

# لجوج عشق

مصنفہ۔۔ نازیہ زمان

انتباہ!!

اس ناول کے جملہ حقوق بحق مصنفہ ناولستان۔ اردو ناولز  
لائبریری کے پاس محفوظ ہیں۔ کسی بھی دوسری ویب سائٹ  
، گروپ یا پیج پر پوسٹ کرنا منع ہے۔



"ارے اٹھ بھی جانا لائق! گدھے گھوڑے نچر اسب بیچ باج کر سوتی ہے۔  
 ارے منحوس ماری اٹھ بھی جا، سنائی دے رہا ہے تجھے کچھ یا نہیں؟ مرور تو  
 نہیں گئی؟" اس کی مستقل لمبی خاموشی پر وہ چونکتے ہوئے اس کے قریب  
 آئیں اور بغور سانسوں کا جائزہ لیا اس طرف سے مطمئن ہو کر انہوں نے  
 جھٹکے سے اس پر سے وہ تینوں پھٹی پرانی چادریں کھینچی تھیں جنہیں ایک ساتھ  
 اوڑھے بھی وہ سردی سے سکڑی جا رہی تھی۔

"اٹھ جا کبخت ورنہ ہمیشہ کے لیے سلا دوں گی تجھے!" اس کی چوٹی پکڑا انہوں  
 نے زبردستی اسے لیٹے سے بٹھا دیا لیکن وہ بھی کمال ڈھٹائی سے اپنا تمام بوجھ  
 ان کے ناتواں بازو پہ ڈالے آنکھیں موندے سوتی رہی۔

شدید غصے میں انہوں نے اسے جھانپڑ لگانے کا سوچا ہی تھا کہ ان کی نظریں  
 اس کی ہلتی پلکوں پر پڑیں اور وہ سر ہلا کر رہ گئیں۔ یعنی وہ جاگ گئی تھی اور  
 انہیں صرف زچ کر رہی تھی! انہوں نے دانت کچکا کر اس کا سرواپس تکیے  
 پر پٹھا اور چیختی چلاتی اپنی باقی اولاد کے ہوش ٹھکانے لگانے کی غرض سے  
 کمرے سے نکل گئیں پیچھے قرین نے سر زور سے پٹخے جانے پر تمللا کر  
 آنکھیں کھول کر انہیں گھورنا چاہا تھا لیکن وہ اس سے پہلے ہی کمرے سے باہر

نکل چکی تھیں۔ کچھ دیر تک چت لڑے رہنے کے بعد وہ اپنے جھلنگا پلنگ سے نیچے اتری اور شانوں سے ذرا نیچے آتے اگھو نسلابنے بالوں کا ننھا سا جوڑا بنا کر کمرے سے باہر نکل گئی جہاں اس کے تینوں بہن بھائی منہ بسورے اسکول کی تیاری کر رہے تھے۔ سر جھٹک کر قمرین واشر و م گئی اور جب تک وہاں سے فارغ ہو کر نکلی تینوں بہن بھائی ناشتے سے فارغ ہو کر اٹھ رہے تھے جبکہ نسیم بیگم ہنوز بڑبڑاتے ہوئے اس کا پراٹھا چمٹے سے پکڑے کچن سے نکل رہی تھیں

-

"اگر ایک بار چلانے پر صرف ایک روپیہ بھی ملتا ناں امی! تب بھی آپ آج بلیو نر بن چکی ہوتیں! مجال ہے جو آپ نے اپنی زبان کو ایک پل سکون سے رہنے دیا ہو، ہماری طرح!" آخر میں قمرین نے کھی کھی کرتے بہن بھائیوں کی طرف دیکھ کے آنکھ ماری لیکن اگلے ہی پل کراہ اٹھی۔ نسیم بیگم کب بیلن لیے کچن سے نکل کر اس کے سر پہ آکھڑی ہوئی تھیں 'اسے پتہ ہی نہیں چلاتھا۔ بہن بھائیوں کی ہنسی قمقوں میں بدل گئی تو نسیم بیگم بیلن لیے اس کی طرف بڑھ گئیں 'وہ تینوں جلدی جلدی اپنے بیگزاٹھائے گھر سے باہر بھاگ گئے کیونکہ اعجاز صاحب کی گاڑی کا ہارن بجنے لگا تھا۔

اعجاز صاحب ان کے پڑوس میں ہی رہتے تھے اور اپنی دکان پر جاتے ہوئے ان تینوں کو بھی اسکول چھوڑتے جاتے تھے۔ نسیم بیگم دوبارہ بڑبڑاتے ہوئے کچن میں چلی گئی تھیں۔ قرین بڑے بڑے نوالے حلق میں اندیل کر دوبارہ واشروم بھاگی اور ہاتھ دھو کر واپس لوٹی، پھر گویا گھر میں طوفان آگیا تھا۔ بھاگتی دوڑتی، کچھ ڈھونڈتی اور ساتھ ساتھ نسیم بیگم کا دماغ کھاتی وہ بالآخر تیار ہو ہی چکی تھی۔ جلدء جلدی اپنے دھڑ سے زیادہ بڑے سائز کا بیگ شانے پر لٹکاتے ہوئے وہ نسیم بیگم کو خدا حافظ کہتی باہر نکل آئی۔

سردی بلا کی تھی، آٹھ بجنے کے باوجود سورج کی کوئی ننھی سی کرن بھی نظر نہیں آرہی تھی۔ سرمئی بادل جس طرح اڈے چلے آرہے تھے طوفانی بارش کے آثار بھی ساتھ لارہے تھے۔ بجتے دانتوں کے ساتھ ہاتھ بغل میں دیے وہ اس چھوٹے سے محلے سے باہر نکل آئی۔ اب اطراف میں صرف بلند و بالا درخت تھے جن کے پیچھے ننھا سا جنگل بنا ہوا تھا۔ کبھی اس جنگل میں کوئی عمار بنی ہوگی لیکن اب وہاں صرف اس عمارت کے آثار تھے۔ وہ بھی اس نے تب دیکھے تھے جب ایک بار منان (بھائی) کھیلتے کھیلتے اس جنگل میں گم ہو گیا

تھا۔ جنگل اتنا بڑا نہیں تھا، منان جلد ہی مل گیا تھا اور ساتھ ہی وہ مسخ شدہ عمارت بھی۔

سر جھٹک کر قرین نے جنگل میں بھٹکتی نظریں گھمائیں اور تیز تیز قدموں سے چلتی اس ویرانے سے باہر نکل کے مین روڈ تک پہنچ گئی جہاں زندگی اپنی پوری رفتار سے دوڑ رہی تھی۔ وہ سراٹھائے نظریں جھکائے چلتی رہی چلتی رہی اور بس اسٹاپ تک پہنچ کر عین اسی وقت پہنچنے والی بس میں سوار ہو گئی۔ کچا کھچ بھری بس میں وہ اندر ہی اندر اپنی قسمت پر کھولتے ہوئے باہر بھاگتے دوڑتے مناظر بے دھیانی سے دیکھنے لگی۔

\*\*\*\*\*

\*\*\*\*\*

گاڑی میں خطرناک حد تک زخمی حالت میں پڑا وہ موت کے کافی نزدیک معلوم ہو رہا تھا لیکن پھر بھی اس کی آواز بھیڑیے کی غراہٹ سے مشابہ تھی۔  
"مجھ جیسے لوگ اتنی جلدی نہیں مرتے سلیمان شیخ! میں تم لوگوں کا وہ حال کروں گا کہ بھیک مانگو گے تم لوگ موت کی لیکن میں تم لوگوں کو مرنے بھی

نہیں دوں گا۔ داور یوسف سے غداری بہت بھاری پڑے گی تمہیں! بہت  
بھاری!"

جواب میں سلیمان شیخ اور جنید چوہدری قہقہے لگا کر ہنس پڑے تھے، جیسے اس  
نے کوئی لطیفہ سنایا ہو۔

"موت کی بھیک کون مانگے گا اور کون زندگی کی بھیک مانگے گا یہ تو وقت ہی  
بتائے گا۔ ذرا اپنا چہرہ دیکھو یہاں" جنید چوہدری نے اپنا فرنٹ کیمرہ آن کر  
کے اس کی طرف بڑھایا جو پچھلی سیٹ پر رسیوں سے بندھا پڑا تھا۔ "کتنے  
خوفزدہ لگ رہے ہو تم موت سے، تمہارے چہرے کا ایک ایک نوش زندگی  
کی بھیک مانگ رہا ہے ہم سے۔" مزے سے کہتے ہوئے جنید چوہدری نے  
ایک سیلفی لی ڈالی۔ ان کا چہرہ آدھا نظر آ رہا تھا جبکہ باقی تصویر میں داور تھا  
جس کا چہرہ اس کے اپنے لہو سے تر تھا۔

"تم اپنے باپ کے مقابلے میں کچھ بھی نہیں۔ تمہارے باپ نے تمہیں بہت  
کچھ سکھایا ہے لیکن سب کچھ نہیں سکھایا۔ تمہارے باپ کا سابق پارٹنر  
ہونے کے ناطے میں تمہیں کرائم ورلڈ کا ایک اہم راز بتاتا ہوں۔ کسی پر بھی  
ایک حد سے زیادہ اعتبار نہیں کرنا چاہیے، خواہ وہ تمہارا کتنا ہی پرانا ساتھی

کیوں نہ ہو!" ڈرائیونگ کرتے ہوئے سلیمان شیخ یوں بول رہے تھے جیسے موسم کی صورتحال پر تبصرہ کر رہے ہوں۔

"یہ راز بتانے میں کچھ دیر نہیں لگادی بھائی؟" جنید چوہدری اپنی گرے داڑھی میں انگلیاں چلاتے ہوئے بائیں آنکھ دبا کر بولا اور اگلے ہی لمحے وہ دونوں قہقہے لگا کر ہنس پڑے جبکہ پچھلی سیٹ پر بیٹھا اور اپنی 29 سالہ زندگی میں پہلی بار سسک اٹھا تھا۔

وہ دونوں اس کے باپ کے پرانے اور وفادار ساتھیوں میں شمار تھے۔ وہ خود سے زیادہ ان پر اعتبار کرتا تھا اور اس اندھے اعتبار کا نتیجہ آج بھگت رہا تھا۔ اگر زندگی نے اس پر کچھ رحم کر دیا تو وہ ان غداروں پر ذرا رحم نہیں کھائے گا۔ داور نے نفرت سے انہیں گھورتے ہوئے خود سے عہد کیا تھا۔ لیکن اگر زندگی رحم کرے تو۔۔۔۔۔ اس وقت اسے اپنا زندہ رہنا ناممکن سالگ رہا تھا۔ "اتنی جلدی موت؟" وہ گھٹی گھٹی آواز میں سسکا۔ اس نے تو سنا تھا برے لوگ بہت زیادہ جیتے ہیں، پھر وہ اتنی جلدی کیسے مر سکتا تھا؟ حال ہی میں تو اس نے اپنے باپ کی کرسی سنبھالی تھی! کچھ ہی دن تو لگے تھے لوگوں پر اس



کی دہشت چھائے۔ ابھی تو اس نے طاقت کا نشہ چکھاتھا! یہ نشہ دنیا کے تمام نشوں میں سب سے زیادہ سرور بخش ثابت ہوا تھا۔

"نہیں اتنی جلدی نہیں، نہیں اتنی جلدی نہیں!!!" اس کے لبوں سے فقط یہی الفاظ نکل رہے تھے۔ وہ جو سب کو خوفزدہ کر دیتا تھا اس وقت خود 'سخت' خوفزدہ لگ رہا تھا۔ موت چیز ہی ایسی ہے!

"کیوں داور صاحب؟ ڈر رہے ہو موت سے؟ دیکھو ذرا سلیمان! دوسروں کو لمحوں میں موت کی نیند سلانے والا داور یوسف خود موت سے کتنا ڈرتا ہے، ہاہاہاہاہ۔۔۔۔۔۔۔۔۔۔۔۔"

جنید چوہدری کمینگی سے بولا پھر آس پاس کا جائزہ لیتے ہوئے سلیمان شیخ کو گاڑی روکنے کا اشارہ کیا۔ سلیمان شیخ نے بھی آس پاس کا جائزہ لیتے ہوئے مطمئن ہو کر جھٹکے سے گاڑی روک دی تھی۔

یہ علاقہ بہتر تھا، گنجان آباد تھا اور بے نام بھی۔ کون سوچ سکتا ہے کہ داور یوسف جیسا انڈر ورلڈ کا نام نہاد گینگسٹر ایک چھوٹے سے علاقے میں اپنی آخری سانسیں گن رہا ہوگا! اس کے چیلے اسے ایسی معمولی جگہوں پر ڈھونڈنے آتے اس کا امکان ذرا کم ہی تھا۔



داور کے بھرپور وجود کو جنگل تک لے جا کر پھینکنے میں ان دونوں کو ہی اچھی خاصی دشواری ہوئی تھی حالانکہ وہ دونوں خود بھی کافی لمب چوڑے تھے۔  
داور کو زمین پر لٹا کر اطراف کا جائزہ لیتے ہوئے جنید چوہدری داور پر جھکے۔  
"داور یوسف! ہم جیسے لوگوں سے ڈر کر لوگ تمہاری بات مان تو سکتے ہیں لیکن ہماری وفاداری نہیں کر سکتے۔ وفادار کتے ہوتے ہیں! میں تم اور ہمارے جیسے دیگر لوگ شیطان ہیں!"

وہ جھٹکے سے سیدھے ہوئے اور تیز تیز قدم اٹھاتے جنگل سے باہر نکل گئے۔  
ان کے گاڑی اسٹارٹ کرتے ہی موٹی موٹی بوندیں گرنا شروع ہو گئی تھیں، یہ بوندیں کسی بھی وقت تیز بارش کی صورت اختیار کر سکتی تھیں۔ بے جان سے پڑے داور کو یوں محسوس ہو رہا تھا جیسے اس کے جسم پر سونیاں چبھ رہی ہوں۔ دہری افیت کا شکار ہوتا وہ سسک کر رہ گیا تھا۔

موت کافرشتہ اسے لمحہ بہ لمحہ اپنے نزدیک ہوتا نظر آ رہا تھا۔

\*\*\*\*\*

\*\*\*\*\*

اسکول سے واپسی پر اس کا موڈ اور بھی زیادہ خراب تھا اور وجہ تھا وہ بد تمیز سا شرارتی بچہ جو اسکول کے ہیڈ ماسٹر کا بھانجا تھا۔ وہ اس بات سے انجان تھی جب ہی عادتاً چھوٹی سی بات کو اشوبنا کر رکھ کے اس بچے کے کان کے نیچے بجا دیا تھا اور پھر اس کا بھونپو اسکول کے آخری سرے تک گونجتا چلا گیا تھا۔ ہیڈ ماسٹر صاحب جتنے ظالم ہیڈ ماسٹر تھے اتنے ہی شفیق ماموں ثابت ہوئے تھے۔ اسے اسکول سے بے دخل کر دیا گیا تھا کیونکہ اس کے بے جا تشدد کا شکار ہونے والے دیگر بچوں نے بھی صدائے احتجاج بلند کر دی تھی۔

وہ مزاجاً ڈراچڑچڑی واقع ہوئی تھی اور اکثر ہی حالات کا بدلہ ان چھوٹے موٹے شیطانوں سے لیتی رہتی تھی جس کا نتیجہ آج اس نے بھگت لیا تھا۔ نسیم بیگم اکثر اسے کہتی تھیں کہ اپنے غصے کو کنٹرول کرنا سیکھے لیکن یہ اس کے بس میں نہیں تھا۔ وہ غصے میں بالکل نسیم بیگم پر ہی پڑی تھی۔ جب انہوں نے آج تک اپنا غصہ ضبط کرنا نہیں سیکھا تھا تو وہ کیسے سیکھ لیتی؟

اب وقت سے پہلے گھر پہنچنے پر اسے نسیم بیگم کے سینکڑوں سوالوں کا جواب بھی دینا تھا اور پھر جاب چھوٹ جانے پر ایک لمبا لیکچر بھی سننا تھا یہ سب سوچ سوچ کر اس کا سرا بھی سے درد سے پھٹنا شروع ہو گیا تھا۔ اپنے لمبے

چوڑے بیگ سے خود کو بارش سے بچانے کی بیکار سی کوشش کرتے ہوئے وہ پانی سے بھرے راستے پر چھپ چھپ کر کے چلتے ہوئے ساری دنیا سے خفا لگ رہی تھی جب راستے میں آتے پانی سے بھرے گڑھے میں اچانک ہی اس کا پیراٹکا اور وہ جنگل کی طرف گرتی چلی گئی۔ نہ جانے وہ کس چیز سے ٹکرائی تھی اس نے توجہ نہیں دی تھی۔ سخت جھنجلاہٹ شرمندگی اور غصے میں اس نے چہرہ بارش کے پانی سے بچانے کے لیے اس پر دونوں ہاتھ رکھ لیے اور گہری گہری سانسیں بھرتے ہوئے ساتھ ساتھ رونا بھی شروع ہو گئی۔

"میں منحوس ہوں، الو کی پٹھی ہوں! زندگی میں غم ہوتے ہیں لیکن میری غموں میں زندگی ہے۔ مجھے پیدا ہی نہیں ہونا چاہیے تھا۔ کیا فائدہ ہے آخر میرے اس دنیا میں آنے کا؟ زندگی ختم ہوئی جا رہی ہے لیکن ذمہ داریاں ختم نہیں ہو کے دے رہیں۔ کیا دنیا کی ساری آسائشیں صرف امیروں کے کیئے ہیں؟ اگر ایسا ہے تو غریبوں کا دنیا میں کیا کام؟ وہ دین کی بھی فکر کریں اور دنیا کی ٹینشنز بھی ختم نہ ہوں۔ کاش! کاش کے کوئی جانور آجائے اور مجھے کھاپی کر ڈکار جائے۔ ایسی زندگی سے تو جانور کی ڈکار بننا بہتر ہے۔" کیچڑ میں پڑی وہ

اٹھنے کی کوئی کوشش کیئے بغیر ہی نان اسٹاپ شروع ہو گئی تھی جب قریب سے آتی عجیب سی آواز پر وہ جھٹکے سے اٹھ بیٹھی۔

"واہ میرے مولا! الٹی سیدھی دعاؤں پر اتنا کوئیک رسپونس۔ میری تو عادت ہے فضول بولنے کی، ابھی میری عمر ہی کیا ہے اور۔۔۔۔۔۔۔۔۔۔"

بامشکل اٹھ کر اپنے کپڑے جھاڑنے کی بے تکی سی حرکت کرتے ہوئے قمرین نے آنکھیں سکیر کر ہاتھوں کا چھجا بناتے ہوئے اطراف کا جائزہ لیا۔ وہ اپنے بیگ کی تلاش میں تھی لیکن نظریں اس وجود پر ساکت ہو گئی تھیں جو چت پڑا اس ماحول کی دہشت میں اضافہ کر رہا تھا۔ خوف کی ایک سرد لہر قمرین کو اپنی ریڑھ کی ہڈی میں محسوس ہوئی تھی۔ وہ تیزی سے چند قدم پیچھے ہوئی اور پھر کسی چیز میں پیرا لٹھکنے پر دوبارہ گر گئی۔ جس چیز سے اس کا پیر ٹکرایا تھا وہ اس کا بیگ تھا۔ تیزی سے اپنا بیگ اٹھا کر وہ ساڑھے چھ فٹ کی وہ چڑھائی چڑھنے لگی جو روڈ کی طرف جاتی تھی لیکن اسے اپنے قدم دوبارہ روکنے پڑے تھے اس شخص کی کراہوں کی وجہ سے۔ اس وجود میں زندگی کے آثار دیکھ کر قمرین کو اپنے اعصاب بھی پر سکون ہوتے محسوس ہوئے

تھے۔ تیز بارش میں کیچڑ کیچڑ زمین کی وجہ سے وہ بمشکل ہی چند قدموں کا وہ فاصلہ عبور کر کے اس تک پہنچی تھی۔

پہلی ہی نظر میں قمرین کو اتنا اندازہ تو ہو گیا تھا کہ وہ کوئی رئیس زادہ ہے۔ اس کا قیمتی تھری پیس سوٹ۔ کیچڑ میں بھی چمکتی ہینڈ واچ اور مٹی کی سوندھی خوشبو میں رچی قیمتی سینٹ کی خوشبو قمرین کو کافی بھلی لگی تھی۔ پلکیں جھپک جھپک کر منظر واضح دیکھنے کی کوشش کرتے ہوئے قمرین نے بغور اس کا جائزہ لیا۔ خون میں لت پت وجود دیکھ کر اسے خلیجان ہونے لگا۔ وہ تیزی سے اٹھ کر مڑی ہی تھی کہ اس کا پیر کسی کی گرفت میں آ گیا تھا۔ قمرین نے گڑ بڑا کر دیکھا تو وہ اس شخص کا خون آلود ہاتھ تھا۔ یوں لگتا تھا اس مرتے ہوئے شخص نے اپنی تمام ہمت مجتمع کر کے اس کے پیر کو پکڑا تھا۔ شاید وہ اسے روکنا چاہتا تھا۔

"میں مدد مانگنے جا رہی ہوں۔ تھوڑا فاصلے پر میرا محلہ ہے۔ میں لوگوں کو تمہاری مدد کے لیے لاؤں گی، اکیلے میں تمہاری کوئی مدد نہیں کر سکتی۔" قمرین نے اپنا پیر زبردستی چھڑوا کر اسے حوصلہ دیا تھا۔ صوتحال کچھ ایسی تھی کہ اسے اپنی تمام بدن مزاجی سائڈ کرنی پڑی تھی۔

داور نے نفی میں سر ہلا کر بھاری بھاری سانسیں لیتے ہوئے بغور اس کا چہرہ دیکھا تھا۔ گول گندمی چہرے کے اطراف میں کندھے سے ذرا نیچے آتے بال چپکے ہوئے تھے۔ اس کے جھکے ہونے کی وجہ سے داور کا چہرہ بارش سے محفوظ ہو گیا تھا اور وہ آنکھیں ذرا کھول کر اسے دیکھ سکتا تھا۔ ناک میں چمکتی ننھی سی نتھ اور اوپری ہونٹ کے اوپر بنا تل۔ براؤن آنکھوں میں تشویش بھی نمایاں تھی۔

"ارے سر پر بھی کہیں چوٹ لگی ہے کیا؟ میں لوگوں کو مدد کے لیے بلانے جا رہی ہوں۔ بلانے۔۔۔۔۔ لوگوں کو۔۔۔۔۔ مدد کے لیے۔۔۔۔۔"

تمہاری۔۔۔۔۔!! "ایک ایک لفظ کو کھنیچ کر ادا کرتی وہ جھٹکے سے سیدھی ہو کر آگے بڑھی لیکن وہ ایک بار پھر اس کا پیر تھام چکا تھا۔ قمرین نے سخت چڑ کر اسے گھورا تھا۔

"کسی کو مت بلاؤ، یہ میرے حق میں ٹھیک نہیں ہوگا۔ جن لوگوں نے میری یہ حالت کی ہے وہ باہر کہیں پہرہ دے رہے ہونگے۔ ابھی میرا یوں جنگل سے نکلنا خطرے سے خالی نہیں۔" داور بہت مشکل سے بول سکا۔ اس کی آنکھیں



بند ہونے لگی تھیں۔ اس کی حالت دیکھ کر قمرین کے ہاتھ سے طوطے کبوتر سب اڑ گئے۔

"دیکھو، جان بچانے کے لیے تمہارا جلد از جلد یہاں سے نکلنا ضروری ہے۔"  
"یہاں سے نکلنے کی صورت میں بھی مرنے کے امکان روشن ہیں۔" داور  
بھینچی آواز میں غرایا۔

"جب دونوں صورتوں میں مرنا ہی ہے تو یہیں مر جاؤ اور میری جان چھوڑو۔"  
"قمرین بھی جواباً غرائی اور پھر حقیقی معنوں میں سر پر پیر رکھ کے اوپر کی طرف بڑھنے لگی۔ گرتی پڑتی آخر کار وہ روڈ تک پہنچنے میں کامیاب ہو ہی گئی۔  
سب سے پہلے اس نے اس گڑھے کو گھورا جو اس کے گرنے کا سبب بنا تھا پھر دوبارہ پانی میں چھپ چھپ کرتی آگے بڑھنے لگی لیکن جن حالات سے اس کا اچانک ہی پالا پڑ گیا تھا انہیں بھلانا اتنا آسان نہیں تھا! لب بھینچ کر اس نے سامنے نظر آتے محلے کے بوسیدہ گیٹ کو دیکھا پھر سر پر ہتھکڑیاں سید کرتے ہوئے دوڑتے ہوئے دوبارہ اسی راستے پہ چل پڑی اور ڈھلان اترتے ہوئے داور تک پہنچ گئی جس کے وجود میں زندگی کے کوئی آثار اب نظر نہیں آرہے تھے۔ گھبرا کر قمرین نے اس کی سانسیں دھڑکن چیک کی تو وہ رک رک کر

چل رہی تھی۔ حلق تر کر کے قمرین نے اسے اٹھا جربٹھایا پھر اس کے گرد بازو لپیٹ کر اسے اس طرف کو گھسیٹنے لگی جہاں وہ مسخ شدہ عمارت بنی ہوئی تھی لیکن چند لمحے اس چہرہ فٹ سے نکلتے شخص کو کھینچ کر ہی اس کی جان آدھی ہو گئی تھی۔ وہ زمین پر گر کر گہری گہری سانسیں لینے لگی۔ ایک تو داور بھاری بہت تھا اوپر سے سردیوں کی بخ بستہ بارش اور کیچڑنے کام اور مشکل کر دیا تھا۔ وہ عجیب منحصرے میں پھنسی تھی۔ کبھی سوچتی کے محلے والوں سے مدد مانگ لے کبھی سوچتی کہ یقیناً اس میں خطرہ تھا کہ باوجود موت کے منہ میں ہونے کے یہ شخص اسے ایسا کرنے سے منع کر رہا تھا۔ کبھی خود پر لعنت بھیجنے لگتی تو کبھی اس گڑھے کو کونے لگتی۔ سانسیں بحال ہونے پر ہمت کر کے اس نے پھر سے داور کو گھسیٹنا شروع کر دیا تھا۔

"پتہ نہیں ناشتے میں کتنے ہاتھی کھاتا ہے۔" بھرائی آواز میں بڑبڑاتے ہوئے وہ ایک بار پھر زمین پر گر کے اپنا تنفس بحال کرنے لگی 'پھر دوبارہ اللہ کا نام لے کر اٹھ کھڑی ہوئی۔

یو نہی روتے بصورتے جھنجلاتے تلملاتے ہوئے وہ داور کو اس ٹوٹی پھوٹی عمارت تک لانے میں کامیاب ہو ہی گئی۔ عمارت کی ویرانی آج اسے کچھ زیادہ

ہی محسوس ہوئی تھی۔ اونچی آواز میں خالی عمارت میں سلام کر کے اس نے  
داور کو دیوار سے سہارا دے کر بٹھایا اور خود زمین پر گر کر اپنی ٹوٹی پھوٹی  
پسیلوں میں قید تیز تیز دھڑکتے دل پر ہاتھ رکھ کے بجتے دانتوں کے ساتھ  
داور کو گھورا اور سر ہاتھوں میں گرا لیا۔

"اب کیا کروں؟" خود سے پوچھتے ہوئے اسے رونا آنے لگا

Novelistan

داور کے قریب ہو کر قمرین نے بغور اس کا جائزہ لیا۔ بارش کی وجہ سے خون کافی  
حد تک چہرے سے صاف ہو گیا تھا پھر بھی کچھ سرخی اور کیچڑ چہرے پر لگا ہوا تھا  
جب ہی ذرا جھجکتے ہوئے قمرین نے اپنے زرد دوپٹے سے اس کا چہرہ صاف کیا تھا اور  
نقوش واضح ہونے پر بے ساختہ ہی اس کے لب سکڑے تھے۔

"اتنی بری حالت میں بھی جو شخص اتنا اچھا لگ رہا ہے 'وہ اچھی حالت میں تو قیامت  
ڈھاتا ہو گا!' دل میں سوچتے ہوئے قمرین نے بے وجہ ہی جھینپ کر اس کے ایک  
ہاتھ میں لیٹی رسی کھولنی شروع کر دی۔ باندھنے والوں نے باندھے تو دونوں ہاتھ  
ہونگے مگر کچھ زور آزمائی کے نتیجے میں اس کا ایک ہاتھ اس حد تک آزاد ہو چکا تھا کہ

وہ اسے استعمال کر سکتا تھا لیکن رسی کا دوسرا سرا اب بھی اس کی کلائی پر مضبوطی سے لپٹا ہوا تھا۔

اس کے ہاتھ پیر کھولنے میں ہی قمرین کو آدھا گھنٹا لگ گیا تھا۔ مضبوطی سے بندھی وہ گیلی رسی جان کا وبال ثابت ہوئی تھی۔

اس کام سے فارغ ہونے کے بعد ایک بار پھر وہ سر ہاتھوں میں دے کر سسکی پھر یکدم سنبھلتے ہوئے داور کو زمین پہ لٹا کر اس کے دیگر زخموں کا جائزہ لینے لگی۔ کپڑوں کی حالت دیکھ کر لگتا تھا کہ اس کے جسم پر خاصہ تشدد کیا گیا تھا۔ سردی اور پریشانی سے اس کی جان ہوا ہو رہی تھی۔ وہ اس خستہ حال عمارت میں ایک مرتے ہوئے شخص کی آخر کیا مدد کر سکتی تھی؟

کچھ دیر دماغ لڑاتے رہنے کے بعد وہ کوئی اور راستہ نہ پا کر محلے والوں کو بلانے کا ارادہ کرتی اٹھ کھڑی ہوئی۔ اگر داور شخص مر رہا تھا تو ایک نیا مسئلہ کھڑا ہو سکتا تھا۔ باہر جاتے جاتے وہ یکدم رک کر پلٹی اور داور کی دھڑکنیں چیک کرنے لگی۔ اس طرف سے مطمئن ہو کر اس نے داور کے سینے سے سراٹھایا تو داور کی پلکوں کو جنبش کرتے ہوئے پایا۔

"سنو! میں تمہارے لیے اس سے زیادہ کچھ نہیں کر سکتی۔ مجھے محلے والوں

کی-----"

"اس نمبر پہ کال کر کے انہیں میرے بارے میں بتاؤ۔ احمریزدانی! احمریزدانی نام ہے میرا۔ مزید کبھی کسی سے میرے بارے میں کچھ مت کہنا۔" آنکھیں ہنوز بند کیئے وہ اس کی بات کے درمیان ہی بہت دھیمی آواز لیکن قطعی لہجے میں بولا تھا۔ قمرین نے کچھ تعجب سے اسے دیکھا پھر سر ہلاتے ہوئے اپنے بیگ کو ٹٹولنے لگی۔ جلد ہی اسے اس کا فون مل گیا۔ پلاسٹک کا کور چڑھا تھا اور فون بھی Nokia کا تھا جو اس کے اعصاب جتنا ہی مضبوط تھا! سو بارش میں بھگنے اور گرنے کے باوجود بچت ہو گئی تھی۔

فون نکال کر اس نے داور کو نمبر دہرانے کے لیے کہا۔ داور نے ایک ایک نمبر ٹھہر ٹھہر کر ادا کیا اور قمرین نے ڈائل کیا۔ فون کان سے لگا کر وہ ذرا ترچھی ہو کر بیٹھ گئی جبکہ داور ادھ کھلی نظریں ترچھی کیئے اسے ہی دیکھ رہا تھا جو اس کے کہے الفاظ ادا کر رہی تھی 'پھر یکدم ہی اس نے فون کان سے ہٹا کر گھورا۔

"یہ کس بد تمیز کا نمبر ہے؟ کوئی جواب ہی نہیں دیا اور کال کاٹ دی۔" اس کے لہجے میں ناگواری تھی۔

"اب تم جاسکتی ہو...!" داور نے جیسے اس کی بات ہی نہیں سنی اور اسی دھیمے قطعی لہجے میں بولا۔

"کیا؟؟؟" قمرین کو یقین تھا اسے سننے میں غلطی ہوئی ہے۔

"جاؤ!!!" اپنی تمام ہمت مجتمع کر کے داور دھاڑا۔

قمرین کارنگ اڑسا گیا مگر اگلے ہی پل اس کے چہرے پر غصے اور شرمندگی کی سرخی چھلکنے لگی۔ وہ جھٹکے سے اٹھ کر کھڑی ہوئی اور باہر جاتے جاتے یکدم پلٹی۔ "احسان فراموش انسان! خدا کرے تم مدد پہنچنے سے پہلے ہی مر جاؤ۔" وہ تو کہہ کر پیر پٹختے ہوئے وہاں سے چلی گئی جبکہ داور کتنی ہی دیر تک اس طرف دیکھتا رہا جہاں سے وہ گئی تھی، پھر اس کی آنکھیں دوبارہ بند ہونے لگیں لیکن اس کا چہرہ قدرے پرسکون تھا۔ اس کے ساتھ کسی بھی وقت پہنچنے والے تھے۔۔۔! اسے یقین سا ہو گیا تھا وہ ابھی نہیں مرے گا۔ کیونکہ بد عادی نے والی وہ ہستی خود ہی مدد بن کر آئی تھی۔ دوسری طرف اپنے کپڑوں پر لگے خون کے دھبے چھپانے کے لیے خود پر کیچڑ ملتی قمرین مسلسل بڑبڑائے جا رہی تھی۔ آج کا دن بڑا ہی منحوس ثابت ہوا تھا اس کے لیے۔

\*\*\*\*\*

\*\*\*\*

"آچھو! آچھو! آچھو! آچھو!"

ایک کے اوپر ایک کئی جناتی چھینکیں مارنے کے بعد وہ چائے کا وہ کپ پکڑنے کے قابل ہوئی تھی جو نسیم بیگم پکڑے اس کے سر پر کھڑی تھیں۔ گرم گرم چائے کا بڑا



ساگھونٹ بھر کر اس نے طمانیت سے آنکھیں موند لیں مگر اگلے ہی پل نسیم بیگم کی تیز نظریں خود پر محسوس کرتے ہوئے آنکھیں کھول کر انہیں ابرو اچکا کے دیکھا۔  
"اپنے غصے کو پینا سیکھو۔"

"غصہ نہ ہوا، چائے ہو گئی!" چائے کا دوسرا گھونٹ بھرتے ہوئے وہ چہکی۔  
"بکواس بند کرو اور میری بات کان کھول کے سنو۔" نسیم بیگم غرائیں۔  
"کان نہ ہوئے، دروازہ ہو گیا!" قمرین اب بھی باز نہیں آئی۔  
"قمرین!!!" نسیم بیگم کا بی پی ہائی ہو اتو قمرین نے سٹیٹا کر لبوں پر انگلی رکھ لی۔ یہ گویا وعدہ تھا اب شرافت کے جامے میں رہنے کا۔  
"اپنے مزاج میں تھوڑی نرمی پیدا کرو۔ یہ تمہاری چوتھی جاب تھی جو تمہاری بد مزاجی کی بدولت چھوٹ گئی ہے۔ ایسے کب تک چلے گا؟ برداشت کرنا سیکھو، خوش اخلاق بنو۔۔۔۔۔"

"کیسے خوش اخلاق بن جاؤں؟" وہ پھر سے ان کی بات کاٹ کر بولی۔ چپ رہنا مشکل ہی تھا اس کے لیے۔ "کوئی خوشی والی بات بھی تو ہو۔ مشکلات بڑھتی جا رہی ہیں، زندگی گھٹی جا رہی ہے۔ اپنے ٹبر کو پالنے کی عمر میں آپ کا ٹبر پال رہی ہوں، کوئی ایک بھی وجہ ہے خوش ہونے کی؟" منہ بنا کر کہنے کے بعد اس نے پچی ہوئی چائے ایک ہی گھونٹ میں حلق میں اندلی اور دوڑ پڑی اپنے کمرے کی طرف۔ پیچھے

نسیم بیگم کا پھینکا گیا آلو، جو وہ چھیل رہی تھیں 'بند دروازے پر دھاڑ سے لگ کر زمین بوس ہو گیا۔

"باہر نکل تو بے حیا لڑکی! بڑے شوق ہیں اپنے بٹیر پالنے کے۔ تو بے ہے یہ لڑکی بھی۔ اپنی ماں کے سامنے کوئی اس طرح بات کرتا ہے؟ میں نے کوئی شوق سے تجھے اپنے سر پر نہیں بٹھایا ہوا۔ سیدھے سادے لوگوں سے تیرے مزاج نہیں ملتے، ناک میں دم کر کے رکھ دیتی ہے سیدھے سادے سوالیوں کے اور تیرے لیے میں کسی لچے لفنگے سے بات تو کرنے سے رہی۔ خود ہی ڈھونڈ لے اپنے لیے کوئی گبر اور بنا اپنا بٹیر!"

نسیم بیگم کی باتیں سنتے ہوئے وہ ڈھٹائی سے زیر لب مسکراتی رہی۔ شادی کا بھی اس کا دور دور تک کوئی ارادہ نہیں تھا اس لیے وہ ہر آنے والے کو چلتا کر دیتی تھی۔ اس نے لمبا عرصہ نسیم بیگم کو اپنے اور دیگر بہن بھائیوں کے پیٹ کا دوزخ بھرنے کے لیے محنت مشقت کرتے دیکھا تھا۔ اب وہ کسی قابل ہوئی تھی تو انہیں مکمل آرام دینا چاہتی تھی۔

جب تک منان میسٹرک سے فری ہو کر کوئی چھوٹا موٹا کام دھندہ شروع نہیں کر دیتا تب تک وہ بھی شادی نہ کرنے کا ارادہ کر چکی تھی۔

جھلنگا پلنگ پر لیٹ کر اس نے وہی تینوں چادریں ملا کر اوڑھیں اور آنکھیں موند گئی۔  
کچھ دیر تک یوں ہی لیٹے لیٹے اسے ناجانے کیا یاد آ گیا تھا جو منہ بنا کر بڑ بڑائی تھی۔  
"احسان فراموش، بد تمیز، کمینا!"

\*\*\*\*\*

\*\*\*\*\*

ایک ہفتہ لگا تھا جنید چوہدری اور سلیمان شیخ کو ان کی پکڑ میں آئے لیکن ایک مہینہ  
لگایا تھا اور نے مکمل طور پر صحت یاب ہونے میں۔ جسم سے زیادہ اسے ذہنی  
تکلیف نے بیمار رکھا تھا۔ اپنے پرانے وفاداروں کی غداری اور موت کے بے پناہ  
خوف نے اسے سہا کر رکھ دیا تھا لیکن براؤن جیسے وفاداروں کے بھرپور ساتھ کی  
وجہ سے وہ قدرے سنبھل گیا تھا، بلکہ یہ کہنا غلط نہ ہو گا کہ وہ پہلے سے زیادہ  
خطرناک بن چکا تھا۔ اپنے ہی لوگوں کو وہ مشکوک نظروں سے دیکھنے لگا تھا جبکہ پہلے  
وہ اپنے لوگوں پر خاصہ مہربان رہا کرتا تھا، اور اس کے چہرے کے سنجیدگی اب  
خوفناک سی سرد مہری میں ڈھل چکی تھی، وہ ذہنی طور پر مزید افیت پسند ہو گیا تھا  
اور آج وہ اسی افیت پسندی کا مظاہرہ کرنے والا تھا!

کوٹ پہن کر آئینے میں خود پر آخری نگاہ ڈالتا وہ کمرے سے باہر نکلا جہاں باسط عرف  
براؤن اسی کا منتظر کھڑا تھا۔ سر کے اشارے سے اس کے سلام کا جواب دیتے

ہوئے وہ لمبے لمبے ڈگ بھرتا آگے بڑھنے لگا جبکہ براؤن اس سے ایک قدم پیچھے تھا

-

چلتے چلتے وہ لوگ اس دیوار کے قریب آکھڑے ہوئے جو دراصل ایک خفیہ دروازہ تھا۔

داور نے جیب سے ریموٹ نکال کر ایک بٹن دبایا اور دیوار دو حصوں میں بٹ گئی۔ نیچے جانے والی سیڑھیاں اتر کر وہ لوگ راہداری میں بنے سب سے آخری کمرے کی طرف بڑھ گئے اور جیسے ہی اندر داخل ہوئے 'دہشت ناک چیخوں نے ان کا استقبال کیا تھا۔

داور کے آتے ہی وہ چاروں آدمی پیچھے ہو گئے تھے جو موٹی موٹی زنجیروں سے پے درپے جنید چوہدری اور سلیمان شیخ کے ننگے دھڑوں پر وار کر رہے تھے۔ ان چاروں آدمیوں میں سے ایک نے اجازت طلب نظروں سے داور کی طرف دیکھا تو داور نے انہیں کوئی اشارہ دیا جسے سمجھتے ہوئے وہ اپنے دیگر ساتھیوں کو لے کر ایک کونے کی طرف بڑھ گیا جہاں جہازی سائز دیگ لکڑیوں کے ڈھیر پر رکھے تھے 'جبکہ داور ان دونوں غداروں کی طرف بڑھ گیا۔ اس کے چہرے پر بلا کی سرد مہری تھی۔

"تم لوگ چاہتے تو مجھے گولیوں کے وار سے چند لمحوں میں ختم کر سکتے تھے، لیکن تم لوگوں نے ایسا نہیں کیا، غلط کیا! اب بھگتو۔۔۔۔" زہر خند لہجے میں کہتا وہ پلٹا پھر جیسے کوئی خیال آنے پر دوبارہ ان کی جانب متوجہ ہوا۔ "میں اپنے باپ کے مقابلے میں کچھ بھی نہیں ہوں؟ یہی کہا تھا ناں؟ اس لیے کہا تھا کیونکہ تم لوگ مجھے سمجھ نہیں تھے۔ دوستوں میں شمار ہوتے تھے ناں!! اب غداروں میں شمار ہو سو۔۔۔۔۔"

اب یہ بتانا کہ میں اپنے باپ کے مقابلے میں کچھ ہوں یا نہیں!" وہ چبا چبا کر کہتا پیچھے ہوا اور جیبوں میں ہاتھ ڈال کر آگ پر رکھی خالی دیگوں کو گرم ہوتے دیکھنے لگا جبکہ جنید چوہدری اور سلیمان شیخ موت کو اپنے نزدیک دیکھ کر منتوں پر اتر آئے تھے جن کا ظاہر ہے کوئی فائدہ نہیں ہونا تھا۔

کچھ دیر بعد دیگیں مکمل طور پر گرم ہو گئی تھیں۔ اب وہ چاروں آدمی سلیمان شیخ اور جنید چوہدری کو زمین پر اتارنے لگے جبکہ ان دونوں کی منتوں ترلوں نے شدت اختیار کر لی تھی۔ کچھ کچھ ان کے سمجھ آرہا تھا کہ اب ان کے ساتھ کیا کیا جائے گا۔ انہیں مضبوطی سے رسیوں سے یوں باندھ دیا گیا تھا کہ ٹانگیں سینے اور ہاتھ پشت سے لگے ہوئے تھے، پھر انہیں اٹھا کر دیگوں میں ڈال دیا گیا اور دیگوں کے منہ ڈھک کر ان پر وزنی پتھر رکھ دیے گئے تھے۔ یہ سزا براؤن کی توقع سے بہت زیادہ تھی۔ جان لینے کا اتنا عجیب انداز کبھی کسی نے نہیں اپنایا تھا، کم از کم اس کی نظروں

سے تو ایسا کچھ کبھی نہیں گزرا تھا۔ گہری سانس بھر کر براؤن نے داور کی طرف دیکھا تو اس کے چہرے پر ایسی سرد شیطانی مسکراہٹ دیکھی کہ وہ نظریں چرا کر رہ گیا۔

چند لمحے مزید داور اس منظر کا لطف لیتا رہا پھر سر جھٹک کر باہر نکل گیا۔ براؤن اس کے پیچھے ہی تھا۔ داور کے پیچھے چلتے چلتے براؤن نے راہداری میں بنے دیگر دروازوں کی طرف دیکھا۔ ہر کمرہ ایک خاص قسم کے تشدد کے لیے تیار کیا گیا تھا۔ جس کمرے سے وہ لوگ آئے تھے وہ کمرہ دشمنوں کو جلانے کے لیے استعمال کیا جاتا تھا۔ داور نے آج اس کمرے میں آگ کا یہ کھیل ذرا مختلف انداز میں کھیلا تھا۔ جھری سی لے کر وہ سیڑھیاں چڑھتا چلا گیا اور اس کے اوپر پہنچتے ہی داور نے وہ خفیہ دروازہ دوبارہ بند کر دیا، پھر براؤن داور سے اجازت لے کر کسی کام سے نکل پڑا جبکہ داور نے اپنے آفس کا رخ کیا تھا۔

لبے عرصے بعد ایسا منظر دیکھ کر اسے اپنی طبیعت فریش ہوتی محسوس ہوئی تھی۔ کرسی پر جھولتے ہوئے اس نے دروازے پر ہونے والی دستک پر "کم ان" کہا اور ٹیبل پر کہنیاں ٹکا کر مکمل طور پر آنے والے کی جانب متوجہ ہو گیا۔

"سر اس لڑکی کے متعلق تمام معلومات حاصل کر لی ہیں۔ اس لڑکی کا تعلق ہمارے دشمنوں یا دوستوں میں سے کسی کے ساتھ نہیں ہے، وہ واقعی اس علاقے میں رہتی



ہے اور آپ تک اتفاقیہ پہنچی تھی۔ نام قمرین مغل! والد کا بچپن میں ہی انتقال ہو گیا ہے۔ ایک ماں ہے۔۔۔"

"آریو شیور ایک ہی ماں ہے؟" اپنے آدمی کی بات کے کاٹا وہ ناجانے سیریس ہو کر پوچھ رہا تھا، مذاق کر رہا تھا یا طنز کر رہا تھا! وہ آدمی بیچارہ گڑبڑا کر رہ گیا۔

"جی سر ایک ہی ماں ہے، آئی مین۔۔۔ اور جی میرا مطلب ہے، سر ایک ہی ہے، اور تین چھوٹے بہن بھائی ہیں، تینوں اسکول کے اسٹوڈنٹس ہیں۔ وہ لڑکی ان دنوں ایک نامور ہوٹل میں جاب کر رہی ہے۔" تمام تفصیلات بتانے کے بعد وہ داور کی طرف دیکھنے لگا جس کی نظریں کسی غیر مرئی نقطے پر جمی تھیں، پھر جب بہت دیر تک داور کچھ نہیں بولا تب وہ بیچارہ جھجکتے ہوئے دوبارہ اسے مخاطب کر بیٹھا۔

"سر؟؟؟"

"کون سے ہوٹل میں؟" ہنوز غیر مرئی نقطے کو گھورتے ہوئے اس نے چونکے بغیر پوچھا تھا۔

\*\*\*\*\*

\*\*\*\*\*

"ہائے اللہ!"

"کیا ہوا؟" سمبل کی چیخ پر قمرین نے بیزاری سے پوچھا۔ کوفت اس کے ایک ایک انداز سے جھلک رہی تھی۔

اس ہوٹل والی جاب سے وہ سخت ناخوش تھی۔ جتنی وہ بد مزاج اور جذباتی تھی یہ جاب اتنی ہی برداشت طلب تھی۔ ڈھیروں مختلف لوگوں سے دھیمے سروں میں بات کرنا، کچھ بد مزاج رئیسوں کی شکایتیں صبر سے سننا اور شوخ منجلی نظروں کو سہنا اسے دنیا کا سب سے مشکل کام لگ رہا تھا لیکن اسے یہ کا کرنا تھا۔ نسیم بیگم کو حال ہی میں شکر نے آن گھیرا تھا، دوائیوں کا ایک نیا خرچہ نکل آیا تھا۔ وہ اب اس جاب سے ہاتھ دھونا فوراً نہیں کر سکتی تھی۔ اسے ہر صورت یہ جاب جاری رکھنی تھی انی اور بہتر سیلری والی جاب ملنے تک!

"داور یوسف نے اپنے کچھ غداروں کا دیکھ کیا حال کیا۔" اپنے موبائیل کی روشن اسکرین سمبل نے اس کے سامنے لہرائی۔ قمرین کو ابکائی آگئی۔ اسکرین پر نظر آتا منظر تھا ہی اتنا دہشت ناک۔

"یہ کیا ہے؟"

"غدار ہیں بیچارے۔" سمبل نے افسوس سے بتایا۔

"غدار بیچارے نہیں ہوتے۔" قمرین نے منہ بنایا۔

"لیکن ان کی حالت بیچاروں والی ہے۔ ویسے داور یوسف اپنے باپ سے زیادہ جلا د نکلا۔ خاور یوسف لوگوں میں اپنی دہشت پھیلانے کے لیے ایسی حرکتیں نہیں کرتا تھا۔ داور یوسف تو مجھے سائنکولگ رہا ہے۔"

"داور یوسف خاور یوسف کا بیٹا ہے؟ خاور یوسف کہاں ہے؟" ہونق سی منہ کھولے سمبل کی باتیں سنتی وہ کچھ حیرت کچھ سنجیدگی سے پوچھنے لگی۔  
"تمہیں ابھی تک یہی نہیں پتہ چلا؟" سمبل چیخی۔

"کیسے پتہ چلتا؟ نہ ٹیوی ہے نہ انٹرنیٹ سے لینا دینا ہے۔ اچھا بتاؤ ناں، داور یوسف اب اگر آگے آچکا ہے تو خاور یوسف کہاں ہے؟" قمرین کے چہرے پہ سنجیدگی کی گہری چھاپ تھی۔

"وہ تو کب کامر کھپ گیا۔" افسوس سے اسے دیکھتے ہوئے سمبل نے گویا اسے بریکنگ نیوز دی تھی۔

"خاور یوسف مر گیا؟" لبوں پر ہاتھ دھرے قمرین عجیب و غریب کیفیات کا شکار تھی۔ اسے خوش ہونا چاہیے یا افسردہ ہونا چاہیے، اسے سمجھ نہیں آرہے تھے اپنے جذبات۔

"ہاں بی بی، مر گیا ہے، اور میں بھی مر گئی ہوں۔" یکدم سمبل کا انداز بہکا۔

قمرین نے خود کو سنبھالتے ہوئے ان عجیب کیفیات سے پیچھا چھڑایا اور بیزاری سے اسے دیکھا۔ سمبل روز ہی کسی ناکسی پر مر رہی ہوتی تھی۔ "آج کس پر؟" اس کا لہجہ بیزار تھا۔

سمبل نے ہنوز گلاس ڈور کی طرف دیکھتے ہوئے انگلی سے اشارہ کر دیا۔ قمرین نے انگلی کے تعاقب میں گلاس ڈور دھکیلتے اور اپنی طرف ہی آتے اس شخص کو بغور دیکھا۔ سیاہ تھری پیس میں ملبوس وہ کچم شجیم شخص اسے پہلی ہی نظر میں کچھ جانا پہچانا لگا اور جب وہ عین اس کے سامنے آ کر رک گیا تو قمرین کے ذہن میں یکدم کچھ کلک ہوا۔

چہروں کے معاملے میں اس کی یادداشت مثالی تھی۔ فوراً ہی قمرین کو یاد آ گیا تھا وہ 'وہی احسان فراموش تھا۔

داور کو زندہ صحیح سلامت دیکھ کر جہاں اس کے مہینے بھر سے ڈسٹرب رہنے والے اعصاب پر سکون ہوئے تھے وہیں چہرے کے نقوش تن گئے تھے جبکہ داور بغور اس کے تاثرات ملاحظہ کرتا نا جانے کیوں مسکرا دیا تھا۔

Novelistan

قمرین کی نظروں میں اپنے لیے شناسائی دیکھ کر داور نے ایک ہاتھ سینے پر دھر اور گردن کو تھوڑا سا خم دے کر گویا ہوا۔ "میرا خیال ہے آپ مجھے پہچان گئی ہیں، نام شاید بھول چکی ہوں، ناچیز کو احمریزدانی کہتے ہیں۔"

سمبل نے دل تھام کر زیر لب "احمریزدانی" کا نام دہرایا تھا جبکہ قمرین ابرو اچکا کر کچھ پل توقف کے بعد لٹھ مار لہجے میں بولی "تو؟؟"

داور کی مسکراہٹ کچھ اور گہری ہوئی۔ "میں آپ کا شکریہ ادا کرنا چاہتا ہوں۔" "کریے!" دیگر ساتھی ورکرز کی عجیب نظروں پر قمرین نے انداز اور کھردرا کر لیا

داور کی مدھم ہنسی بے ساختہ تھی۔ ایک لمحے کے لیے سمبل سمیت قمرین مسمرائز سی اسی دیکھتی رہ گئی تھی۔ کوئی مرد ہنستے ہوئے اتنا خوبصورت کیسے لگ سکتا ہے بھلا؟

"شکریہ!" دھیمی آواز میں کہتے ہوئے اس نے ایک اچھٹی سی نظر سمبل پر ڈالی تھی۔ اس اچھٹی سی نظر میں اتنی واضح ناگواری تھی کہ سمبل گڑبڑا کر ایکسیوز کرتی تیزی سے وہاں سے چلی گئی۔ قمرین نے کچھ تعجب سے جاتی ہوئی سمبل کی پشت دیکھ کر دوبارہ داور کی طرف دیکھا تھا جس کے چہرے پر نا فہم سا تاثر لیے لمبی سی خوبصورت مسکراہٹ سجی تھی۔

"ٹھیک ہے، میں نے کیا شکریہ قبول، اب کیا؟" وہ اسے ہنوز سر پہ کھڑے دیکھ کر چڑسی گئی۔ اس شاندار شخص کی وجہ سے کافی ساری نظریں ان کی طرف اٹھی ہوئی تھیں، خاص طور پر لڑکیوں کی۔۔۔ اور وہ اتنی نظروں کا مرکز بننے پر جذبہ ہو رہی تھی۔

"آپ نے میری جان بچائی ہے، یہ کوئی چھوٹا موٹا احسان نہیں ہے! بس ایسے ہی پھیکا سا شکریہ؟ میرا دل نہیں مانتا۔" بناوٹی دل گرفتگی سے کہتے ہوئے داور ایک قد اور آگے بڑھا تو قمرین جلدی سے دو قدم پیچھے ہوئی اور گھور کر داور کو دیکھا۔

"ٹھیک ہے پھر، آپ دس منٹ تک ایک ٹانگ پر اچھلتے ہوئے" تھینک یو تھینک یو "کہتے جائیں میں ذرا تب تک اپنا کام کر لوں!!" مینیجر کی نظروں پر گڑ بڑاتے ہوئے وہ تیزی سے اس کے پاس سے گزر گئی تھی جبکہ داور تصور میں خود کو "تھینک یو" کا راگ الاپتے اور ایک ٹانگ پہ اچھلتے دیکھ کر آنکھیں گھما کر رہ گیا۔

اپنے کام میں مگن قمرین کو گہری نظروں سے دیکھتے ہوئے وہ ایک ٹیبل کی طرف بڑھ گیا اور ہاتھ کی مٹھی پر گال ٹکائے یک ٹک اسے تنکے لگا جو اس کی ذات کو بالکل ہی فراموش کر چکی تھی۔ داور اس بے نیازی پر ٹھنڈی سانس بھر کے رہ گیا۔

اسے خود بھی سمجھ نہیں آ رہا تھا کہ قمرین کے معاملے میں سب کچھ کلیئر ہو جانے کے باوجود وہ کیوں یہاں چلا آیا تھا اور اب کیوں یک ٹک اسے گھورے جا رہا تھا؟



اس نے چاہا وہ اٹھ کر چلا جائے لیکن وہ ایسا نہیں کر پایا اور اپنی اسی بے بسی پر اس کی کشادہ پیشانی بلوں سے بھر گئی تھی۔

"سر!" ایک ویٹر مینیو کارڈ پکڑے اس کے پاس چلا آیا اور مدھم آواز میں اسے اپنی جانب متوجہ کرنے کی کوشش کی۔ داور نے بغیر اس کی طرف دیکھے یا چونکے ہنوز قمرین کو اپنی نظروں کے حصار میں لیئے کافی کا آرڈر دیا۔ وہ ویٹر ایک نظر اس کی نظروں کے تعاقب میں قمرین پر ڈال کر سر کو جنبش دیتا آگے بڑھ گیا جبکہ داور کے لب بے ساختہ مسکرائے تھے، وہ منظر ہی کچھ ایسا تھا!!

قمرین نے ایک موٹے سے بچے کو اس کے والدین کی نظر سے بچ کر منہ اور بازو پھیلا کر "موٹے" ہونے کا کمینہ سا اشارہ کیا تھا جس پر اس بچے کے چہرے پر غم کے سائے لہرانے لگے تھے جبکہ قمرین اپنی اڈتی ہنسی ضبط کرتے ہوئے مینیو کارڈ لہراتی ایک ٹیبل کی طرف بڑھ گئی تھی۔

کہنی ٹیبل سے ہٹا کر داور نے قمرین سے نظریں ہٹا کر دوبارہ اس بچے کی طرف دیکھا تو اسے اپنی ہی جانب متوجہ پایا۔ وہ شاید داور کی بظاہری شخصیت سے متاثر ہو رہا تھا۔ داور کو نا جانے کیا سوچھی کہ اپنا منہ اور بازو پھیلا کر قمرین جیسا ہی اشارہ کر بیٹھا۔ بچے کے چہرے پر شاک کا تاثر ابھرا۔ گویا وہ کہہ رہا ہو "انکل آپ بھی؟؟؟"

نچلا لب کچل کر اپنی مسکراہٹ چھپاتے ہوئے داور نے دوبارہ قمرین کو نظروں کے حصار میں لیا۔ یہ چھوٹی سی بچگانہ حرکت کر کے اسے پتہ نہیں کیوں بڑا مزہ آیا تھا

--!

\*\*\*\*\*

\*\*\*\*\*

"الو کا پٹھا! منحوس مارا! کمینہ! بے شرم، بے غیرت، بے حیا، خدا کرے اندھا ہو جائے!!" غصے سے بڑبڑاتے ہوئے قمرین نے نظروں ہی نظروں سے داور کا قتل کیا پھر پیر پٹختے ہوئے ڈریسنگ روم کی طرف بڑھ گئی۔

دوپہر سے رات ہو چکی تھی، اس کے گھر جانے کا وقت ہو گیا تھا لیکن داور اسی جگہ بیٹھا اسے اپنی خاموش نظروں سے عاجز کرتا رہا تھا۔ قمرین کو داور کی ذہنی حالت پر شبہ بھی ہونے لگا تھا۔ وہ کیوں آخر اسے مسلسل گھورے جا رہا تھا؟ اس کے گھورنے سے بھی زیادہ بڑا مسئلہ یہ تھا کہ وہ خود بھی ٹکٹکی باندھ کر گھورے جانے کے قابل تھا! ہوٹل مینیجر اور دیگر ورکرز سے لے کر ہر آنے جانے والا ایک بار تو ضرور ٹھٹھک کر اس مردانہ وجاہت کے شاہکار کی طرف دیکھتا تھا اور پھر اس کی روشن ساکت نظروں کے تعاقب میں سب کی نظریں قمرین تک بھی جا پہنچتی تھیں اور پھر نظروں میں عجیب عجیب سے تاثر ابھرنے لگتے۔

کہیں حسد، کہیں رشک، کہیں شوخی، کہیں ناگواری!

یہ دن قرین کے لیے سب سے زیادہ صبر آزمائیت ہوا تھا۔ غصہ پینے کے لیے اس نے پانی کے اتنے گلاس چڑھائے تھے کہ اب اسے اپنا پیٹ پانی سے بھرا مٹکا محسوس ہو رہا تھا۔

ہوٹل کا مخصوص لباس بدل کر وہ سادہ سے شلوار قمیض میں ملبوس اپنا بڑا سا بیگ شانے پر لٹکائے ہنوز بڑبڑاتی ہوئی ہوٹل سے باہر نکلی اور فٹ پاتھ پر چلنے لگی جب اچانک ہی اس کے پہلو میں وہ بڑی سی سیاہ گاڑی آن رکی۔ ایک لمحے کے لیے قرین سٹیپٹائی۔ اسے لگا کہ ابھی اسے گاڑی میں کھینچ کر اغوا کر لیا جائے گا لیکن گاڑی کے شیشے سے نمودار ہوتا دور کا چہرہ اسے پر سکون کرنے کے ساتھ ہی تاؤ بھی دلا گیا تھا۔ دور نے بغور اس کے چہرے سے چھلکتا جلال دیکھا پھر صلاح جو انداز میں مسکراتے ہوئے گاڑی سے نکل کے اس کے سامنے آن کھڑا ہوا۔

"وہ۔۔۔ دراصل میں شکریہ ٹھیک سے ادا کرنا چاہتا ہوں۔" وہ بظاہر بھولپن سے بولا تھا لیکن انداز سراسر زچ کرنے والا تھا۔

"کیسے ٹھیک سے ہاں؟ کیسے ٹھیک سے؟ بتایا تھا میں نے کہ کیسے "ٹھیک سے" شکریہ ادا کرنا ہے، چلو شروع کرو ایک ٹانگ پہ ناچنا، میں کھڑی ہوں یہاں دس

منٹ تک! "حد درجہ سنجیدگی سے کہتی وہ سینے پر بازو لپیٹے منتظر نظروں سے اسے دیکھنے لگی۔

داور نے ابرو اچکائے۔ "میں مذاق نہیں کر رہا، میں واقعی آپ کا اچھے طریقے سے شکریہ ادا کرنا چاہتا ہوں۔" وہ واقعی قمرین کے لیے شکریہ کے طور پر کچھ ایسا کرنے کا خواہشمند تھا جو اس کی ذات کو قمرین کی یادداشت میں ہمیشہ کے لیے محفوظ کر دے

-

شدید جھنجلاہٹ کا شکار ہوتے ہوئے قمرین نے اسے خود کو آگ لگانے کے لیے کہا اور دائیں طرف سے نکلنے لگی لیکن داور نے بازو اس کے آگے پھیلا کر اسے اور اشتعال دلا دیا۔

"کیا مصیبت ہے؟ سائیکو ہو گیا؟ ٹھیک ہے میں نے تھوڑی بہت مدد کی لیکن اگر اللہ کو منظور نہ ہوتا تو مزید تم ایک سانس بھی نہیں لے سکتے تھے! زندگی موت اللہ کے ہاتھ میں ہے۔ اگر زندگی بچ جانے کی اتنی ہی خوشی ہے تو جا کر شکرانے کے نفل ادا کرو، میرے پیچھے کیوں پڑ گئے ہو؟ میرا دماغ گھوماناں تو میں تمہارا منہ توڑنے سے بھی گریز نہیں کروں گی! اگر میں اب تک برداشت کر رہی تھی تو صرف اس لیے کیونکہ یہ جاب میرے لیے ضروری ہے، ہوٹل کی حد تک میں

مجبور تھی لیکن یہاں مجھے کسی کا باپ بھی نہیں روک سکتا تمہاری آنکھیں نکالنے سے۔"

غصے سے پھولتی ناک، سکڑتی آنکھیں، بھینچے دانت اور لہراتی انگلی! داور نے بغور ہر چیز کا جائزہ لیا پھر کان کھاتے ہوئے بولا۔ "تو تمہیں ایز آتھینکس میری آنکھیں چاہئیں؟ ویسے مجھے بھی میری آنکھیں بہت پسند ہیں، کیا تمہیں بھی؟"

"یا اللہ!" قرین نے اپنے چھوٹے سے جوڑے میں قیدے بال نوچے۔ اونچی پونی ٹیل کے گرد لپٹے جوڑے کی صورت اختیار کیئے بال کھینچے جانے پر واپس پونی ٹیل کی شکل اختیار کرتے اس کی گردن پر جھولنے لگے۔

"یہ گاڑی تمہاری ہے؟" قرین نے یکدم سر اٹھا کر انگوٹھے سے گاڑی کی طرف اشارہ کرتے ہوئے خطرناک سنجیدگی سے پوچھا۔ داور نے فوراً سر اثبات میں ہلادیا۔

"ایز آتھینکس اسے مجھے دے دو۔" پورے بتیس دانت نکال کر چیلنجنگ انداز میں کہتی وہ اس وقت حق دق رہ گئی تھی جب داور نے جھٹکار کی چابی اسے تھمائی اور ہاتھ ہلاتے ہوئے تیزی سے آگے بڑھتا اندھیرے میں او جھل ہو گیا۔

کتنی ہی دیر تک وہ جنبش تک نہیں کر پائی پھر گڑ بڑا کر ہاتھ میں موجود چابی اور پھر کار کو دیکھا پھر اس طرف منہ کر کے اونچی آواز میں اسے پکارنے لگی جس طرف وہ

گیا تھا لیکن جواب ندارد! قمرین کو پکا پکا یقین ہو گیا اس شخص کے اوپری حصے کا کوئی اسکر وڈھیلا ہے۔

کچھ دیر تک ترچھی للچائی نظروں سے کار کو گھورتے رہنے کے بعد اس نے چابی کار کی چھت پہ پٹخ دی 'پھر وہ یوں دوڑ پڑی جیسے پیچھے پاگل کتے پڑ گئے ہوں۔ دوسری طرف داور جو بظاہر فٹ پاتھ پر چلتے چلتے موڑ مڑ گیا تھا 'در حقیقت نظروں سے او جھل ہو کر اس تین منزلہ عمارت کی چھت پر چڑھا اس کی تمام حرکار و سکنات کا جائزہ لے رہا تھا! قمرین کے یوں بھاگ جانے پر وہ بے ساختہ ہنسا۔

جس حد تک وہ قمرین کو سمجھ سکا تھا، اسے یقین تھا اگر قمرین کو گاڑی چلانی آتی ہوتی تو وہ ضرور اس کی گاڑی لے کر نکل پڑتی۔

اپنی تراشیدہ داڑھی کھجاتے ہوئے وہ سر جھٹک کر یکدم بالکل سنجیدہ ہو گیا اور پہلو میں سیٹ شدہ ہتھیار کی طرف بڑھ گیا۔

دور بین سے دور جاتی قمرین اور قریب آتی سفید کار کو دیکھتے ہوئے اس نے فون کان سے لگا لیا۔ اس وقت اس کا چہرہ بالکل سپاٹ تھا۔

"سر، وہ گاڑی رئیس خانزادہ کے بیٹے کی ہے اور وہ کار میں کسی لڑکی کے ساتھ موجود ہے۔" اسی کا ایک ساتھی جو قریب کی ہی ایک عمارت میں چھپا ہوا تھا اسے فون پر مطالعہ کر رہا تھا۔



جواب میں داور نے صرف ہنکار بھری اور اگلے ہی پل وہ نشانہ لے چکا تھا۔ سبق  
روی سے چلتی کار ڈگمگائی اور پھر گھومتے ہوئے درخت سے ٹکرا گئی۔ مطمئن  
ہوتے ہوئے داور نے دور بین سے جائزہ لیا تو کار ڈرائیو کرتا وہ نوجوان بے جان پڑا  
تھا اور اس کی چلائی گئی گولی عین اس کے سر پر لگی تھی، بچنے کا کوئی سوال ہی نہیں  
اٹھتا تھا جبکہ اس کے ساتھ بیٹھی لڑکی ایکسڈنٹ کا شکار ہوئی تھی۔ اس کا جینا یا مرنا  
اہمیت نہیں رکھتا تھا سو پر سکون ہوتے ہوئے وہ پیچھے ہو گیا۔

\*\*\*\*\*

\*\*\*\*\*

"واؤ۔۔ تو آپ وہ گاڑی لے آتی ناں!" زمین کا لہجہ حسرت بھرا تھا۔  
"مجھے ڈرائیونگ نہیں آتی ناں یار، ورنہ لے آتی اور بیچ دیتی، پھر ہم امیر ہو جاتے۔  
لاکھوں کی کار تھی وہ!!" قمرین کا انداز پر ملال تھا۔  
تمام صورتحال دسترخوان کے گرد بیٹھی وہ ان سب کے گوش گزار کر چکی تھی اور  
نسیم بیگم کی طرف دیکھنے سے دانستہ گریز کرتے ہوئے اب بہن بھائیوں کے  
تبصرے سن رہی تھی۔

"ادھر دیکھو مانو!" حیرت انگیز طور پر اچانک ہی جب نسیم بیگم نے اسے پکارا تو انداز میں کوئی تلخی نہیں تھی اور یہ بات قمرین کو خلاف معمول سی لگی تھی جب ہی وہ بھی کچھ سنجیدہ سی ہو کے ان کی جانب متوجہ ہو گئی۔

"تم نے مجھے یہ جنگل والی بات پہلے کیوں نہیں بتائی؟" انداز میں ناگواری کم تشویش زیادہ تھی۔

"مجھے اندازہ نہیں تھا کہ اس شخص سے دوبارہ ملنا ہو گا۔" وہ شانے اچکا کر لا پرواہی سے بولی۔

"تمہیں اندازہ بھی ہے جو صورتحال تم بتا رہی ہو وہ کتنی غیر معمولی ہے؟ اگر جنگل میں اس لڑکے کو کچھ ہو جاتا خدا نا خواستہ، پولیس کیس بن سکتا تھا۔۔۔ اور اب جو تم بتا رہی ہو وہ لڑکا جس طرح پیچھے پڑ گیا ہے، مجھے تو ڈر لگ رہا ہے۔" نسیم بیگم کی آخری بات پر چھوٹے تینوں بہن بھائی ایک دوسرے کو دیکھ کر ہنس پڑے کیونکہ انہیں تو یہ سب بہت فلمی اور مزے کا لگا تھا، جبکہ قمرین نے افسوس سے سر ہلایا تھا

-

"ارے امی، جدید دور ہے، ہر اس کرنے کے انداز بھی جدید ہو گئے ہیں۔ وہ عام سی اوچھی حرکتیں کرتا تو ہوٹل سے نکالا جاسکتا تھا اس لیے اس نے آنکھوں کی

گستاخیاں کیں! باہر جاب کرنے والی لڑکیوں کو اکثر ایسی صورت حال کا سامنا کرنا پڑتا ہے، اس میں ٹینشن والی کیا بات ہے؟ "قمرین کے اطمینان میں فرق نہیں پڑا تھا۔

"فضول مت بولو اور میری بات غور سے سنو۔ یہ لڑکا اگر کبھی دوبارہ، یا اور کوئی بھی مرد اگر دقیا نوسی یا جدید جیسے بھی انداز میں ہر اس کرے اسے اگنور کیا کرو۔ کوئی ضرورت نہیں ہے ٹارزن کی خالہ بن کے منہ لگنے کی۔ جتنی بھی مضبوط اور بہادر بن جاؤ، ہو تم لڑکی ہی۔" نسیم بیگم کا انداز اچھا خاصہ سخت تھا۔

"افواہی! بات کہاں تھی آپ کہاں لے گئیں۔" چڑ کر کہتی قمرین اٹھنے لگی جب نسیم بیگم نے اس کا بازو سختی سے پکڑ کے اسے واپس بٹھا دیا، بلکہ پٹخ دیا۔

"آئندہ ہر گز بھی کسی کو اٹے یا سیدھے جواب نہیں دو گی۔ کوئی کیسی بھی حرکت کرے، نظر انداز کر دینا۔ خود ہی پیچھے ہو جائیگا سامنے والا۔" ان کا انداز اتنا قطعی تھا کہ قمرین کو وعدہ کرتے ہی بنی۔

\*\*\*\*\*

\*\*\*\*\*

داور اگلے دن پھر ہوٹل آیا تھا اور ویسے ہی ٹکٹکی باندھ کے اسے دیکھتا رہا تھا۔ آج تو ہوٹل کا عملہ بھی معنی خیزی سے قمرین کی طرف دیکھ رہا تھا۔

کل بہت سے لوگوں نے اسے ایک ریمیں زادے کی شرارت سمجھتے ہوئے درگزر کر دیا تھا لیکن داور کا آج پھر آجانا اور قمرین کو اپنی نظروں کے حصار میں لیئے رکھنا سب کو ٹھٹھکا گیا تھا۔

دل ہی دل میں پیچ و تاب کھاتی قمرین نے بے ساختہ ہی اس وقت شکر ادا کیا تھا جب وہ اٹھ کر نظروں ہی نظروں میں اسے الوداع کہتے ہوئے وہاں سے چلا گیا تھا اور نہ قمرین کا خیال تھا کہ داور آج بھی سارا دن ہوٹل میں ہی بیٹھا رہے گا اور اپنا سو کالڈ "خاص شکریہ" ادا کرنے کی کوشش کرے گا۔

اسے لگا نسیم بیگم کی بات درست تھی، نظر اندازی ہی ایسے لوگوں کا علاج ہے۔! پھر اس نے خود سے بھی عہد کر لیا داور اور داور جیسے دیگر لوگوں کو نظر انداز کرنے کا!

اگلے دن داور پھر آیا، پھر وہی حرکت کی، اور قمرین نے نظر انداز کر دیا۔ اگلے دن پھر سے یہی کچھ ہوا، اس کے اگلے دن پھر، اور پھر، اور پھر۔۔۔۔۔ پچیسواں دن تھا اور یہ خاموش تماشہ ہنوز جاری تھا، بس یہ فرق ہوتا تھا کہ داور کبھی جلدی چلا جاتا کبھی سارا دن بیٹھا رہتا۔ اب تو ہوٹل کا عملہ بھی اس خاموش تماشے سے بیزار ہو گیا تھا اور منتظر تھا کسی دھماکے دار سین کا۔ دوسری طرف قمرین تھی جس کی برداشت کی حد ہو چکی تھی اور وجہ اس کی چند کو لیگز کی الٹی سیدھی باتیں تھیں۔ وہ

خاموش رہ کر، نظر انداز کر کے بھی زیر بحث آرہی تھی، اس کے کردار پر انگلیاں اٹھ رہی تھیں 'تو کیوں نہ وہ ایک بار اس ڈھیٹ انسان کا دماغ صاف کر ہی دے۔' 'بس بہت ہو گیا، ایک جھانپڑ سید کر کے اب اس الو کے ہوش ٹھکانے لگا ہی دوں۔' 'دل میں بڑبڑاتے ہوئے قمرین نے داور کی آرڈر کی گئی کافی ایک دوسرے ویٹر سے چھینی اور جھٹکے سے مڑ کر داور کو گھورا، دوسری طرف داور جس کے اعصاب اندر ہی اندر قمرین کے انکور کرنے پر چیخ رہے تھے، بالآخر اس کے متوجہ ہو جانے پر کھل اٹھا اور دلکشی سے مسکرا دیا۔

قمرین جیسے جارحانہ تیور لیے اس کی طرف بڑھ رہی تھی، داور کو اچانک اندیشہ لاحق ہوا کہ کہیں وہ کافی کا کپ اس کے سر پہ ہی نہ الٹ دے لیکن شکر تھا کہ قمرین نے مگ ٹیبل پر پٹخنے پر ہی اکتفا کیا تھا۔  
"کیا مسئلہ ہے تمہارے ساتھ، ہاں؟"

"کیا مطلب؟ کیا مسئلہ ہے؟" بھولا سامنہ بنا کر اجنبی بننا داور اس کے غصے کو ہوا دے گیا تھا۔

"دیکھو! مجھ سے ایک غلطی ہوئی، میں مانتی ہوں۔ مجھے تم جیسے ٹھکر کی کی جان نہیں بچانی چاہیے تھی بلکہ تمہیں وہیں جنگل میں دفن کر دینا چاہیے تھا۔ لیکن اب ہو گئی غلطی تو معاف کرو مجھے۔ جان چھوڑو میری۔ کیوں مجھے روز روز دن رات اپنی

منحوس شکل دکھا کر پریشان کر رہے ہو۔ اگر تم میری سفید چمڑی پر فدا ہو کر مجھ سے فلرٹ کرنے کی کوشش کر رہے ہو تو جان لو کہ نہ میں تمہاری طرح ہائی کلاس سے تعلق رکھنے والی لڑکی ہوں جو آگے سے دانت نکال کر تمہیں شہہ دوں اور ڈٹینگ شروع کر دوں اور نہ ہی مجھے مڈل کلاس گھر کی دبوسی لڑکی سمجھنے کی غلطی کرنا، جو تمہاری ان حرکتوں سے ڈر جائیگی! میں مڈل کلاس ضرور ہوں مگر تمہارا منہ توڑنے کی صلاحیت رکھتی ہوں۔ "یہ سب قمرین نے غصے سے چیخ چیخ کر ہر گز نہیں کہا تھا بلکہ لبوں پر جبری مسکراہٹ سجا کر دھیمی سی آواز میں کہا تھا۔ یہ جاب اس کے لیے بہت ضروری تھی وہ جذبات میں آکر کوئی ایسا قدم نہیں اٹھانا چاہتی تھی جو اسے اس جاب سے بھی فارغ کر دے۔

قمرین کے مسکرانے کے باوجود اور اس کے چہرے کی سرخی اور پیشانی اور گردن کی ابھرتی رگیں دیکھ کر اس کے غصے کا اندازہ کر لگا سکتا تھا۔ بے ساختہ داور کے لب مسکرائے تھے۔

"جب تم مجھے تقریباً آدھے گھنٹے تک جنگل میں گھسیٹ سکتی ہو، تو مجھے یقین ہے تم میرا منہ بھی توڑ سکتی ہو۔" سردھن کر کہتا وہ شاید قمرین کو سراہ رہا تھا۔

"الو کے۔۔۔۔" قمرین کو یہ گالی بہت کم لگی تھی اس چچھورے ڈھیٹ انسان کے لیے اور اس سے بڑی گالی دے کر وہ کوئی مصیبت سر نہیں لے سکتی تھی سو مٹھیاں



بھینچے ضبط کرتی ہوئی جھٹکے سے مڑ کر وہاں سے چلتی چلی گئی اور پیچھے داور اس کی پشت پر نظریں جمائے ٹھنڈی کافی کاکپ لبوں سے لگا کر زیر لب بڑبڑایا تھا۔ "آئی

لائک اٹ" !!

"یار۔۔ پس تو چیک کر ذرا، کیا چال ہے!" بیہودہ قسم کے انداز میں دیے گئے کمٹ پر داور نے چہرہ موڑ کر اس لڑکے کو بغور دیکھا تھا جس کی نظریں قمرین پر ہی جمی تھیں۔

"بکواس نہیں کر، جلدی ٹھونس۔ دیر ہو رہی ہے۔" سامنے بیٹھا لڑکا شاید کچھ شرمیلا تھا یا شاید خوش قسمت! داور نے اس لڑکے کو خوش قسمت ٹھہراتے ہوئے ایک بار پھر سر سے پیر تک کمٹ پاس کرنے والے لڑکے کو دیکھا اور ٹیبل پر دھرا فون اٹھا کر کوئی نمبر ڈائل کر کے کان سے لگا لیا۔

"بلیو کوٹ، وائٹ شرٹ، بلیک پینٹ اور لمبے بال۔ جیسے ہی ریسٹورانٹ سے باہر نکلے، اسے قبر میں پہنچا دو۔" سرسری انداز میں حلیہ بتانے کے بعد داور کا لہجہ آخر میں سنگین ہو گیا تھا۔

"ایس سر۔" دوسری طرف سے جواب ملنے پر داور نے کال کاٹ کے موبائل واپس ٹیبل پر دھرا دیا اور سرد نظر اس شخص پر ڈالتا دوبارہ قمرین کی جانب متوجہ ہو گیا۔ اس کے عنابی لب پھر سے مسکرانے لگے تھے۔

وہ دیگر دنوں کی طرح آج بھی اپنے مشغلے میں مصروف تھا یعنی قمرین کو اپنی نظروں سے زچ کرنا! جب وہ قمرین کو شام ڈھلے ہی اپنے عام سے حلیے میں ہوٹل سے باہر جاتے دیکھ کر چونک گیا۔ ٹیبل پر دھرا اپنا فون اٹھا کر وہ بھی تیزی سے اس کے پیچھے ہی باہر نکلا تھا جو معمول کے خلاف آج بس اسٹاپ تک جانے کے بجائے سب سے پہلے سامنے آتی ٹیکسی میں بغیر کسی بھاؤ تول کے سوار ہو رہی تھی۔

جیسے ہی قمرین نے ٹیکسی میں بیٹھ کر دروازہ بند کرنا چاہا 'داور تیزی سے اس کے پہلو میں بیٹھ کر دروازہ بند کرتا اسے حیران کر گیا، لیکن یہ حیرت صرف لمحوں کی تھی، اگلے ہی پل قمرین کے چہرے پر غیض و غضب کے تاثرات ابھرے تھے۔

"اترو، ابھی کے ابھی اترو! تمہاری ہمت کیسے ہوئی اتنا آگے بڑھنے کی؟ اتر جاؤ ڈھیٹ انسان اس سے پہلے کہ میں تمہیں تھپڑ رسید کر دوں۔" قمرین کے حلق کے بل چلانے پر جہاں داور کا چہرہ اہانت کے احساس سے سرخ ہوا تھا وہیں ٹیکسی ڈرائیور بھی مڑ کر داور کو گھورتے ہوئے اترنے کے لیے کہنے لگا۔

ٹیکسی ڈرائیور پہ ایک سرد نظر ڈالنے کے بعد وہ گہری سانس بھرتے ہوئے قدرے نرمی سے گویا ہوا تھا۔ "تم آج وقت سے پہلے جا رہی ہو اور پریشان بھی بہت لگ رہی ہو اس لیے میں خود کو روک نہیں سکا۔ سب ٹھیک ہے؟" داور کا انداز اتنا

فکر مند تھا کہ قمرین فوراً ہی اپنے رویے پر قدرے شرمندہ سی ہو گئی۔ جو خبر اسے ملی تھی اس نے ویسے ہی اس کے ہاتھ پاؤں پھلادے تھے، ایسے میں فکر مندی سے بھرے چند بول اسے کچھ زیادہ ہی اچھے لگے تھے۔

داور کو کوئی جواب دینے کے بجائے قمرین نے مدھم سی آواز میں ٹیکسی ڈرائیور کو ٹیکسی چلانے کے لیے کہا تو ٹیکسی ڈرائیور ایک گھوری داور پر ڈال کر ٹیکسی اسٹارٹ کرنے لگا۔

مضبوط ہاتھ کی مٹھی لبوں پر رکھے داور یک ٹک قمرین کو دیکھتا رہا جو زیر لب دعائیں پڑھ رہی تھی جبکہ چہرے پر فکر مندی بھی واضح نظر آرہی تھی۔  
داور کا ٹکٹکی باندھ کر دیکھنا اس بار اسے چڑانے یا اپنی طرف متوجہ کرنے کے لیے نہیں تھا، یہ فعل اس وقت اس سے بے اختیاری میں ہی سرزد ہو رہا تھا۔ قمرین جیسی بے پروہ اور ساری دنیا سے خفا لڑکی کا یہ روپ سب سے زیادہ خوبصورت تھا۔۔۔۔

ٹیکسی جب اس چھوٹے سے محلے میں رکی تب داور بھی ہوش کی دنیا میں لوٹا تھا۔ اس کے روکنے سے پہلے ہی قمرین نے مٹھی میں موجود نوٹ ٹیکسی ڈرائیور کے حوالے کیا اور تقریباً اڑتے ہوئے اپنے گھر کی طرف دوڑ پڑی۔ سر جھٹک کر داور نے بھی اس چھوٹے سے ایک منزلہ گھر کی طرف قدم بڑھائے تھے۔

ڈھلتے ہوئے سورج کی آخری کرنیں مکانوں کی دیواروں اور درختوں کی چوٹیوں پہ  
جگمگا رہی تھیں۔ اطراف کا بغور جائزہ لیتے ہوئے وہ قمرین کے پیچھے ہی جا کھڑا ہوا تھا  
جو لوہے کے زنگ آلود دروازے پر دستک دے رہی تھی۔

تیسری دستک پہ دروازہ کھلا اور ایک بارہ تیرہ سالہ بچی کا دوپٹے میں لپٹا چہرہ نمودار  
ہوا تھا، یوں لگتا تھا بچی نماز سے فارغ ہوئی ہو۔ زمین دروازہ کھولتے وقت جتنی  
پریشان سی نظر آرہی تھی اب اتنی ہی حیران لگ رہی تھی، اور یہ حیرت تھی داور  
یوسف کی وجہ سے۔ داور نے اس کے یوں آنکھیں پھاڑ کر دیکھنے پر لب پھیلا لیے  
جبکہ قمرین زمین کو سائڈ کرتے ہوئے داور کا وجود بالکل فراموش کرتی اندر داخل  
ہو گئی۔

"امی؟؟؟ اس کی پکار پر جانماز لپیٹتے ہوئے نسیم بیگم دوسرے کمرے سے نکل آئیں  
لیکن ان کی نم نظریں بھی قمرین کے بجائے داور پر ہی جم گئی تھیں۔ "امی کیا ہوا  
ہے؟ نعمان کا کچھ پتہ چلا؟ امی؟؟؟ میں کیا پوچھ۔۔۔"

ان کے چونکنے اور پھر نظریں دوبارہ داور کی طرف اٹھانے پر قمرین نے الجھ کر پیچھے  
دیکھا اور پھر گڑ بڑا سی گئی۔ اسے بالکل احساس نہیں تھا داور اس کے ساتھ گھر میں  
داخل ہو چکا ہے۔

"یہ۔۔۔ یہ ایک اچھا انسان ہے۔" قمرین کے سمجھ نہیں آ رہا تھا کن لفظوں میں  
داور کا تعارف کروائے سو جو منہ میں آیا بول گئی۔ نچلا لب کچل کر داور نے اپنی  
بے ساختہ اڈتی مسکراہٹ روکی تھی جبکہ نسیم بیگم نے قمرین کو گھورنے پر اکتفا کیا  
تھا۔

"آپ مجھے نعمان کے بارے میں بتائیں ناں، کیا ہوا ہے؟" سر جھٹک کر تیز آواز  
میں بولتی وہ اصل مدعے کی طرف آئی تھی۔

"آپی ہم سب باہر کھیل رہے تھے، نومی اچانک گم ہو گیا۔ سارا محلہ دیکھ لیا ہے،  
اعجاز انکل اور منان بھائی جنگل میں دیکھ آئے لیکن وہ نہیں مل رہا۔ ابھی اعجاز انکل  
منان بھائی کو لے کر مین روڈ پر پوچھ گچھ کرنے گئے ہیں۔" نسیم بیگم کے کچھ بولنے  
سے پہلے ہی نرین بول اٹھی تھی، البتہ انداز کچھ شرمایا گھبرا یا سا تھا شاید داور کی وجہ  
سے۔

"ایسا کیسے ہو سکتا ہے؟ نومی تو مین روڈ کی طرف جاتا ہی نہیں ہے، اور تم لوگوں کو  
منع کیا تھا ناں باہر کھیلنے سے، سمجھ نہیں آتی تم لوگوں کو؟ آپ انہیں روک نہیں  
سکتی تھیں، کتنا ویران سنسان علاقہ ہے یہ۔ وہ بچے ہیں انہیں سمجھتے لیکن آپ کو تو  
اندازہ ہے ناں زمانہ کتنا بگڑ گیا ہے، احتیاط لازم ہے۔"

دیوار سے پشت لگا کر داور نے اس ذمے دار سی فکر مند لڑکی کی پشت ہر نظریں جما دی تھیں، جبکہ لبوں پر غیر واضح سی مسکراہٹ رقصاں تھی۔

ابھی قرین بھینچی آواز میں کبھی نسیم بیگم تو کبھی نرمین پر بھڑک رہی تھی جب اعجاز صاحب اور منان بھی جھکے کندھوں اور ناامید چہروں کے ساتھ گھر میں داخل ہو گئے۔ ان کی شکلیں ہی کافی تھیں حالات سمجھانے کے لیے۔

"پولیس اسٹیشن چلتے ہیں مانو۔" اعجاز صاحب کے کہنے پر داور نے نظریں سکیر کر ان کی طرف بغور دیکھا تھا۔ وہ کس حق سے اسے مانو کہہ رہے تھے؟ داور کی چڑھی تیوری قمرین کے گنگناتے فون پر درست ہوئی تھی۔

قمرین نے سب پر ایک نظر ڈال کر فون ہینڈ بیگ سے نکالا تھا، اجنبی نمبر تھا وہ بھی ایسی صورت حال میں۔ خشک لبوں پر زبان پھیر کر اس نے فون کان سے لگایا تھا۔  
"اگر اپنے بھائی کی جان پیاری ہے تو پچاس لاکھ کا انتظام کرو اور پیسہ گھر کے قریبی جنگل میں رکھو ادو، دو دن کا وقت ہے، جتنی جلدی پیسہ دوگی اتنی جلدی بھائی مل جائے گا۔" کرخت آواز میں کچھ تو ایسا تھا جو قمرین کا اعتماد ڈانڈول کر گیا تھا۔

"مجھے میرے بھائی سے بات تو کرنے۔۔۔ ہیلو؟ ہیلو؟ الو کے پٹھے۔" رابطہ درمیان میں ہی منقطع کر دینے پر قمرین کا غصے سے حال برا ہو گیا تھا، اس نے کال بیک کی تھی لیکن نمبر بند جا رہا تھا۔ "کیا مصیبت ہے، پچاس لاکھ مانگ رہے ہیں



کڈ نیپرز، ہم تو پچاس جنموں میں بھی پچاس لاکھ کا بندوبست نہیں کر سکتے۔ کیا کڈ نیپرز نے ہمیں کہیں کالینڈر لارڈ سمجھ رکھا ہے؟ نمبر بھی بند کر دیا ہے کتوں نے، ایک بار بات تو کرنے دیتے نومی سے۔ اس کی خیریت تو پتہ چل جاتی۔ "قمرین کے بھڑکتے انداز میں بتانے پر نسیم بیگم نے "ہائے اللہ" کہتے ہوئے اپنا دل تھام لیا جبکہ منان اور نرمین رونے کو ہو گئے تھے۔

"قمرین پولیس سے رابطے کے علاوہ اور کوئی چارہ نہیں۔ میرے ایک ریلیٹو پولیس میں ہیں، میں ان سے کانٹیکٹ کرتا ہوں۔" کب سے خاموش تماشائی بنے داور نے اچانک ہی کہہ کر سب کو اپنی جانب متوجہ کر لیا۔

"آپ کی تعریف؟" اعجاز صاحب کچھ ناگواری سے گویا ہوئے۔

"جتنی کی جائے کم ہے۔" بے نیازی سے انہیں جواب دیتے ہوئے داور نے سوال کیا نظریں دوبارہ قمرین کی طرف اٹھائیں تو ایک نظر نسیم بیگم پر ڈال کر قمرین نے سر ہلا دیا اور اس کے پیچھے گھر سے نکل گئی۔

پھر سب اتنی افراتفری میں ہوا کہ خواب کا گمان ہونے لگا۔ رات کے ڈیڑھ بجے تک نعمان گھر پہنچ چکا تھا اور کڈ نیپرز جیل میں۔۔۔۔۔

اور یہ سب اتنی آسانی سے اور اتنی جلدی ممکن ہوا تھا داور کی وجہ سے جس نے ڈاکوؤں کو ٹریپ کرنے کے لیے اپنی طرف سے پیسوں کا بندوبست کیا تھا، اور اسی کی

وجہ سے پولیس اتنی متحرک بھی ہو گئی تھی۔ ورنہ پاکستان کی پولیس کب اتنی جلدی غریبوں کے مسئلے حل کرتی ہے؟

قمرین کے گھر سے رخصت ہوتے وقت وہ سبھی کی آنکھوں کا تار ا بنا ہوا تھا البتہ اعجاز صاحب کی آنکھوں میں وہ کھٹک رہا تھا اور یہی معاملہ داور کے ساتھ بھی تھا۔ اسے رخصت کرتے وقت نسیم بیگم گلوگیر لہجے میں کہنے لگیں۔ "بیٹا تم نے پرایا ہو کر جتنا کیا اتنا تو۔۔۔۔"

"میں پرایا نہیں ہوں آنٹی! ان کی بات درمیان میں کاٹتے ہوئے گہری نظر قریب کھڑی قمرین پر ڈال کر وہ نرمی اور قطعیت سے گویا ہوا اور ہاتھ ہلا کر چوری چوری خود کو دیکھتے زمین نعمان اور منان کی طرف ہاتھ ہلاتے ہوئے اپنی گاڑی کی طرف بڑھ گیا۔ پیچھے کھڑی قمرین کا دل چاہا داور کے سر پر وٹا رسید کر دے۔ ماں کے سامنے کوئی اس طرح کرتا ہے کیا؟؟؟

نسیم بیگم سے نظریں چراتے ہوئے وہ نعمان کی طرف بڑھنے لگی جب دروازہ بند کرتے ہوئے نسیم بیگم نے سنجیدگی سے اس سے پوچھا۔ "یہی تھا وہ؟" "کون وہ؟" نعمان کے سر میں جوں تلاش کرتے ہوئے وہ اجنبی بنی۔ "بقول تمہارے" الو، جسے دیدے پھاڑ کر تمہیں دیکھنے کے سوا اور کوئی کام ہی نہیں!" کمر پر ہاتھ ٹکائے نسیم بیگم اس کے پیچھے ہی کھڑی ہو گئیں۔

لب کچلتے ہوئے قمرین نے نسیم بیگم سمیت بہن بھائیوں کی سوالیا اور پر اشتیاق نظریں بھی جب خود پر محسوس کریں تو مجرمانہ انداز میں سر اثبات میں ہلا دیا۔ اس کا خیال تھا اب نسیم بیگم اسے احتیاط وغیرہ کے حوالے سے کوئی لیکچر دینگے لیکن اس وقت وہ سکتے میں چلی گئی جب نسیم بیگم نے بے ساختہ مسکراتے ہوئے کہا تھا۔

"بہت اچھا لگا مجھے وہ بچہ! شادی کے لیے پریوز کرے تو انکار مت کر دینا۔ لیکن صرف شادی کے لیے!! میں بھی اب تمہاری ذمہ داری سے سبکدوش ہونا چاہتی ہوں۔" نعمان کا سراپنے سینے سے لگاتے ہوئے وہ واقعی داور سے متاثر لگ رہی تھیں جبکہ قمرین جزبز ہوتی دل ہی دل میں پتہ نہیں کس کو ڈپٹنے لگی۔

\*\*\*\*\*

\*\*\*\*\*

داور کے لبوں پر بکھری گہری مسکراہٹ سے نظریں ہٹا کر براؤن نے ترچھی نظروں سے اس پولیس افسر اور "کڈ نیپرز" کے سرغنہ کو دیکھا جواب کرسیوں سے اٹھ کر داور سے مصافحہ کرتے ہوئے اس کے آفس سے باہر نکل رہے تھے۔ انہوں نے اس سب کی وجہ نہیں پوچھی تھی، بس داور نے کہا اور انہوں نے اپنے کردار ادا کر دیے تھے۔ ان کے جانے کے بعد براؤن نے بیٹھنے کی اجازت مانگی جو داور نے بخوشی دے دی تھی، پھر براؤن کے کچھ کہنے سے پہلے ہی گویا ہوا تھا۔

"میں نے آج سے پہلے کبھی اتنا بچکانہ کھیل نہیں کھیلا براؤن، بچپن میں بھی نہیں

"۔

وہ واقعی سچ کہہ رہا تھا، خاور یوسف نے اسے بچپن میں بھی بچوں کے کھیل نہیں کھیلنے دیے تھے۔ وہ ہمیشہ اسے ایک ننھے گینگسٹر کی طرح ٹریٹ کرتے تھے۔ براؤن نے آہستہ سے سر اثبات میں ہلادیا لیکن وہ پوچھے بغیر نہیں رہ سکا تھا۔ "کیا میں اس کھیل کی وجہ جان سکتا ہوں؟"

"ہاں بالکل! میں شادی کرنے

والا ہوں براؤن، بہت جلد! لیکن بھابھی تمہاری ذرا ٹیڑھی ہے، کب سے کوشش کر رہا تھا، امپریس ہی نہیں ہوتی تھی، مگر مجھے یقین ہے آج میں نے اس کے اور اس کی فیملی کے دل میں اپنے لیے جگہ بنا ہی لی ہے۔ اب منزل زیادہ دور نہیں۔" داور کا انداز قدرے دوستانہ تھا، جیسا جنید چوہدری اور سلیمان شیخ والے واقعے سے پہلے تک ہوتا تھا۔

براؤن نے بے یقینی سے اسے دیکھا تھا۔ "لیکن وہ آپ کے بارے میں کچھ نہیں جانتیں، رائٹ؟"

"سو؟؟؟" ایک لفظی سوال ایسے انداز میں پوچھا گیا تھا کہ براؤن پھر آگے سے کچھ کہہ نہیں سکا اور لب بھیج کر رہ گیا۔

"میں کل اسے پرپوز کروں گا، اور پھر بہت جلد شادی بھی کر لوں گا۔ یونواٹ براؤن؟ وہ پرفیکٹ ہے، داور یوسف کی بیوی بننے کے لیے جو غرور تمکنت چاہیے ہوتی ہے، ہر وہ بات ہے اس میں۔ پہلے پہل مجھے لگا تھا یہ صرف اٹرکیشن ہے، بلکہ پہلے پہل ہوئی وہ واقعی اٹرکیشن ہی تھی مگر اس نے اپنے انداز سے مجھے متاثر کر ہی دیا۔ وہ بہت بے ساختہ ہے اور پیور بھی۔۔۔۔۔" کرسی پر جھولتا وہ خوابناک سے انداز میں بولتے ہوئے براؤن کا اچھا خاصہ حیران کر رہا تھا۔

دل ہی دل میں قمرین کے لیے دعا کرتے ہوئے وہ چپ چاپ اسے سنتا رہا۔

Novelistan

یہ دن بھی معمول کی طرح گزر رہا تھا لیکن قمرین کچھ بے چین تھی، اور اس بے چینی کی وجہ داور کی مخصوص ٹیبل کا خالی ہونا تھا۔ نہ جانے وہ کل اتنی مہربانیاں کر کے آج غائب کیوں ہو گیا تھا!

ظاہر ہے ایک شخص مستقل سرپر مسلط رہے اور اچانک غائب ہو جائے تو کمی تو محسوس ہوتی ہے ناں!

ناچاہتے ہوئے بھی وہ سارا وقت داور کے بارے میں ہی سوچتی رہی یہاں تک کہ اس کے ورکنگ آورز ختم ہو گئے اور بے وجہ ہی جھنجھلاتے ہوئے وہ اپنے گھر پہنچ گئی لیکن اپنے گھر کے باہر کھڑی داور کی گاڑی دیکھ کر اس کی آنکھیں پھیل گئیں، گاڑی

سے گھر تک کا دس قدموں کا سفر اس نے پانچ قدموں میں طے کیا اور جھٹکے سے دروازہ کھول کر اندر داخل ہوئی۔ سامنے ہی بان کی اکلوتی سلامت کرسی پر داور یوسف پوری شان سے بیٹھا تھا جبکہ براؤن اس کے دونوں بھائیوں کے درمیان پلنگ پر سکڑا سمٹا بیٹھا تھا۔ یقیناً براؤن 'منان اور نعمان کی پھٹی پھٹی حیران پریشان نظروں سے بیزار ہو رہا تھا۔ اس کے چہرے کے بگڑے نقوش سے واضح تھا۔ چائے کا کپ لبوں سے لگاتے داور نے جب قرین کو دیکھا تو کھل کر مسکرا دیا اور اس کا استقبال کے لیے وہ یوں اٹھ کر کھڑا ہوا جیسے وہ اس گھر کا مالک ہو اور قرین وہاں مہمان آئی ہو، لیکن اس کی خوبصورت مسکراہٹ اس وقت سمٹی چلی گئی تھی جب قرین اس کی ذات کو بالکل نظر انداز کیئے اپنے بھائیوں کی طرح ہی آنکھیں پھاڑے یک ٹک براؤن کو دیکھے جا رہی تھی۔ اب صورتحال کچھ یوں تھی کہ داور تیوریاں چڑھائے قرین کو گھور رہا تھا، قرین داور کو بھلائے براؤن کو تک رہی تھی اور براؤن داور کی ناگواری محسوس کرتے ہوئے پہلو پر پہلو بدل رہا تھا لیکن دونوں طرف پہلو بدلنے پر اسے منان اور نعمان کی پھیلی آنکھوں والے حیران چہرے دیکھنے کو ملتے تھے، یہ سلسلہ تب تک جاری رہا جب تک نسیم بیگم دوسرے کمرے سے غالباً نماز پڑھ کر نہ آ گئیں۔



"قمرین تم آگئیں!" نسیم بیگم اسے دیکھ کر چو نکلیں پھر پھینچی آواز میں جبراً مسکرا کر بولیں۔

داور نے اپنا مدعا ان کے سامنے پیش کر دیا تھا اس لیے وہ قمرین کے انداز اور حلیے پر چیخ و تاب کھا رہی تھیں۔ شاید وہ بھول گئی تھیں کہ داور قمرین کے اس عام سے حلیے کو تقریباً روز ہی دیکھتا ہے، بلکہ گھورتا ہے۔

"جی میں۔۔۔۔" قمرین کچھ کہنے ہی لگی تھی کہ نسیم بیگم دوبارہ گویا ہوئیں۔

"جاؤ جا کر فریش ہو جاؤ!"

"آئی فریش بعد میں بھی ہوا جاسکتا ہے، میں کچھ جلدی میں ہوں، کافی دیر ہو گئی ہے یہاں، میں قمرین سے کچھ بات کرنا چاہتا ہوں۔ اگر آپ اجازت دیں تو۔۔۔؟" داور کے اس سلجھے انداز پر براؤن بمشکل اپنی ہنسی روک سکا تھا جبکہ نسیم بیگم تو نہال ہی ہو گئی تھیں۔

"ہاں ہاں کیوں نہیں۔ انسان بن کر رہنا۔" داور کو جواب دے کر نسیم بیگم نے قمرین کو اپنے بازو کے حلقے میں لے کر پھینچی آواز میں وارن کیا تھا۔ قمرین منہ بنا کے رہ گئی۔

نسیم بیگم کے اشارے پر سب بچے وہاں سے بھاگ نکلے تھے اور اب وہاں صرف داور، قمرین، براؤن اور نسیم بیگم موجود تھے۔ کچھ لمحوں تک ڈرامائی انداز میں لب

کچل کر داور نے نظریں اٹھا کر قمرین کو دیکھا جس کے چہرے پر عجیب سے تاثرات تھے جیسے وہ خود بھی اپنی فیملنگز سمجھنے سے قاصر ہو۔

"میں آنٹی کو اپنے بارے میں سب کچھ بتا چکا ہوں۔ ان شارٹ، پیرنٹس کی ڈیٹھ ہو چکی ہے، بہن بھائی کوئی ہے نہیں۔ یہ باسط ہے جو میرا دوست ہے، اکلوتا عزیز بھی کہہ سکتی ہو تم، چھوٹا موٹا بزنس ہے، اور کچھ جاننا چاہو تو ضرور پوچھو۔"

"تم مجھ سے شادی کیوں کر ناچاہتے ہو؟" پیشانی پر بل ڈال کر قمرین نے مشکوک سے انداز میں پوچھا تھا۔

"شادی کیوں کی جاتی ہے؟"

داور کے برجستہ سوال پر قمرین نے بس شیطانی انداز میں مسکرا نے پراکتفا کیا تھا۔ غالباً جو جواب فوری طور پر اس کے ذہن میں آیا تھا وہ اسے زبان نہیں دے سکتی تھی، لیکن داور تو پھر داور تھا، جو تھوڑے سے عرصے میں قمرین کے انداز و اطوار سے لے کر اس کی سوچیں بھی سمجھنے لگا تھا! قمرین کی مسکراہٹ سمجھتے ہوئے وہ بھی اپنا سر ترچھا کر کے مسکرا دیا جبکہ براؤن اور نسیم بیگم ان دونوں کی مسکراہٹ پر الجھ کر رہ گئے۔

"میرے سر پہ بہت ذمے داریاں ہیں اور۔۔۔۔" یکدم سنجیدہ ہو کر قمرین بولنے لگی جب داور درمیان میں بول اٹھا۔

"تم صرف میری ذمے داری اٹھاؤ مانو، باقی سب میں سنبھال لوں گا۔" داور سے اتنے باک جواب کی امید شاید کسی کو نہیں تھی جو براؤن چائے کا گھونٹ بھرتے ہوئے کھانس پڑا تھا اور نسیم بیگم نے دوپٹے کاپلوں پرانے زمانے کی نئی نویلی دلہنوں کی طرح ناک پر ڈال لیا تھا اور رہی قمرین تو شاید وہ زندگی میں پہلی بار شرما کر مسکرائی تھی! اور اس کی یہ شرمیلی سی مسکراہٹ نسیم بیگم جیسی جہاندیدہ عورت کو بہت کچھ سمجھا گئی تھی۔ انہیں خود بھی داور کی شخصیت میں کچھ قابل اعتراض نظر نہیں آیا تھا پھر قمرین اگرچہ جذباتی تھی لیکن زندگی کا اتنا بڑا فیصلہ وہ بغیر کچھ سوچے سمجھے صرف جذبات میں آکر نہیں کر سکتی تھی! انہیں قمرین کے فیصلے پر بھروسہ تھا جہی پر سکون سانس بھر کر خود بھی دھیرے سے مسکرا دیں۔

"کیونکہ تم مجھ سے شادی کرنا چاہتے ہو۔۔۔۔۔ تو میں تمہیں ہماری زندگی کی ایک بہت بڑی حقیقت بتانا چاہتی ہوں، ہو سکتا ہے اسے جان کر تم ڈر کر بھاگ جانا چاہو۔ آئی پرامس میں تمہارا مذاق نہیں اڑاؤں گی۔" قمرین بظاہر مسکرائی تھی لیکن اس کے واجبی نقوش والے دودھیا چہرے پر تفکر کے سائے بڑے واضح لہرا رہے تھے

براؤن اور داور کی الجھن آمیز نظریں بے اختیار ٹکرائی تھیں۔ داور نے زبان سے کچھ پوچھنے کے بجائے سوالیہ انداز میں ابرو اٹھانے پر اکتفا کیا تھا۔

جواباً کتنی ہی دیر تک قمرین الفاظ جوڑتی رہی اور نسیم بیگم بھی جیسے جانتی تھیں وہ کیا بات کرنے والی ہے سولب بھینچے زمین پر کسی غیر مرئی نقطے کو گھورنے لگیں۔ خاموشی کے اس دورے نے جب طوالت اختیار کر لی تب قمرین جیسے نیند سے جاگ کر 'کچھ خفت سے مسکراتے ہوئے گویا ہوئی۔ "خاور یوسف کو جانتے ہو تم؟"

براؤن نے بے ساختہ ہی حلق تر کیا تھا جبکہ داور نے اپنے تاثرات پر کنٹرول کرتے ہوئے کان کی لو کھجا کر سر اثبات میں ہلادیا، پھر گلا کھنکھار کے گویا ہوا، "سب ہی جانتے ہیں۔"

"ایکیز کلی! وہ منحوس، شیطان، کنفرم جہنمی! میرے ابو کا قاتل ہے!!" ہتھیلی پر اپنے دوسرے ہاتھ کا مکمار کے قمرین نے شاید دانتوں تلے خاور یوسف کو تصور کر کے چبایا تھا جبکہ داور تو اچانک شاک کی وجہ سے فوری طور پر کچھ بول ہی نہیں سکا تھا۔

اتنا شدید شاک تو اسے سلیمان شیخ اور جنید چوہدری کی غداری پر بھی نہیں لگا تھا۔ لبوں تک جاتا پانی کا گلاس درمیان میں ہی معلق رہ گیا تھا اور لب وارہ گئے تھے۔ حیران پریشان سا براؤن داور سے پہلے سنبھل کر نارمل ہوا تھا اور جو پہلا کام اس نے سنبھلنے کے بعد کیا تھا وہ داور کے ہاتھ سے شیشے کا شفاف گلاس لے کر پرانے زمانے

کی اس گھسی ہوئی ٹیبل پر رکھنے کا تھا! کیونکہ قمرین کے گھر کے حالات دیکھ کر اسے اس قیمتی شیشے کے گلاس کی اہمیت کا اندازہ بخوبی ہو گیا تھا۔ کچھ دیر پہلے ہی تو نسیم بیگم نے اپنی چھوٹی صاحب زادی کو ایک گلاس توڑ دینے پر جھانپڑ سید کیا تھا۔

"دیکھا! لگانا شک؟ اب تم بغیر پیچھے دیکھے بھاگ جانا چاہو تو شوق سے بھاگو، لیکن آئندہ مجھے ہوٹل میں نظر مت آنا!" بظاہر مسکرا کر مگر درحقیقت قمرین طنزیہ گویا ہوئی تھی۔

"آہم۔۔۔ جیسا تم سمجھ رہی ہو ویسا کچھ نہیں ہے، آئی مین! آئی مین۔۔۔ کیسے ہوا تھا؟ کیا ہوا تھا؟ تفصیل سے بتاؤ گی پلیز؟ اگر خاور یوسف نے ایسا کیا بھی تھا تو اب اس میں گھبرانے والی کیا بات ہے؟ وہ تو مر گیا ہے نا؟" ٹائی کی ناٹ ڈھیلی کرتا داور بدقت مسکرایا تھا۔ زندگی میں پہلی بار اسے خاور یوسف کا بیٹا ہونے پر افسوس ہوا تھا مگر بس پل بھر کا!

"ہاں لیکن اس الو کا پیٹھا بھی تو ہے نا؟" قمرین کے آپے سے باہر ہونے پر نسیم بیگم نے آنکھیں نکال کر اسے گھورا تھا جبکہ داور نے چہرہ کچھ زیادہ ہی سپاٹ کر لیا۔ غالباً وہ اپنے اندر غصے کے ٹھاٹھیں مارتے سمندر کو کنٹرول کرنے کی کوشش کر رہا تھا۔ داور کے خاموش رہنے پر قمرین نے اسے تمام تفصیلات سے آگاہ کرنے کا فیصلہ کر لیا۔ شاید کہ اس کا دل کہیں نا کہیں داور کے ساتھ کا خواہش مند ہو رہا تھا!

"جب خاور یوسف زیادہ بااثر نہیں تھا، یہاں کی عدالتوں اور ججز حتیٰ کے پولیس پر بھی اس کا بس نہیں چلتا تھا، تب اس نے ایک شخص کو قتل کر دیا تھا، میرے ابو نے یہ سب دیکھ لیا تھا اور ابو نے پولیس میں اپنا بیان ریکارڈ کروا دیا تھا۔ کچھ وقت اسے جیل میں رکھا گیا پھر خاور یوسف کی ضمانت منظور ہو گئی تھی، تب خاور یوسف نے میری آنکھوں کے سامنے، سمجھ رہے ہو؟ میری آنکھوں کے سامنے میرے ابو کو مار دیا اور کسی اور ملک فرار ہو گیا! اس کے بعد وہ پتہ نہیں کن لوگوں کے ساتھ ملا اور بہت پاور فل ہو گیا، وہ ہمیں دھمکیاں دیتا تھا جان سے مارنے کی، اگر ہم نے کبھی زبان کھولی تو۔۔۔!! ابو کی ڈیت کے بعد ہم اس علاقے کو چھوڑ کر کہیں اور چلے گئے، لیکن وہ ہمیں ہر جگہ ڈھونڈ کر یہ دھمکیاں دیتا تھا کہ اگر ہم نے اس کے خلاف زبان کھولی تو وہ ہماری جان لے لیگا۔ صرف اپنی فیملی کی وجہ سے میں چپ رہی ورنہ بہت پہلے ہی اس جہنمی کی ماں کی آنکھ ہو چکی ہوتی، ویسے مجھے یقین ہے وہ قبر میں مزے تو نہیں کر رہا ہوگا، ویل۔۔۔ لیکن کیا گارنٹی ہے کل کو اس کا کوئی چیلا یا اس کا بیٹا ہمیں کوئی نقصان نہیں پہنچائے گا؟ ہمیں نقصان پہنچائے گا تو ظاہر ہے تمہیں بھی نقصان پہنچائے گا!"

داور کو یقین تھا جتنے سرسری انداز میں قمرین نے اسے سب بتایا ہے یہ سب بھگتنا اتنا آسان ہر گز نہیں رہا ہوگا! لیکن کچھ چیزیں اسے الجھا رہی تھیں، وہ اس بارے میں



قمرین سے بعد میں بات کرنے کا ارادہ کرتے ہوئے گویا ہوا۔ "مجھ پہ یقین رکھو،  
داور یوسف تمہیں کوئی نقصان نہیں پہنچا سکے گا!"

"تم اتنے یقین سے کیسے کہہ سکتے ہو؟ اندازہ بھی ہے وہ کتنے خطرناک لوگ ہیں؟"  
ابرواچکا کر قمرین نے پراسرار سے لہجے میں کہتے ہوئے شاید داور یوسف کو داور  
یوسف سے ڈرانے کی کوشش کی تھی۔ داور نے لب بھینچ کر اپنی بے ساختہ اڈتی  
مسکراہٹ روکی تھی۔

"ہاں مجھے اندازی ہے، اچھی طرح اندازہ ہے۔ میں تب بھی تم سے شادی کرنا چاہتا  
ہوں! اب کیا کہتی ہو؟" داور کے لہجے کی مضبوطی نے قمرین کے دل کو قدرے  
اطمینان بخشا تھا۔

"ام۔۔۔۔ مجھے کچھ وقت چاہیے۔!" مدھم آواز میں کہتے ہوئے وہ خود بھی اپنے  
انداز پر اندر ہی اندر حیران ہو رہی تھی۔ اسے خود بھی اندازہ نہیں تھا اس میں اتنی  
مشرقت موجود ہے۔

"اب کس چیز کا وقت؟" ستواں ناک کے پھنگ پھیلا کر داور کچھ خفگی سے پوچھنے  
لگا۔

"شادی کی تیاریوں کے لیے! "کان تک ہونٹوں کے کنارے پھیلا کر کہتی وہ منہ پر ہاتھ دھر کے اپنی بے ساختہ ابلتی ہنسی روکنے لگی جبکہ داور بھی بے ساختہ سر جھکا کے ہنس پڑا تھا۔

نسیم بیگم نے نم نظروں سے مسکراتے ہوئے بے ساختہ خدا کا شکر ادا کیا تھا اور سر جھکائے سب سنتا سمجھتا براؤن ٹھنڈی سانس بھر کے رہ گیا تھا۔

Novelistan

وہ دونوں آگے پیچھے ہی گھر سے نکلے تھے، پیچھے دروازے سے نسیم بیگم، منان، نعمان اور نرمین اپنی منڈیاں نکالے باہر جھانک رہے تھے جبکہ براؤن ڈرائیونگ سیٹ سنبھال چکا تھا۔

داور نے گردن ترچھی کر کے قمرین کی طرف دیکھا تو ایک بار پھر اس کا موڈ خراب ہوا تھا، قمرین اب بھی آنکھیں سکیرے براؤن کی طرف ہی دیکھ رہی تھی۔ داور جھٹکے سے اس کے سامنے آتا اسے سٹیٹا کر رکنے پر مجبور کر گیا تھا۔

"کیا ہوا؟" قمرین کے انداز میں تعجب تھا۔

"تمہیں کیا ہوا ہے؟ ایسے کیوں گھورے جا رہی ہو باسط کو؟" داور کے لہجے میں چڑجلن جھنکھلاہٹ 'وہ سب کچھ تھا جو قمرین کو مسکراتے پر مجبور کر سکتا تھا، سو قمرین

قمرین کو اس طرح مسکراتے دیکھنا وہ بھی اتنے قریب سے 'بہت اچھا لگا تھا اسے۔  
"میں ہی نہیں، میرے بہن بھائی بھی اسے ایسے ہی دیکھ رہے تھے۔" ابرو اچکا کر  
قمرین نے یاد دلانے کی کوشش کی تھی۔

"ان کا دیکھنا معنی نہیں رکھتا۔" شانے اچکا کر د اور ایک قدم پیچھے ہوا اور ایک طویل سانس خارج کی۔ شاید وہ اپنے چٹختے اعصاب پر کنٹرول کر رہا تھا۔ اپنی چیزوں کے لیے بہت پوزیسو تھا وہ، پھر قمرین تو ایک جیتی جاگتی ہستی تھی جو دل میں بھی بستی تھی۔

اس کے سرد و گرم سے انداز پر حلق تر کر کے قمرین نے رخ موڑ کر گھر کے دروازے کی طرف دیکھا، فوراً ہی سب کی منڈیاں پیچھے ہوئی تھیں۔ سب کے اس انداز پر جہاں داور کے لب لمحہ بھر کے لیے مسکرائے تھے وہیں قمرین آنکھیں گھما کر رہ گئی تھی۔ پھر دوبارہ داور کی طرف دیکھتے ہوئے گویا ہوئی۔

"در اصل یہ باسط صاحب مجھے دنیا کا آٹھواں عجوبہ لگ رہے ہیں، بلکہ سب کو! دیکھو ایک ہوتے ہیں کالے، دوسرے ہوتے ہیں مہا کالے، پھر آتے ہیں انتہائی کالے لوگ، لیکن یہ باسط صاحب تو۔۔۔۔۔۔ مطلب کوئی اتنا کالا بھی کیسے ہو سکتا

ہے؟ باقاعدہ بلکیک؟؟؟؟ اور اس سے زیادہ حیرت کی بات یہ ہے کہ یہ اتنے کالے ہونے کے باوجود برے بھی نہیں لگ رہے۔ بہت ہی عجیب سی حیرت انگیز پرسنالٹی ہے ان کی۔ میں نے ایسا عجیب انسان ساری زندگی نہیں دیکھا، ایلین لگ رہے ہیں مجھے تو سچی۔"

اس کا لہجہ حیرت سے پر تھا اور یہ حیرت کوئی اتنی انوکھی بھی نہیں تھی۔ براؤن کی پرسنالٹی واقعی قابل حیرت تھی۔ پہلی بار جب داور براؤن سے ملا تھا تب براؤن سولہ سال کا تھا جبکہ داور کی عمر پندرہ سال تھی۔ داور بھی چونک سا گیا تھا، براؤن ک رنگ بلا کا کالا تھا۔ داور نے تو پوچھ بھی لیا تھا "کیا گٹر سے ڈبکی لگا کر آئے ہو؟" اور جتنا زیادہ وہ کالا تھا، اتنا زیادہ کچم شہیم بھی تھا، اور نقوش اتنے پرکشش کے نظر ٹھہر سی جاتی تھی۔ براؤن کو پہلی بار دیکھنے والوں کی اکثر یہی حالت ہوتی تھی، اس کی موجودگی میں انسان کچھ اور دیکھنا بھول سا جاتا تھا۔

چھوٹے سے محلے کا وہ سادہ سا چودہ سالہ لڑکا جو اپنی بہن کو مارنے بیٹنے پر اپنے بہنوئی کا قتل کر کے بھاگ چکا تھا، اسے قسمت خاور یوسف تک لائی تھی، اور خاور یوسف نے اسے داور یوسف کا سایہ بنا دیا تھا۔

قمرین کے براؤن کو گھورنے کی وجہ جاننے کے بعد داور بس مسکرا کر رہ گیا۔ سر جھٹک کر اس نے قدم گاڑی کی طرف بڑھائے تو قمرین بھی اس کی ہم قدم ہوئی تھی۔

"کل تم وہ جاب چھوڑ دینا، اب سے تم اور تم سے جڑے سب رشتے میری ذمہ داری ہیں۔" گاڑی کے قریب پہنچ کر وہ ٹھہرے ٹھہرے لہجے میں اچانک گویا ہوا تھا۔ قمرین نے پہلے حیرت سے آنکھیں پھیلانیں پھر گھمائیں۔

"اوہ پلیر، جب شادی ہو جائے گی تب کی بات اور ہے، فی الحال میں ایسا کچھ نہیں کرنے والی، ابھی ہمارے درمیان کوئی مضبوط رشتہ نہیں ہے۔ میری غیرت یہ گوارہ نہیں کرتی۔"

"اور میری غیرت یہ گوارہ نہیں کرتی کہ تم ٹکے ٹکے کے لوگوں کے آگے پیچھے پھرو۔" داور بگڑ کے بولا تھا۔

"آگے پیچھے تو میری جوتی بھی نہ پھرے، میں تمہاری یہ بات نہیں مان سکتی۔" اس کا انداز قطعی تھا۔

بظاہر لا تعلق بنے بیٹھے براؤن نے سامنے شیشے میں چمکتے قمرین کے عکس کو بغور دیکھا تھا۔

"تو پھر شادی جلدی کر لیتے ہیں ہم!" داور جھنجلا کے رہ گیا تھا۔ فوراً حل نکالا تھا۔

"جلدی جلدی میں بھی کتنی جلدی کر سکتے ہیں".....

"ابھی؟؟؟" قمرین کے بات مکمل کرنے سے پہلی ہی وہ چہک اٹھا۔

"تم باولے ہو گئے ہو۔ اللہ حافظ۔" بیزاری سے کہہ کر وہ جانے لگی اور داور کی پکار

پر بھی رکی نہیں۔ گاڑی میں بیٹھ کر دروازہ جھٹکے سے بند کرنے کے بعد اس نے

براؤن کو گاڑی چلانے کا اشارہ کیا۔ کچھ دیر پہلے کی ساری خوشی غارت ہو چکی تھی۔

اسے زہر لگتی تھی قمرین کی یہ جاب، اور اب جبکہ وہ اس سے منسوب تھی، وہ کیسے

یہ برداشت کر لیتا؟

"ہوٹل چلو براؤن، میں نہیں چاہتا وہاں مزید ایک دن بھی کام کرے، مزید ایک

دن بھی!" ایک ایک لفظ پر زور دے کر کہتا وہ براؤن کو بہت کچھ سمجھا چکا تھا۔

\*\*\*\*\*

\*\*\*\*\*

کل ہی داور نے اسے اپنا نمبر دیا تھا جسے استعمال کرنے کا قمرین کا کوئی ارادہ نہیں تھا

لیکن آج جب اسے بغیر کسی وجہ کے جاب سے نکال دیا گیا اور اس کی لاکھ منت

سماجت پر بھی مینینجر نے اسے دوبارہ کام دینے سے انکار کر دیا تو فوراً ہی اسے داور

سے کی گئی اپنی کل کی گفتگو یاد آگئی اور ہوٹل سے پیرچ کر نکلتے ہوئے اس نے داور کو

کال کر ڈالی تھی جو تیسری بیل ہر ریسو کی گئی تھی۔



"آئی ایم سوری، میں کچھ بڑی تھا۔ پھر مجھے کہاں اندازہ تھا تم سے ذرا صبر نہیں ہوگا اور میرا نمبر مل جانے پر اگلے ہی دن مجھے کال کر دو گی۔ یاد آ رہا ہوں میں؟"

چھیڑنے والے انداز میں کہتے ہوئے داور نے سامنے پڑے چیخنے کو بے قرار شخص کے منہ میں اپنی ٹی شرٹ ٹھونادی تھی۔ کچھ دیر پہلے کی گئی دھینگا مشتی کی وجہ سے اس کی اپنی سانس پھول رہی تھی جبکہ پورے وجود سے پسینہ پھوٹ رہا تھا۔ قریب کھڑے اپنے آدمی سے ٹاول لے کر وہ اپنے جسم کو خشک کرنے لگا۔

"یاد مائے فٹ! مینیجر مجھے کام پر کیوں نہیں رکھ رہا؟" جھنجلا کر پوچھتی وہ بس اسٹاپ کی طرف بڑھنے لگی۔

"کیا مطلب؟ کون مینیجر؟ کیا کہہ رہی ہو تم مانو؟" مسکراہٹ دبا کر اجنبی بنتا وہ جھٹکے سے مڑا اور جھک کر ایک اور گھونسا اس بے حال ہوتے شخص کے رسید کر دیا جو اس کا پیر تھام چکا تھا۔ شاید وہ مزید لڑنا چاہتا تھا لیکن داور کا اب کوئی موڈ نہیں تھا اور اس کا یہ آخری گھونسا کارآمد ثابت ہوا تھا اور وہ ادھر مرا شخص ہوش و خرد سے بالکل بیگانہ ہو چکا تھا۔

"یہ آوازیں کیسی ہیں؟" قمرین چونکی تھی۔

"مووی کی آوازیں ہیں یار۔"

"مووی دیکھ رہے ہو یا کام کر رہے ہو؟ خیر جو بھی کر رہے ہو میری بلا سے، میری بات سمجھنے کی کوشش کرو، ایک مہینے بعد شادی طے ہوئی ہے ناں؟ ایک مہینے بعد تم نہیں بھی چاہو گے تو میں تمہاری ہر چیز پر قبضہ کر لوں گی، ساری دولت ہتھیا لوں گی۔ لیکن ابھی میں تمہارا کوئی احسان نہیں لینا چاہتی، سمجھنے کی کوشش کرو۔ میں اپنے گھر والوں کی ذمہ داری اٹھا سکتی ہوں۔ ہاتھ پر ہاتھ دھرے دوسروں کے بل پر پلنے کی عادت نہیں ہے ہمیں۔ میرے ابو مرحوم بھی یہی کہا کرتے تھے، خدا کے بعد اپنے زور بازو پر یقین رکھنا۔"

آج پھر نیلے آسمان پر سرمئی بادلوں کا ڈیرا تھا جس کی وجہ سے سردی کی شدت میں بھی کافی اضافہ ہو رہا تھا۔ قمرین کو ہائی نیک اور سویٹر پہنے ہونے کے باوجود اپنا آپ برف ہوتا محسوس ہو رہا تھا۔

داوریو نہی شرٹ لیس اس خفیہ تہہ خانے سے نکل کر اوپر چلا آیا اور ریموٹ کے ذریعے دروازہ بند کر دیا۔ گہری سانس بھر کر اس نے اھر اُدھر پر سوچ نظروں سے دیکھا، پھر یکدم اس کی آنکھیں چمکیں۔

"یوں کرتے ہیں۔۔۔۔ تم میرے آفس میں کام کر لو؟"

"جی نہیں!" قمرین دہل گئی تھی۔ "تم ہوٹل میں جو چیپ حرکتیں کر چکے ہو اس کے بعد میں ایسا کوئی رسک نہیں لے سکتی، مجھے میرا میج بہت عزیز ہے۔ بھلے ہی

وہاں تم مجھے اپنی منگیتر مشہور کر دو، سامنے کوئی کچھ نہ کہہ سکے تو بھی تمہاری الٹی سیدھی حرکتوں پر لوگ الٹا سیدھا سوچینگے تو ضرور، اور مجھے یہ گوارہ نہیں۔"

داور ڈھٹائی سے ہنس پڑا۔ "وعدہ کرتا ہوں انسان بن کر رہوں گا، صرف

باس"!!!

"تم یا باس بن سکتے ہو، یا انسان بن سکتے ہو۔" قمرین کا لہجہ شریر تھا لیکن لگ رہا تھا وہ اس بارے میں سنجیدگی سے سوچ رہی ہے۔

"کیوں؟ کیا باس انسان نہیں ہوتے؟" اپنے کمرے کی طرف بڑھتے ہوئے وہ دلکشی سے مسکرایا جب پیچھے کسی کی موجودگی محسوس کر کے چونک کر مڑا، وہ اسی کا ایک آدمی تھا جو اشارے سے اسے کچھ دیر پہلے اس کے تشدد بننے والے شخص کے مرنے کے بارے میں بتا رہا تھا۔

داور لمحہ بھر کے لیے چپ سا ہوا، پھر ہاتھ سے اپنے آدمی کو جانے کا اشارہ کرتا دوبارہ مڑا، اب اس کے وجیہہ چہرے پر وہی مخصوص مسکراہٹ تھی جو قمرین سے بات کرتے ہوئے اس کے چہرے پر چھا جاتی تھی۔

"میرا خیال ہے نہیں ہوتے، اپنے امپلائرز کا خون چوسنے والے انسان نہیں ہو سکتے۔" دھیرے سے ہنس کر کہتی وہ قریب رکتی گاڑی اور گاڑی سے نکلتے شخص کو دیکھ کر چونک گئی۔ اس سے پہلے کہ وہ کچھ کہتی، اس کے چہرے کا بغور جائزہ لیتے

ہوئے براؤن نے اپنے لبوں پر انگلی رکھ کر اسے الجھا کر رکھ دیا تھا۔ بہت چاہنے کے باوجود وہ براؤن سے کچھ بھی کہہ یا پوچھ نہیں سکی تھی اور نہ ہی داور کو براؤن کی موجودگی کے بارے میں بتا سکی تھی۔

براؤن اس کے پہلو میں اجنبی سا بن کر کھڑا ہو گیا لیکن اتنا احساس تو قمرین کو تھا کہ وہ اس سے بے نیاز ہر گز نہیں ہے۔

"مگر میں ایسا نہیں ہوں، اور اگر ہوں بھی تو باقی سب کے لیے، تم تو میری اپنی ہو ناں، مجھے بہت اچھا پاؤ گی۔" وہ اپنے کمرے میں پہنچ چکا تھا۔ پسینہ خشک ہو چکا تھا اور اب اسے سردی محسوس ہو رہی تھی۔ ڈریسنگ روم سے کپڑے نکال کر وہ دوبارہ کمرے میں چلا آیا تھا۔ دوسری طرف قمرین تھی جو براؤن کی خاموش موجودگی کی وجہ سے عجیب الجھن کی شکار تھی۔

"اچھا میں اس بارے میں سوچوں گی، اب میں گھر جا رہی ہوں، خدا حافظ۔"

تر چھی نظروں سے براؤن کو دیکھتے ہوئے وہ کچھ روانی سے بولی تو دوسری طرف داور اس کے لہجے کی اچانک تبدیلی پر کچھ چونک سا گیا لیکن ظاہر کیئے بغیر الوداعی کلمات ادا کرتا رابطہ منقطع کر گیا۔

"آپ؟؟؟ باسط ہیں رائٹ؟ احمر کے دوست؟" جب براؤن کافی دیر تک کچھ نہ بولا تب قمرین کے سمجھ نہیں آیا بات کس طرح شروع کرے سو ہونق سے انداز میں اسے اسی کا تعارف کروانے لگی۔

براؤن نے اپنی روشن سیاہ آنکھیں اس کے اجلے اجلے چہرے پر ٹکائیں پھر نفی میں سر ہلادیا، "جی ہاں میں باسط ہوں، باسط عرف براؤن۔ احمر یزدانی کا دوست نہیں، داوریوسف کا خاص آدمی!"

قمرین بے اختیار دو قدم پیچھے ہوئی تھی، اس کی ریڑھ کی ہڈی میں سرد سی لہر دوڑی تھی۔ براؤن کا انداز ہر گز بھی مذاق کرنے والا تھا نہ وہ خود آرام سے کسی بات پر یقین کر لینے والی تھی، کچھ تو تھا جو اس کی دھڑکن روک رہا تھا۔

Novelistan

وہ جب سے آئی تھی اپنے کمرے میں اوندھی پڑی تھی۔ نسیم بیگم نے جو وقت سے پہلے آنے کی وجہ دریافت کی تو فقط اتنا بتایا کہ جاب چھوٹ گئی ہے۔ نسیم بیگم کو یہی لگا کہ یہ جاب بھی اس کے غصے یاد تمیزی کی وجہ سے چلی گئی ہوگی سو وہ کافی دیر سے اسے لعن طعن کر رہی تھیں اور اب جب دوپہر کا کھانا بنانے کے بعد اسے کھانے کے لیے بولنے آئیں تو اسے ہنوز اسی حالت میں گم صم پڑے دیکھ کر چونک سی گئیں۔ انہیں اب احساس ہوا تھا کہ معاملہ کچھ اور تھا۔ آج قمرین نے انہیں آگے

سے کوئی الٹا جواب بھی نہیں دیا تھا اس بات کا احساس انہیں ٹھٹھکا گیا تھا۔ وہ سہج سہج قدم اٹھاتی اس کے قریب چلی آئیں اور اس کے پلنگ کی پائنٹی پر ہی ٹک گئیں۔  
قمرین نے چونک کر انہیں دیکھا پھر پھیکا سا مسکرا کر اٹھ بیٹھی۔

"ڈانٹنے آئی ہیں جاب چھوٹے پر؟" اس کی مدھم روئی روئی آواز پر وہ اسے دیکھ کر رہ گئی تھیں۔ بے ساختہ ہی نسیم بیگم نے اس کی پیشانی پر ہاتھ رکھا تو اسے آگ کی مانند دکھتا پایا۔ ان کے جھریوں زدہ چہرے پر تفکرات کے سائے لہرانے لگے۔  
"میں دو گھنٹوں سے تمہیں ڈانٹ ہی رہی تھی، تم کہاں کھوئی ہو؟ اور اتنا تیز بخار ہو رہا ہے! سب ٹھیک ہے نا؟" نسیم بیگم کا انداز ممتا سے لبریز تھا۔ شوہر کے انتقال کے بعد جب تمام ذمے داریاں ان پر آن پڑیں اور انہیں کام کے سلسلے میں گھر سے باہر قدم نکالنے پڑے تو انہوں نے اپنا لہجہ کرخت کر لیا تھا، یہ کرخت لہجہ ان جیسی تنہا عورت کے لیے مردوں کے اس معاشرے میں کافی معاون ثابت ہوا تھا۔ تب سے وہ گھر میں بھی نا بھی چاہتیں تو چیختی چلاتی رہتی تھیں لیکن دل تو ان کا وہی ممتا سے بھرا تھا نا۔

"سب ٹھیک ہے، بس بخار کی وجہ سے ایسی ہو رہی ہے طبیعت۔" قمرین پہلے بھی بہت بار بخار کی لپیٹ میں آچکی تھی لیکن پہلے وہ ملکہ عالیہ کی طرح بستر پر پڑی سب کو تنگی کا ناچ نچائے رکھتی تھی۔ یہ پہلی بار تھا کہ وہ بخار کی وجہ سے گم صم پڑی تھی۔



نسیم بیگم کو اندازہ ہو گیا تھا کہ وہ کچھ چھپا رہی تھی۔ لیکن اس کی حالت کے پیش نظر کسی بحث سے فی الوقت گریز کرتے ہوئے اٹھ کھڑی ہوئیں۔

"بیٹھی رہنا، سو مت جانا، میں کھانا لارہی ہوں۔" وہ کہہ کر جانے لگیں جب وہ بول اٹھی۔

"امی بالکل دل نہیں چاہ رہا۔"

"کھانا دل کی خواہش پر نہیں کھایا جاتا، میں لارہی ہوں۔ خود کھلاؤں گی۔ شاباش اٹھ جاؤ بیٹھو۔" اسے لیٹنے کو پر تو لتے دیکھ کر انہوں نے زبردستی اسے تکیے سے ٹکا کر بٹھایا اور اس کا چہرہ تھپتھپاتی کمرے سے نکل گئیں۔

\*\*\*\*\*

\*\*\*\*\*

براؤن جب اس کے بلاوے پر اس کے آفس میں داخل ہوا تو اسے جھنجھلایا ہوا سا پایا۔ وہ موبائل پر شاید کسی سے رابطہ کرنے کی کوشش کر رہا تھا لیکن کر نہیں پا رہا تھا۔ براؤن کو اندازہ لگانے میں دیر نہیں ہوئی تھی کہ وہ کس سے رابطہ کرنے کی کوشش کر رہا تھا۔

"یس سر؟ آپ نے بلایا؟" براؤن بولا تو داور نے قیمتی موبائل ٹیبل پر پٹخ کر اسے بیٹھنے کا اشارہ دیا۔

"مجھے لگتا ہے براؤن کوئی پرابلم ہے قمرین کے ساتھ۔ صبح فون پر اس سے بات کرتے ہوئے اس کے انداز میں مجھے اچانک چینج محسوس ہوا تھا اور اب وہ نہ کال اٹھا رہی ہے نہ کسی میسج کا جواب دے رہی ہے، مجھے لگتا ہے اس کی نگرانی کے لیے کسی قابل اعتبار شخص کو رکھنا پڑے گا۔" پیشانی پر بل سجا کر کہتے ہوئے داور نے بغور براؤن کو دیکھا تو اسے مکمل طور پر متوجہ پایا۔ گہرا سیاہ چہرہ تاثرات سے عاری تھا۔

"سر آپ کہیں تو میں سہیل سے بات کروں؟" براؤن نے اپنے ایک قابل بھروسہ آدمی کا نام لیا تھا۔

"میں قمرین کے معاملے میں کسی دوسرے درجے کے ساتھی پر بھروسہ نہیں کر سکتا۔ کیا تم قمرین کی نگرانی کر سکتے ہو؟" دائیں ابرو اٹھا کر پوچھتا وہ اپنی اندر تک اتر جانے والی نظروں سے براؤن کو دیکھ رہا تھا لیکن براؤن کا انداز سادہ ہی رہا تھا۔

"یس آفکورس سر۔ لیکن آپ۔۔۔۔۔"

"کم آن، میں کوئی بچہ نہیں ہوں۔ میں اپنی حفاظت کے لیے کافی ہوں، مجھے بس قمرین کی پروہ ہے، کہیں ہمارے دشمنوں میں سے کوئی اسے نقصان نہ پہنچا دے، یا ہمارے خلاف استعمال نہ کر بیٹھے۔" موبال پر دوبارہ قمرین سے رابطہ کرنے کی کوشش کرتے ہوئے اس نے پریشان کن لہجے میں کہا تھا۔ اس کے لہجے میں کوئی "احساس" تھا جس نے براؤن کو چونکا دیا تھا، شاید قمرین کی اہمیت کا احساس دلایا تھا۔

اس سے پہلے کہ براؤن کچھ کہتا، دوسری طرف قمرین نے کال ریسیو کر لی تھی۔  
داور نے ہاتھ کے اشارے سے براؤن کو جانے کے لیے کہا تو وہ سر کو جنبش دیتا باہر  
نکل گیا۔ البتہ اس کی کشادہ پیشانی پر شکنوں کا جال تھا۔

"نہ کال اٹھا رہی تھیں، نہ میسجز کا جواب دے رہی تھیں، کیسی ہو تم؟" کچھ غصے میں  
کہنے کے بعد وہ اس کی خاموشی پر پریشانی سے پوچھنے لگا۔

"میں ٹھیک ہوں، بس صبح سے بہت بخار ہے، میں بخار میں ایسی ہی ہو جاتی ہوں،  
کسی سے بات کرنے کا دل نہیں چاہتا۔" بے حد مدھم آواز تھی قمرین کی، داور  
بمشکل سن سکا تھا۔

"اوہ۔۔۔۔۔ اب کیا حال ہے؟ ڈاکٹر کو دکھایا؟ میں آ جاؤں؟" وہ حقیقتاً پریشان ہو  
اٹھا تھا۔ قمرین کے انداز کی یہ پڑمردگی بہت اجنبی لگ رہی تھی۔  
"ارے بھئی ہم غریب لوگ ہیں، تھوڑا بہت آرام کر کے بھلے چنگے ہو جاتے ہیں،  
یہ چونچلے ہمارے ہاں نہیں ہوتے۔" دوسری طرف قمرین بمشکل خود کو بشاش  
ثابت کرنے کی کوشش کرنے لگی۔ مقصد داور کو مطمئن کرنا تھا۔ داور مطمئن ہوا  
تھایا نہیں لیکن چپ ضرور ہو گیا تھا۔

"اب کیا ہو گیا؟ فون بند کردوں میں؟" اس کی خاموشی پر وہ کچھ چڑکے بولی تھی۔  
"کیا تم ناراض ہو مجھ سے؟" داور کا انداز اندیشے میں گھرا تھا۔

"کیوں ہونے لگی؟" قمرین چونکی۔

"یہ انداز تمہارا نہیں ہے، مصنوعی سی محسوس ہو رہی ہو۔ کیا جاب سے نکلوانے کی وجہ سے ناراض ہو؟" وہ وجہ اخذ کرتے ہوئے بولا۔

"نہیں، مجھے نئی جاب مل گئی ہے!" دھیمی آواز میں جواب دیتے ہوئے قمرین نے چونک کر قریب رکھے اپنے ہینڈ بیگ سے جھانکتے اور جگمگاتے قیمتی فون کو دیکھا تھا جو اسے براؤن نے صبح دیا تھا۔ مرے مرے ہاتھوں سے فون نکال کر اس نے دیکھا، اسکرین پر توقع کے مطابق براؤن کا نام جگمگا رہا تھا۔ لب بھیج کر اس نے براؤن کی کال کاٹ دی اور خالی خالی نظروں سے فون کے دوبارہ جگمگاتے اسکرین کو دیکھنے لگی جب دوسری طرف سے داور کی جھنجھلائی ہوئی آواز نے اسے چونکا دیا۔

"میں تم سے کیا کہہ رہا ہوں؟ کوئی جواب کیوں نہیں دے رہی ہو تم؟"

"آئی ایم سوری، مجھ پر غنودگی طاری ہو گئی تھی۔ فون بھی صبح سے سائلنٹ پہ تھا، ابھی ہی فون پر نظر پڑی تو تمہاری کال آرہی تھی، ابھی میری طبیعت بہت بہتر نہیں ہے، اچھی نیند لوں گی تو بہتر فیل کرونگی۔" قمرین کی وضاحت پر داور لب بھیج کے رہ گیا۔ کوئی بات تو تھی جو قمرین اس سے چھپا رہی تھی لیکن کیا؟

دل میں سراٹھاتے سوال پر سر جھٹک کر وہ سنجیدگی سے گویا ہوا تھا۔ "تم کہہ رہی تھیں تمہیں نئی جاب مل گئی ہے؟ اب کونسی جاب؟" اس نے انداز ہلکا پھلکا ہی رکھا، وہ اپنے دل میں بنپتے شک کو قمرین پہ ظاہر نہیں کرنا چاہتا تھا۔

"تم ہی نے تو آفر کی تھی۔ کام کیا ہے یہ تو مجھے بھی نہیں پتہ۔"

"تو تم راضی ہو؟" حیرت سے کہتا اور دل سے مسکرایا۔

"ہاں بالکل، احسان لینے سے بہتر ہے جاب لے لوں۔"

"واؤ، تمہارے پاس تو عقل بھی ہے۔" ہنس کر کہتا اور اسے بھی مسکرانے پر مجبور کر گیا تھا۔

"اب تم آرام کرو، میں کل آؤں گا۔" گنجھیر آواز میں فکر واضح تھی۔

"اوکے، اللہ حافظ۔۔۔" داور سے رابطہ منقطع ہوتے ہی اس نے براؤن کی دوبارہ آتی کال ریسیو کر لی تھی۔

"کیا آپ نے داور کو میرے بارے میں کچھ بتایا ہے؟" چھوٹے ہی براؤن بولا تھا، انداز میں بے یقینی تھی۔

"میں کیوں بتاؤں گی؟" قمرین چڑ گئی۔

"میری بات سنیں قمرین! اپنے رویے کو داور کے ساتھ نارمل رکھیے۔ وہ اڑتی چڑیا کے پر گن لیتا ہے، آپ کے رویے کی چھوٹی سے چھوٹی تبدیلی بھی وہ باسانی محسوس

کر سکتا ہے۔ سمجھ رہی ہیں ناں میری بات؟ "براؤن کی سنجیدہ آواز میں ہلکی سی کر خنگی بھی تھی۔

"جی۔۔۔" وہ مختصر آہولی۔

"اب آپ داور کو کوشش کیجیئے کہ اپنے ساتھ مصروف رکھیئے، اور کوشش کیجیئے گا آپ کے رویے میں کوئی تبدیلی نہ نمایاں ہو۔ اس نے مجھے آپ کی نگرانی کرنے کی ذمہ داری سونپی ہے کیونکہ وہ آپ کے انداز میں کچھ الگ محسوس کر چکا ہے۔ بلکہ مجھے تو شک ہے کہ کہیں اسے مجھ پر بھی شک نہ ہو گیا ہو، ہمیں سخت ہوشیار رہنے کی ضرورت ہے۔ کل سے آپ کو اپنا کام شروع کرنا ہے، اور یہاں میں داور یوسف کے خلاف ثبوت جمع کرنے کی کوشش کرونگا، ایسے ثبوت جنہیں کوئی چاہ کر بھی جھٹلانہ سکے۔" براؤن کا گہبیر لہجہ فرض کے احساس سے پر تھا۔

"ٹھیک۔۔۔" لمبے توقف کے بعد کھر درے انداز میں وہ پھر مختصر آہولی تھی۔

"آپ ٹھیک ہیں؟" براؤن اس کا انداز محسوس کر کے چونکا۔

"آپ کو کیا؟؟؟" وہ بے وجہ ہی لڑنے کو تیار ہوئی۔

"میں نے صرف آپ کو ایک کر منل سے بچانا چاہا ہے۔ ایسا کر منل شخص جس کا

باپ آپ کے باپ کا قاتل ہے!" براؤن نے ناجانے کیوں اپنا دفاع کرنے کی

کوشش کی تھی۔



"میں اب فون رکھ رہی ہوں، میری طبیعت خراب ہے، خدا حافظ میجر!" چڑ کر کہتے ہوئے اس نے رابطہ منقطع کیا اور سرتکے پر پٹخ دیا۔

جب سے اسے داور کی حقیقت پتا چلی تھی، وہ اپنے ہی احساسات سمجھنے سے قاصر ہو گئی تھی۔ اسے فوراً غصہ آنا چاہیے تھا لیکن وہ خالی خالی سی ہو گئی تھی۔ اسے باسط کا ہی ساتھ دینا تھا، باسط کا مقصد نیک تھا، اس نے حامی بھر بھی لی تھی لیکن اب عجب شش و پنج کا شکار تھی۔

شاید زندگی میں کبھی اس نے چاہے جانے کا احساس نہیں چکھا تھا، داور نے اسے یہ احساس دلایا تھا اور بڑی شدت سے دلایا تھا، شاید یہی وجہ تھی کہ وہ داور سے اتنی شدید نفرت نہیں کر سکی تھی جتنی وہ خاور یوسف سے کرتی تھی۔

آنکھ کے کنارے سے بہتی گرم نمکین پانی کی دھار صاف کر کے اس نے خود کو سمجھانے کی کوشش کی تھی کہ داور یوسف نفرت کے ہی قابل ہے، وہ اپنے باپ سے کم ہر گز نہیں ہے۔ خاور یوسف نے اگر اس کے باپ کو مارا تھا تو داور یوسف نے بھی نا جانے کتنے بے گناہوں کی جان لی تھی۔

"ہیٹ یو داور یوسف!" نیند کی وادی میں اترنے سے پہلے وہ کھوکھلے سے انداز میں بڑبڑائی تھی

دروازے پر دستک ہوئی تو چٹائی پر دیوار سے ٹیک لگائے الحاف لیٹے بیٹھی قرین نے اکتا کر دروازے کی طرف دیکھا تھا جبکہ نسیم بیگم کچن سے نکل کر دروازے کی طرف بھاگی تھیں، یہ وقت تینوں بچوں کے اسکول سے لوٹنے کا تھا، ان کا خیال تھا تینوں بچے ہی ہونگے لیکن دروازے کے باہر داور کو بھیننی بھیننی خوشبو والے خوشنما پھولوں کا بکے تھامے کھڑا دیکھ کر وہ دنگ سی رہ گئیں۔

"آ۔۔۔ ارے احمر بیٹا، اندر آؤ، یوں اچانک!" دروازہ پورا کھول کر انہوں نے اسے اندر آنے کا راستہ دیا تھا۔ وہ کچھ جھجکتے ہوئے اندر آیا پھر یاد آنے پر سلام بھی کر ڈالا

"وعلیکم سلام، جیتے رہو خوش رہو۔ آؤ بیٹھو۔" نسیم بیگم نے اس کے لیے وہی اکلوتی بان کی کرسی لا کر رکھ دی۔ داور کچھ جھینپ سارہا تھا۔ اسے کہاں عادت تھی ایسے گھریلو ماحول اور مہمان نوازیوں کی۔

ایک دوسرے کا حال چال پوچھ کر نسیم بیگم چائے کا کہہ کر کچن میں چلی گئیں جبکہ داور اپنے گھٹنوں پر کمینیاں ٹکا کے تھوڑا آگے کو ہو کر مکمل طور پر اس کی جانب متوجہ ہوا تھا جو اس کی آمد کے بارے میں بالکل بھولے بیٹھی تھی اور اب اچانک آجانے پر جزبز ہو رہی تھی۔

"کیسی ہو؟" وہ مسکرا رہا تھا لیکن آنکھیں ایکسرے کر رہی تھیں۔

"اب کافی بہتر ہوں۔ بخار اتر گیا ہے بس تھوڑی کمزوری ہو رہی ہے۔" دھیمی آواز میں نظریں چرا کر بتاتے ہوئے وہ اس وقت ساکت رہ گئی تھی جب داور نے اپنے مضبوط ہاتھ کی پشت اس کی پیشانی پر رکھ دی تھی۔ قمرین کا بخار واقعی اتر چکا تھا لیکن داور لب بھینچے سنجیدہ نظروں سے اسے دیکھتا رہا تھا۔

"کیا ہوا؟ اتنی بری شکل کیوں بنائی ہوئی ہے؟" بمشکل مسکراتے ہوئے وہ بدقت بولی تھی۔

"جیسی تم ہو، تمہیں میرا ہاتھ فوراً جھٹک دینا چاہئے تھا لیکن تم نے۔۔۔۔۔"

"اف او احمہ! جاسوسی فلمیں ذرا کم دیکھا کرو۔ ہر چیز کو مشکوک نظروں سے دیکھ رہے ہو۔ ایسا لگ رہا ہے جیسے تم کوئی خفیہ ایجنٹ ہو۔ اگر تم ایسے ہی چھوٹی چھوٹی چیزوں کو نوٹ کر کے شک کرتے رہے تو میں نہیں کرونگی تم سے شادی۔ لو لنگڑے کے ساتھ گزارا ہو سکتا ہے لیکن شکی آدمی کے ساتھ نہیں۔" یکدم ہی سنبھل کر وہ اپنے پہلے سے انداز میں بولی تو داور بس مسکرا کر رہ گیا۔ اس کی چھٹی حس بہت تیز تھی جو اسے کچھ غلط یا غیر معمولی ہونے کا احساس شدت سے دلا رہی تھی لیکن کیا؟

وہ قمرین سے کس طرح اگلو اتا؟ نہ قمرین سے اس کی دشمنی تھی کہ تشدد کر ڈالتا نہ ابھی اتنا قریبی تعلق تھا کہ پیار محبت سے اگلو لیتا۔۔۔ اس کی خاموش نظروں سے

قمرین کو الجھن ہونے لگی، اس سے پہلے کہ وہ گھبراہٹ میں کچھ الٹا سیدھا کر دیتی، نسیم بیگم چائے کی ٹرے اور شامی کباب لیے چلی آئیں۔ پھر چائے کا دور شروع ہوا، نسیم بیگم اور داور شادی کی تیاریوں کے متعلق ہی بات کرتے رہے جبکہ قمرین اپنا اعتماد بحال کرنے کے جتن کرتی رہی تھی۔

چائے ختم کر کے داور نسیم بیگم سے مخاطب ہوا تھا۔ "آئی! کیا میں قمرین کو اپنے ساتھ آؤٹنگ پر لے جاؤں۔ اس کی طبیعت کچھ بہل جائے گی اور ڈاکٹر کو بھی چیک کروالینگے۔"

"سمجھایا تو تھاناں تمہیں، اب ٹھیک ہوں، ڈاکٹر وغیرہ کی ضرورت نہیں ہے۔ آرام کرونگی تو ٹھیک ہو جاؤں گی، آؤٹنگ کا موڈ بالکل نہیں۔ پیچھے کیوں پڑ گئے ہو؟" نسیم بیگم کے کچھ کہنے سے پہلے ہی قمرین بول اٹھی، انداز میں اتنی قطعیت اور بد لحاظی تھی کہ جہاں داور کی کشادہ پیشانی پر شکنوں کا جال بچھ گیا تھا وہیں نسیم بیگم بھی کچھ لمحوں تک حیران سی اسے دیکھتی رہ گئی تھیں، پھر سنبھل کر داور سے گویا ہوئی تھیں۔

"بیٹا اس کا دماغ بخار کی حالت میں بالکل آؤٹ ہو جاتا ہے، توجہ مت دو، اور ابھی اس کی طبیعت بھی اجازت نہیں دے رہی، آرام کرنا زیادہ مناسب ہے۔" اگرچہ داور کے تاثرات نے انہیں پریشان کیا تھا لیکن وہ قمرین کو زبردستی بھی داور کے

ساتھ نہیں بھیج سکتی تھیں۔ داور کی ناراضگی 'قمرین کی طبیعت سے زیادہ بڑھ کے تو نہیں تھی ان کے لیے۔

"او کے آنٹی، اجازت دیں اب مجھے، خدا حافظ۔" کچھ پل قمرین کو تیز نظروں سے گھورنے کے بعد وہ تیزی سے دروازے کی طرف بڑھ گیا تھا۔ اس نے جس انداز میں داخلی دروازہ کھولا تھا وہ اس کے اندرونی خلفشار کا بھرپور اظہار کر رہا تھا۔ تیز تیز قدموں سے اپنی گاڑی کی طرف بڑھتے ہوئے اس نے دروازہ کھولا اور دھپ سے ڈرائیونگ سیٹ پہ بیٹھ گیا۔ سٹیئرنگ پر زوردار مکامار کر اس نے سگریٹ نکالی اور لبوں سے لگا کر سلگائی تھی۔

"کیا چھپا رہی ہے وہ مجھ سے؟ کیسے اگلاؤں؟ کہیں اسے سچ تو پتہ نہیں چل گیا؟ لیکن کیسے؟ کیسے؟؟ ڈیم اٹ، کیسے؟؟" لبوں میں سگریٹ دبائے اس نے کار اسٹارٹ کرنے کی نیت کی ہی تھی کہ شال میں لیٹی قمرین کو اپنی کار کی طرف تیز تیز قدموں سے آتے دیکھ کر وہ ساکت سا رہ گیا تھا۔

"گاڑی کا دروازہ کھولو۔" گاڑی مکمل بند ہونے کی وجہ سے داور قمرین کی آواز تو نہیں سن سکا تھا لیکن اشارہ ضرور سمجھ گیا تھا۔ تیزی سے اس نے فرنٹ ڈور کھولا تھا اور قمرین کے بیٹھنے پر اپنے چہرے پر ہاتھ پھیر کر تاثرات نارمل کرنے کی کوشش کرنے لگا تھا۔ دسری طرف قمرین تھی جو اس بیش قیمت گاڑی میں داور یوسف کے

پہلو میں جگہ سنبھالنے کے بعد کافی گھبراہٹ میں مبتلا ہو گئی تھی۔ اپنے اپنے احساسات پر کنٹرول کرتے ہوئے دونوں نے ایک دوسرے کی طرف دیکھا اور نظریں ملنے پر سر جھٹک کر بے اختیار ہی ہنس دیے۔

"اب کیوں آئی ہو؟" ابرو اٹھائے داور مصنوعی خفگی سے بولا تھا۔

"تم جو اتنا برا منہ بنا کر چلے آئے تھے۔" وہ ہلکا سا مسکرائی۔

"مجھے منانے آئی ہو؟" وہ خوش فہمی کا شکار ہوا۔ فی الحال اس نے اپنے ذہن سے تمام خدشات اور شکوک و شبہات جھٹک دیے تھے۔ قرین کی سنگت میں گزرتے ان لمحات کو وہ پوری طرح جینا چاہتا تھا۔

"جی نہیں، پوچھنے آئی ہوں کہ تمہیں ہو کیا گیا ہے؟ جب تک بھاؤ نہیں دیتی تھی، تب دن کو رات کہہ دیتی تو تب بھی تم اتفاق کر لیتے۔ اور اب جب راضی ہو گئی ہوں تو اتنا شک؟ جب ذرا اعتبار نہیں تو شادی کیوں کر رہے ہو؟ ایسے تو زندگی نہیں گزر سکتی ناں۔ اگر کوئی بات چھپا بھی رہی ہوں تو تمہیں مجھے سپیس دینا چاہیے۔ ہر بات ہر کسی کو نہیں بتائی جاسکتی ناں۔ کچھ الجھنیں ہوتی ہیں انسان کی بالکل ذاتی۔" وہ بہت نرمی سے سمجھا رہی تھی، شاید اپنے رویے کا ازالہ کر رہی تھی۔ اسے کسی صورت داور کو شک نہیں ہونے دینا تھا!



"اور رہی بات ہاتھ جھٹک دینے کی تو وہ میں اس صورت جھٹکتی جب تم سے میرا کوئی تعلق نہ بنا ہوتا۔ اب تو ایک رشتہ ہے ناں تم سے میرا؟ اپنے اپنوں کے لیے اور پرایوں کے لیے میں مختلف ہوں۔ اس تعلق کے بعد تم مجھے جتنا جانتے جاؤ گے اتنا چو نکتے جاؤ گے، سو اپنی آنکھوں پر سے یہ بے وجہ بندھی شک کی پٹی اتار دو۔" اپنائیت سے لبریز لہجے میں بولتے ہوئے قمرین پر انکشاف ہوا تھا کہ وہ ایک اچھی اداکارہ تھی۔

سلگتی سگرٹ انگلی سے مسل کر بجھانے کے بعد داور نے گاڑی سے باہر پھینک دی اور شیشہ واپس چڑھاتے ہوئے گردن موڑ کر بغور قمرین کی طرف دیکھا۔ قمرین نے اپنی تمام ہمت مجتمع کر کے تاثرات پر کنٹرول رکھنے کی کوشش کی تھی اور کافی حد تک کامیاب بھی ہو گئی تھی۔

داور کے دیکھنے پر اس نے مسکراہٹ کو کچھ اور وسعت دی تھی جب اچانک داور نے اس کا گود میں دھرا ہا تھ تھام لیا تھا۔ قمرین کے چہرے پر ایک رنگ سا آ کر گزرا تھا جو داور کی نظروں سے پوشیدہ تو نہیں رہا تھا لیکن وہ نظر انداز کر گیا تھا، شاید شک کی پٹی کھولنے کا فیصلہ کر لیا تھا اس نے، لیکن۔۔۔۔۔

"مانو! میں نے اپنے بہت قریبی دوستوں سے دھوکا کھایا ہے۔ بہت نزدیک تھے وہ لوگ میرے، میرے دل کے! مجھے دھوکے سے نفرت ہے، جو جتنا دل کے

نزدیک ہوتا ہے اس کا دیادھو کا اتنا ہی تکلیف دہ ثابت ہوتا ہے۔ دشمنی بھی نبھانی ہو  
قمرین! تو سینہ ٹھونک کر نبھاؤ۔ "اس کے ہاتھ کی دودھیا پشت پر اپنا انگوٹھا سہلاتے  
ہوئے وہ اپنی تیز نظروں سے اس کی پھیلی ہوئی آنکھوں میں جھانک رہا تھا۔ قمرین  
نے اپنا ہاتھ چھڑوانا چاہا لیکن داور کی گرفت مضبوط تھی۔

"کیا مطلب ہوا اب اس بات کا؟" قمرین نے حتی المقدور انداز نارمل رکھنے کی  
کوشش کی تھی۔

جواباً داور کتنی ہی دیر تک چپ چاپ اسے دیکھتا رہا پھر اس کے ہاتھ کی پشت پر اپنے  
لب رکھ کر اسے ساکت کرتا گویا ہوا تھا۔ "آئی لویو! آئی ریلی لویو۔۔۔۔۔ مجھے  
ابھی خود بھی اپنی محبت کی شدت کا اندازہ نہیں ہے تو میں تمہیں کیا بتاؤں کہ کتنی  
محبت ہے مجھے تم سے؟ بس اتنا کہنا کافی ہو گا کہ اگر میری محبت نفرت میں بدلی تو  
بہت تباہی ہو گی۔ مجھے کبھی دھوکا مت دینا، کبھی نہیں۔۔۔۔۔!" اس کے ہاتھ پر لمحہ  
بھر کے لیے گرفت مضبوط کر کے اس کا ہاتھ چھوڑتا وہ گاڑی اسٹارٹ کرتے ہوئے  
یکدم بالکل نارمل انداز میں پوچھنے لگا۔ "ڈاکٹر کے پاس چلیں پھر لانگ ڈرائیو پہ؟  
کیا خیال ہے؟"

"ڈاکٹر کے پاس چلنے کی ضرورت واقعی نہیں ہے، لانگ ڈرائیو کا بھی موڈ نہیں ہے، تم مجھے اپنا گھر دکھاؤ گے؟" لمبے توقف کے بعد قمرین بھی نارمل انداز میں گویا ہوئی تھی، یوں جیسے کچھ دیر پہلے کچھ ہوا ہی نہ ہو۔

داور کو ذرا امید نہیں تھی وہ اس سے گھر دیکھنے کی بات کرے گی۔ ایک پل کو حیران ہونے کے بعد اس نے مسکرا کر سر اثبات میں ہلادیا تھا۔

قمرین جانتی تھی وہ اسے یوسف مینشن میں کبھی لے کر نہیں جائے گا، وہ اسے اپنے اسی گھر لے کر جائے گا جہاں دنیا والوں کی نظر میں احمریزدانی رہتا تھا، دوسری طرف براؤن تھا جو یوسف مینشن میں داور کی لمبی غیر حاضری پر کچھ ناپکچھ تو کر ہی سکتا تھا۔ اسے اب ناصر ف داور کو یوسف مینشن سے دور رکھنا تھا بلکہ اسے اس کا فون استعمال کرنے سے بھی روکنا تھا جس کے ذریعے وہ یوسف مینشن میں لگے خفیہ کیمروں کی مدد سے ہر تھوڑی دیر بعد یوسف مینشن کی خبر لیتا رہتا تھا۔ یہ سب اسے براؤن نے ہی سمجھایا تھا۔

گاڑی اپنے سفر پر روانہ ہو چکی تھی۔ ایک دوسرے کی سوچوں سے بے خبر وہ تمام تمام سفر کے دوران خاموش ہی رہے تھے۔

👑👑👑Novelistan👑👑👑

گھر کی پر شکوہ عمارت کو یک ٹک دیکھتے ہوئے قمرین چونک کر اس کی جانب متوجہ ہوئی تھی جو اپنا فون کوٹ سے نکال رہا تھا، ہوٹل میں بیٹھے ہونے کے دوران بھی وہ کئی بار فون نکال کر چیک کیا کرتا تھا، یہ کوئی اتنی غیر معمولی حرکت نہیں تھی کہ وہ چونکتی لیکن اب کی بات اور تھی۔ جلدی سے اس نے داور کا بازو تھاما اور آگے بڑھتے ہوئے گویا ہوئی۔

"تمہارا گھر بہت خوبصورت ہے۔"

"تمہارے آنے سے مجھے بھی لگ رہا ہے۔" داور مدھم سا مسکرایا تھا۔  
"کتنی گر لفرینڈز ہیں تمہاری؟" اس کا بازو ہنوز تھامے اس نے گردن موڑ کے پوچھا تھا۔

"ایک بھی نہیں" کہو نگا تو تم یقین نہیں کرو گی۔" اپنا بازو چھڑوا کر موبائل کی جانب دوبارہ متوجہ ہوتا وہ بولا تھا۔ قمرین انگلیاں چٹخا کے رہ گئی تھی، ہر وقت تو وہ اسے نہیں ٹوک سکتی تھی نا۔ دوسری طرف داور موبائل کو کچھ دیر تکتے رہنے کے بعد مطمئن ہوتا مکمل طور پر اس کی جانب متوجہ ہو گیا تھا۔

"آفلورس نہیں! جیسے تم باتیں بناتے ہو، بندی لبھانا کچھ مشکل نہیں ہو گا۔"  
بروقت سنبھل کر کہتی قمرین آگے بڑھی تھی۔

"لیکن میں نے تمہارے علاوہ کسی "بندی" سے ایسی باتیں نہیں کیں۔" لفظ "بندی" پر زور دے کر اپنا دفاع کرتا اور اس وقت گڑ بڑا کر رہ گیا تھا جب قمرین بولی تھی۔

"بندے سے کری ہیں یعنی؟ ایہہ، گندے!"  
"کافی بیہودہ ہوں تم۔" بھاری بھر کم قیمتی لکڑی کا دروازہ کھول کر وہ سائڈ ہوا اور اسے اندر جانے کا اشارہ کیا۔

بیش قیمت سامان سے بھرا گھر ویسا ہی تھا جیسا داور یوسف کا گھر ہونا چاہیے تھا! دلچسپی سے اطراف کا جائزہ لیتے ہوئے وہ بے اختیار ہی کشادہ بالکونی میں چلی گئی تھی۔ گہری گہری سانسیں بھر کر لان میں لگے پھولوں کی خوشبو اپنی سانسوں میں اتارتے ہوئے وہ یکدم جیسے نیند سے جاگ کر خفیف سی ہو کر مڑی تھی۔ بالکونی کے دروازے سے پشت ٹکائے کھڑا داور اس کے دیکھنے پر مسکرا دیا۔

"گرا چھا لگانا؟" چھوٹے چھوٹے قدم اٹھاتا وہ اس کے پہلو میں آن کھڑا ہوا تھا۔  
"بہت۔۔۔" قمرین کے مختصر جواب میں کافی زیادہ پسندیدگی جھلک رہی تھی۔  
"اور گھر والا؟" چہرہ ٹیڑھا کر کے داور نے ابرو اچکائی۔  
"وہ بس سو سو ہے۔" ناک سکیر کر کہتی وہ داور کو ہنسنے پر مجبور کر گئی تھی۔

پھر چند لمحے یو نہی دے پاؤں سرک گئے تھے جب داور نے گہری سانس بھر کر سر اٹھا کے اسے دیکھا اور دیکھتا ہی رہا "قمرین کے چونک کر دیکھنے پر بھی اس نے نظروں کا زاویہ نہیں بدلاتا تھا۔

"کیا ہوا؟" قمرین کے جھنجھلا کر پوچھنے پر داور نے ابرؤں سے ایک طرف اشارہ کیا۔ قمرین نے الجھن بھری نظریں اس طرف کو اٹھائی تھیں لیکن وہاں کچھ غیر معمولی نہیں پایا تھا، ہاں بلند و بالا ایک عمارت ضرور تھی جو اونچے اونچے درختوں کے درمیان سے بڑی شان سے جھانک رہی تھی۔ اس طرف سے نظریں پھیر کر قمرین نے دوبارہ داور کی طرف دیکھا تو وہ مسکرا دیا اور ذرا آگے کو جھکا۔ "وہ عمارت جانتی ہو کس کی ہے؟" دھیمی آواز سرسراتی ہوئی تھی۔ سانس روکے قمرین نے سر نفی میں ہلا دیا۔

"وہ یوسف مینشن ہے!!" وہ جتنے آرام سے بولا تھا قمرین اتنی ہی بری طرح چونکی تھی۔

"یوسف مینشن! خاور یوسف کا مینشن جہاں اب داور یوسف رہتا ہے۔ بقول تمہارے تمہارا دشمن اول!" سگریٹ نکال کر سلگاتے ہوئے وہ اب قمرین کی طرف نہیں دیکھ رہا تھا لیکن قمرین کی نظریں اسی کے چہرے پر جمی تھیں۔ "اتنا پریشان کیوں ہو رہی ہو؟ میں صرف تمہیں بتا رہا ہوں۔"



قمرین کے سمجھ نہیں آیا جواب میں کیا کہے، داور کا رویہ عجیب سے عجیب ترین ہوتا جا رہا تھا۔ وہ داور کی طرف سے رخ موڑ کر اس اونچی عمارت کو تکتے لگی۔ پیچھے کھڑا داور کچھ دیر تک اس کی پشت کو گھورتا رہا، پھر سر جھٹک کر بالکونی سے باہر نکل گیا۔ قمرین نے کب کی رو کی سانس خارج کی اور ایک آخری نگاہ عمارت پر ڈالتی خود بھی بالکونی سے نکل گئی۔

\*\*\*\*\*

\*\*\*\*\*

جب سے اسے قمرین کا پیغام ملا تھا کہ وہ داور کو مصروف رکھنے کی کوشش کرے گی، وہ بہت محتاط انداز میں داور کے آفس کا جائزہ لے رہا تھا۔ محتاط اس لیے کہ اسے قمرین پر اتنا بھی بھروسہ نہیں تھا کہ وہ مکمل طور پر داور کو یوسف مینشن کی طرف سے بے پروہ کر دے گی۔

کچھ پرانی فائلز کا جائزہ لیتے ہوئے وہ موبائل کے گنگناتے پر اس کی طرف متوجہ ہوا تھا۔ کال کرنے والے کا نام پڑھ کر اس کے سانولے چہرے کے پرکشش نقوش بگڑ گئے تھے۔

"کہیے؟" براؤن کا انداز سرد تھا۔

"میں کیا کہوں ہیں؟ تم تین مہینوں سے جھک ہی مار رہے ہو بیٹا۔ ایک ثبوت جو تم داور کے خلاف لے کر آئے ہو؟ اگر کچھ نہیں کر سکتے تو بتادو۔ میں مزید صبر نہیں کر سکتا۔ اندازہ بھی ہے 'مجھ پر کہاں کہاں سے دباؤ ڈالا جا رہا ہے؟ میری عزت اور میرا عہدہ' دونوں خطرے میں ہیں۔ اگر تم۔۔۔"

"بکو اس بند کرینگے اپنی؟" براؤن کا لہجہ جتنا دھیمہ تھا انداز اور الفاظ اتنے ہی گستاخ تھے۔

"میں آپ کو بتا چکا ہوں ہم منزل سے زیادہ دور نہیں ہیں، اور اس دوران ہمیں مزید احتیاط اختیار کرنے کی ضرورت ہے۔" اس کی کشادہ پیشانی شکنوں سے پر تھی۔ ڈھونڈ ڈھانڈ کا عمل ہنوز جاری تھا۔

"پتہ نہیں بھئی اور کتنا وقت لگے گا۔ بس تم یہ یاد رکھنا اگر ایک مہینے کے اندر داور یوسف ہماری پکڑ میں نہ آیا تو تم ہماری گرفت میں ہونگے، اور اگر ہم داور یوسف کو پکڑنے میں کامیاب ہو جاتے ہیں تو داور یوسف کی کرسی، اس کے تمام اختیارات تمہارے ہونگے!!" دوسری طرف موجود شخص اسے بچوں کی طرح لالچ دے رہا تھا۔ براؤن کی سیاہ روشن آنکھیں بے اختیار داور کی کرسی کی طرف اٹھی تھیں۔ اس کے لبوں پر مسکراہٹ ابھر کر معدوم ہوئی تھی۔

"میرے ہاتھ داور یوسف کی بہت بڑی کمزوری لگ گئی ہے۔ میں پر یقین ہوں، ایک مہینے کے اندر اندر داور یوسف سلاخوں کے پیچھے اور میں اس کرسی پہ موجود ہونگا۔" کرسی کی پشت تھپتھپاتے ہوئے وہ چور نظریں اطراف میں ڈال لیتا تھا۔ نہ جانے وہ کیمرے کہاں موجود تھے۔ چاہ کر بھی براؤن اس کرسی پر بیٹھ نہیں سکتا تھا۔ "کونسی کمزوری؟" دوسری طرف موجود ایس پی صاحب کھٹکے تھے۔

براؤن کی نظروں میں قمرین کا سراپا لہرایا تھا لیکن اس نے قمرین کا ذکر کرنا مناسب نہیں سمجھا تھا۔ "اب ہر بات میں آپ کو نہیں بتا سکتا۔ مجھے میرا طریقہ اور مہرہ استعمال کرنے دیجئے۔"

"کہیں تم اس چکر میں کسی معصوم کو تو نہیں پھنسا رہے؟" ایس پی صاحب بھی اب بچے تو نہیں تھے۔ فوراً چونک کر بولے تھے۔

"آپ ٹینشن مت لیں، بہت ہی کوئی اصول پرست تو آپ بھی نہیں ہیں۔ آپ کی اپنی حالت یہ ہے کہ ایک مجرم کو پکڑنے کے لیے دوسرے مجرم کا سہارا لے رہے ہیں۔" ہنوز دھیمی آواز اور وہی مذاق اڑاتا انداز۔ ایس پی صاحب لب بھینچ کے رہ گئے تھے۔ دل شدت سے چاہا تھا کہ براؤن کا سیاہ چہرہ تھپڑوں سے اور سیاہ کر دیں۔ "اب میں فون رکھتا ہوں۔ اور ہاں! ہر تھوڑی دیر بعد مجھ سے رابطہ مت کیا کریں، مسئلہ کھڑا ہو سکتا ہے۔" حکمیہ انداز میں کہہ کر براؤن نے ان کی مزید سننے بغیر رابطہ

منقطع کیا اور دوسری دراز کی طرف بڑھا ہی تھا کہ آفس کا دروازہ کھلنے پر چونک کر مڑا تھا۔

پیچھے داور تھا جو اسے چبھتی ہوئی نظروں سے دیکھتے ہوئے اپنی کرسی کی طرف بڑھنے لگا اور سکون سے کرسی پر بیٹھنے کے بعد ٹانگ پر ٹانگ رکھے کرسی دھیرے دھیرے دائیں بائیں گھماتا بغور براؤن کو تنکے لگا جو کمال مہارت سے اپنے تاثرات چھپائے مودب سا کھڑا ہو گیا تھا۔

"میری غیر موجودگی میں یہاں کیا کر رہے ہو براؤن؟" سرد سنجیدہ انداز پر براؤن کھنکھار کر رہ گیا تھا۔

"یو نہی چیک کرنے آیا تھا سر! آپ کافی دیر ہو گئی، مینشن نہیں آئے تو۔۔۔۔۔" سنبھل کر جواب دیتے ہوئے براؤن اس وقت چونک گیا تھا جب پہلوانوں جیسی جسامت کے حامل تین گارڈز باری باری آفس میں داخل ہوئے تھے۔

"براؤن! آئی ایم سوری، لیکن جب تک قمرین میری زندگی میں شامل نہیں ہو جاتی تمہیں قید کا ٹی پڑے گی۔ میں قمرین کے اقرار کے بعد سے بہت مشکوک رہنے لگا ہوں نا جانے کیوں؟ میری چھٹی حس بار بار کوئی سگنل دے رہی ہے مجھے! مجھے تمہاری وفاداری پر شک کرتے ہوئے افسوس ہو رہا ہے مگر۔۔۔۔۔ مجھے میری

زندگی اور قمرین سے بڑھ کر عزیز کچھ نہیں ہے، تم بھی نہیں۔۔۔! زیادہ کچھ نہیں بس تھوڑی سی چھان بین ہوگی، اور مجھے یقین ہے سب کلیئر نکلے گا اور آئی ہوپ ہم جلد ملیں گے، بائے۔"

"سر! سر آپ ایسا کیسے کر سکتے ہیں؟ مجھ پر شک کر رہے ہیں آپ؟؟ میں نمک حرام نہیں ہوں، مجھے یاد ہیں خاور یوسف کے تمام احسانات۔ مر کر بھی نہیں بھول سکتا میں، آپ مجھ پہ شک کیسے کر سکتے ہیں؟ سریہ غلط کر رہے ہیں آپ۔ داور سر۔۔۔۔۔" براؤن لاکھ پھر تیل تھا لیکن اپنے سے زیادہ پھر تیلے تین تین لوگوں کا مقابلہ بغیر کسی ہتھیار کے نہیں کر سکتا تھا۔ منٹ سے بھی کم وقت میں ان لوگوں نے براؤن سے فون اور گن سمیت اور بھی بہت بہت سے چھوٹے موٹے ہتھیار چھین کر ٹیبک پر دھردیے تھے۔ اب وہ اسے گھسیٹ کر آفس سے باہر لے جا رہے تھے جبکہ براؤن ان کی گرفت میں بری طرح مچل رہا تھا۔ "چھان بین" سے داور کی کیا مراد تھی اسے بخوبی علم تھا۔

ہنوز کرسی پر جھولتے ہوئے داور سنجیدہ نظروں سے براؤن کو دیکھتا رہا تھا پھر براؤن کے چلے جانے کے بعد اس نے براؤن کا دوسرا فون اٹھایا تھا جو وہ کم ہی استعمال کرتا تھا۔ فون پر لاک لگا تھا۔ براؤن کے فنگر پرنٹ کی ضرورت تھی، یہ

کوئی اتنا مشکل کام نہیں تھا۔ فون ٹیبل پر واپس رکھنے کے بعد وہ اپنی نم نظریں غیر مرنی نقطے پر جما کر خاموش سا ہو گیا۔ بالکل خالی خالی سا !

"کوئی کسی کا وفادار نہیں ہوتا، مجبوری ہوتی ہے یہ چا کری بس۔۔۔۔۔ درست کہتا تھا سلیمان شیخ! جاتے جاتے ایک اچھا سبق دے گیا۔ ہا۔۔۔۔۔ مانو ڈارلنگ تم بس دعا مانگو کہ کہیں تم اس سب میں ملوث نہ نکل آؤ۔" کرسی سے اٹھ کر وہ کھڑکی میں جا کھڑا ہوا تھا، دو منزلہ خوبصورت مکان 'اونچائی پر ہونے کی وجہ سے وہ آسانی دیکھ سکتا تھا۔ اس گھر میں قمرین کی سنگت میں گزر اوقت بہت خوبصورت نہیں تھا تو ناخوشگوار بھی نہیں تھا۔ اسے اس کے شک نے الجھائے رکھا تھا تو قمرین "شاید" اپنی بیوی کی وجہ سے گم صم سی رہی تھی۔۔۔

کافی دیر تک وہاں کھڑا وہ "یزدانی ہاؤس" کو تکتا رہا تھا۔ باہر پھیلا رات کا اندھیرا بڑھتا جا رہا تھا۔

گہری سانس بھر کر داور واپس کرسی پہ جا بیٹھا تھا۔ انٹرکام پر کافی کا آرڈر دے کر وہ دھیرے دھیرے اپنی کنپٹیاں دبائے لگا۔ سلیمان شیخ اور جنید چوہدری کی غداری کے بعد براؤن کے حوالے سے ملی گئی کچھ خبروں نے اسے سخت پریشان کر دیا تھا۔ نہ جانے اسے کمزور سمجھ کر اس کے اپنے ساتھی اس طرح، ایک کے اوپر ایک غداری کر رہے تھے یا اس کے باپ نے بھی ایسے دھوکے سہے تھے؟ اگر واقعی اس



کا باپ بھی اپنوں کے دھوکے سہ چکا تھا اور پھر بھی کمزور نہیں پڑا تھا تو  
واقعی۔۔۔۔۔ اس کا باپ بہت مضبوط تھا اور وہ اپنے باپ کے مقابلے میں کچھ بھی  
نہیں تھا، کیونکہ وہ ہرٹ ہو رہا تھا!

Novelistan

داور جب تہہ خانے کے اس کمرے میں داخل ہوا جہاں براؤن رسیوں میں جکڑا  
موجود تھا ایک پل کے لیے گم صم سارہ گیا تھا۔ بے پناہ تشدد کے باوجود براؤن  
غدار کے جرم سے انکاری ہو رہا تھا اور یہ بات داور کو تشویش میں مبتلا کر رہی تھی  
۔ کہیں اس نے براؤن پر بے جاشک تو نہیں کیا؟ ہو سکتا ہے لوگوں نے ان کے  
درمیان پھوٹ ڈلوانے کے لیے یہ افواہ پھیلائی ہو، لیکن نہیں۔۔۔۔۔ جب تک وہ  
ہر طرح سے مطمئن نہیں ہو جاتا وہ براؤن پر بھروسہ نہیں کر سکتا تھا!  
ٹھنڈی سانس بھرتا وہ براؤن کے قریب پہنچا تھا۔ براؤن کی حالت تشدد کے باعث  
قابل رحم ہو رہی تھی۔ سر جھٹک کر داور نے ہاتھ میں موجود براؤن کا فون سامنے  
کیا اور براؤن کا ہاتھ پکڑ کر اس کے فنگر پر نمٹس کے زیرے فون کالا کھولا اور رخ  
موڑ کر کال ہسٹری وغیرہ کا جائزہ لینے لگا۔ گنتی کے چند کانٹیکٹس ہی موجود تھے اس  
فون میں جو مکمل نام کی جگہ کو ڈورڈز میں محفوظ تھے۔

اب وہ میسجز کی طرف بڑھا اور "Beauty" کے نام سے محفوظ کانٹیکٹ کی طرف سے آج ہی بھیجے گئے واحد پیغام کو دیکھ کر ٹھٹھک سا گیا۔ ایک رنگ سا آکر گزرا تھا اس کے وجہہ چہرے پر، اور فون پر گرفت مضبوط ہو گئی تھی۔

"میں داور کے ساتھ جا رہی ہوں، کوشش کروں گی اسے مصروف رکھوں اور فون بھی نہ استعمال کرنے دوں۔" یہ میسج کس کی طرف سے بھیجا گیا تھا، کون تھی وہ بیوٹی؟ لمحے سے بھی کم کا عرصہ لگا تھا داور کو سمجھنے میں۔ مزید اس کا کچھ چیک کرنے کا دل نہیں کیا اور وہ اگلے ہی پل بے ساختہ ہنس دیا اور پھر ہنستا ہی چلا گیا۔ ہر گزرتے پل کے ساتھ اس کی ہنسی میں شدت آتی جا رہی تھی جس کی آواز براؤن کو ہوش کی دنیا میں لے آئی تھی، اس سے پہلے کہ وہ کچھ کہتا داور ہنسی کنٹرول کر کے پوچھنے لگا۔

"مہینے لگے تھے اس "بیوٹی" کا اعتماد جیتنے میں، تم نے ایسا کیا کہہ دیا کہ یہ ایک ہی دن میں تم پر اعتبار کر کے میرے خلاف چالیں چلنے لگی؟" بات کی شروع میں وہ مسکرا رہا تھا لیکن بات کے اختتام پر اس کے لہجے میں حسد اور شدید قسم کی ناگواری جھلکنے لگی تھی۔

براؤن اس سوال کے جواب میں کچھ بھی نہ کہہ سکا، کیونکہ اسے اندازہ ہو گیا تھا کہ کچھ بھی کہنے کا فائدہ نہیں ہونا تھا۔ سارے رازوں سے پردہ اٹھ چکا تھا۔ داور بغیر کسی وجہ کے تو اس پر اتنا شدید قسم کا تشدد نہیں کروا سکتا تھا، اور اب تو وہ قمرین کے

بارے میں بھی جان گیا تھا۔ براؤن کے خاموشی سے سر جھکا لینے پر داور افسوس سے سر ہلا کر رہ گیا، پھر چھوٹے چھوٹے قدم اٹھاتا اس کی طرف بڑھا اور پوری قوت مجتمع کر کے ایک تھپڑ براؤن کے چہرے پر رسید کر دیا۔ براؤن کی حالت پہلے ہی خراب ہو رہی تھی، اس تھپڑ نے اسے ایک بار پھر ہوش سے بیگانہ کر دیا لیکن داور نے اپنے دل سے تمام رحم کھرچ کر پھینک دیا تھا۔

"شان!" اس کی اونچی پکار پر شان نامی گاڑد فوراً اندر داخل ہوا تھا۔ "کھولتا ہوا پانی لاؤ۔" اس کی آنکھوں سے جھلکتی سفاکیت دیکھ کر شان کا رنگ فق سا ہوا تھا، اڑے رنگ کے ساتھ سر ہلا کر وہ باہر چلا گیا اور کچھ دیر بعد جب وہ آیا تو اس کے ہاتھ میں بالٹی تھی جس میں موجود پانی تیز دھواں چھوڑ رہا تھا۔

"اسے ہوش دلاؤ۔" شان کو ایک اور حکم دے کر وہ بالٹی کا جائزہ لینے لگا یا شاید خود کو ذہنی طور پر تیار کرنے لگا۔

شان کی کوششوں سے براؤن ہوش میں آ گیا تھا لیکن ہوش میں آتے ہی اس کی نظر بالٹی پر پڑی تھی اور وہ دہشت سے چیخ پڑا تھا۔ سلیمان شیخ اور جنید چوہدری کا خوفناک انجام اسے آج بھی یاد تھا۔

"دیکھیں سر، میں لالچ میں آ گیا تھا، آپ بے شک مجھے قید رکھیں لیکن مجھے ماریں مت، آپ جو پوچھنا چاہیں گے میں بتا دوں گا۔ پلیز میری جان مت لیں، میں ابھی نہیں

مرنا چاہتا۔ "براؤن گڑ گڑایا تھا۔ تکلیف دہ موت کی تکلیف وہ ابھی سے محسوس کر رہا تھا۔

"بتائے گا تو تمہارا باپ بھی! مجھے فوراً اپنے ہر سوال کا جواب چاہیے ورنہ ایک کی جگہ دو اور دو کی جگہ تین بار یہ پانی تم پر ڈالا جائے گا۔" سرد مہری سے کہتے ہوئے داور نے شان کو کوئی اشارہ کیا تو وہ سر ہلا کر بالٹی کے قریب جا کھڑا ہوا۔

"کب سے کر رہے یہ سب؟"

"ڈیڑھ مہینے سے۔"

"کس کے کہنے پر کر رہے تھے یہ سب؟"

"ایس پی رضی خانزادہ!"

"کیوں؟ وجہ؟"

"اس نے مجھ سے وعدہ کیا تھا اگر آپ اس کی پکڑ میں آگئے تو میں آپ کی جگہ سنبھال لوں گا اور وہ اپنے اختیارات کا استعمال کرتے ہوئے میری حفاظت کرے گا۔" براؤن کے جواب پر داور کا فلک شگاف قہقہ بے ساختہ تھا۔

"کیا گارنٹی ہے وہ تمہاری حفاظت کرے گا؟ کل کو تم میری جگہ لوگے، اس پر پھر دباؤ پڑے گا، اس پر نہ سہی کسی اور عہدیدار پر سہی، پھر وہ تمہارے کسی پلے کو یہی لالچ دینگے، یہ سلسلہ یونہی چلتا رہے گا۔ کوئی بڑا مقصد ہوتا تو قبول بھی تھا، یا تمہارا

اپنا دل میری جگہ لینے کا چاہتا تو سمجھ آ جاتا، لیکن۔۔۔۔۔ سخت مایوس کیا ہے تم نے مجھے۔ تم سے اچھے تو وہ سلیمان اور جنید تھے، جو کر رہے تھے اپنے لیے کر رہے تھے، کسی کی باتوں میں نہیں آئے تھے، نان سینس! اور تم نے اس سب میں قمرین کو بھی شامل کرنا چاہا۔۔۔۔۔ "براؤن کے گھنے بال مٹھی میں جکڑ کر داور نے اس کا سر پیچھے کی طرف موڑ دیا، زخم زخم ہوتا براؤن تکلیف سے بلبلا کر رہ گیا تھا۔ جھٹکے سے براؤن کے بال جھوڑ کر داور نے چند قدم پیچھے ہو کر گہری گہری سانسیں لیں پھر دوبارہ اس کے قریب پہنچ گیا۔

"قمرین کو کیوں انوالو کیا؟"

اس سوال کا جواب براؤن فوری طور پر نہیں دے سکا تھا جیھی گرم گرم پانی کی بو چھاڑ زخم زخم وجود کو افیت کی انتہا سے دوچار کر گئی تھی۔ اس کی چیخ پورے کمرے میں گونجی تھی۔

شان ایک بار پھر اس پر پانی پھینکنے کے لیے تیار کھڑا تھا، جب داور نے دوبارہ سوال دہرایا تھا۔ "قمرین کو انوالو کیوں کیا؟"

"مجھے لگتا تھا وہ آپ کی کمزوری ہیں۔ اور انہی کی بات آپ مان سکتے ہیں۔ وہ آپ کو اپنے ساتھ بزی رکھ سکتی تھیں۔۔۔۔۔"

"بلیک مین! وہ میرے دل میں رہتی ہے، اس کی اجارہ داری صرف دل پر ہے،  
حواسوں پر اس کا کوئی زور نہیں ہے، سمجھے؟ میں داوڑ یوسف صرف خاور یوسف کا  
بیٹا ہونے کی وجہ سے نہیں ہوں۔ میرے پاس میری اپنی عقل بھی ہے جو مجھے اس  
مقام پر ٹکائے ہوئے ہے۔" براؤن کی بات کے درمیان ہی چبا چبا کر کہتا وہ کس  
طرح خود کو روک رہا تھا براؤن کی جان لینے سے، یہ وہی جانتا تھا۔

"کیا کہہ کر تم نے اسے اپنے ساتھ ملایا؟ یہ تو نہیں کہا ہو گا کہ مجھے داور یوسف کی جگہ چاہیے؟" استہزاسے پوچھتا وہ براؤن کے بالکل قریب ہو کر اس کے سامنے جھکتا بغور اس کا چہرہ دیکھنے لگا۔ مارپیٹ نے براؤن کے پرکشش نقوش بگاڑ دیے تھے

"یہ کہ-----یہ----یہ کہ میں خفیہ ادارے سے منسلک ہوں۔"

براؤن کے خفت سے چور انداز میں دیے گئے جواب پر ایک بار پھر داور کو ہنسی کا دورہ پڑ گیا تھا جبکہ شان بھی اپنی اڈتی مسکراہٹ روکنے کی جدوجہد کرنے لگا۔

"اور اس نے یقین کر لیا؟ اوہ گاڈ! میں یو نہی تمہیں اپنا ذہین ترین پارٹنر اور اسے ایک سمجھدار لڑکی سمجھتا تھا۔" اپنے اندازوں پر افسوس کرتا وہ کمرے سے باہر نکلتے نکلتے یکدم رک کر پلٹا تھا۔



"شان! اس کا جسم چیرتے پھاڑتے دھیان رکھنا کہیں کوئی چپ وغیرہ نہ موجود ہو، اگر ملے تو فوراً مجھے دینا۔" اس کے حکم میں چھاپیغام سمجھ کر براؤن اور شان دونوں ہی چونک سے گئے تھے۔

"سر آپ نے کہا تھا میں اگر سچ بتاؤں گا تو آپ مجھے جان سے نہیں مارینگے، سر میں نے آپ کو سب کچھ سچ سچ بتایا ہے۔ آئی ایم سوری میں۔۔۔۔۔"

"میں نے ایسا کچھ نہیں کہا تھا ایڈیٹ، تم نے خود کہا تھا۔ اوکے مین! جہنم میں ملیں گے، گڈ بائے۔" ہاتھ ہلاتا وہ وہاں سے نکلتا چلا گیا تھا، اس کے چہرے پر کچھ دیر پہلے والی مسکراہٹ کا نام و نشان نہیں تھا۔

\*\*\*\*\*

\*\*\*\*\*

وہ خود کو جتنی لعن طعن کرتی کم تھا، اس سے تو لانگ ڈریا یو بہتر تھی، آزاد فضا تو ہوتی۔

وہ داور یوسف تھا، اگر اسے کوئی نقصان پہنچا دیتا تو؟ اسے اس طرح داور کے ساتھ اس کے گھر نہیں جانا چاہیے تھا۔ کچھ دیر قبل ہی نسیم بیگم نے بھی اسے اس بات پر لتاڑا تھا اور اب وہ خود بھی خود کو ڈانٹ پلاتے ہوئے پلنگ پر چادر بچھا رہی تھی جب فون کی گنگناہٹ پر فون کی جانب متوجہ ہوئی تھی۔ یہ فون براؤن کا دیا ہوا تھا، اسی

کی کال ہو سکتی تھی۔ چند لمحوں تک اسکرین کو گھورنے کے بعد اس نے کال پک کر لی تھی لیکن دوسری طرف سے کافی دیر تک کسی کے کچھ نہ بولنے پر وہ چڑسی گئی تھی۔

"کوئی بات کرنی ہے یا نہیں؟"

درخت کے تنے سے کندھا ٹکائے داور اس کی آواز سن کر پھیکا سا مسکرا دیا۔ "کرنی ہے نا، اور رو برو کرنی ہے۔"

داور کی گمبھیر آواز سنتے ہی قمرین اپنی جگہ ساکت رہ گئی تھی یہاں تک کہ اس نے اپنے سانسیں بھی روک لی تھیں، داور براؤن کے نمبر سے اس رابطہ کر رہا تھا، یعنی براؤن کاراز کھل چکا تھا؟ یکدم ہوش میں لوٹتی اس سے پہلے کہ وہ گھبراہٹ میں کال کاٹ دیتی 'داور جیسے اس کی کیفیت سمجھتے ہوئے مزید گویا ہوا تھا۔ "کال کاٹنے کی غلطی مت کرنا، یہاں 'تمہاری گلی میں کرکٹ میچ چل رہا ہے، کافی انٹرسٹنگ ہو چکا ہے۔ تمہارا بھائی اچھا کھلاڑی ہے، چھکے چوکے مار رہا ہے، اس کی ٹیم جیتنے والی ہے، اگر یہ اچانک غائب ہو جائے تو ٹیم کا کافی نقصان ہو جائے گا! نہیں؟؟؟"

قمرین کی اوپر کی سانس اوپر، اور نیچے کی نیچے رہ گئی تھی۔ تیزی سے کمرے سے نکل کر اس نے بڑے کمرے میں دیکھا جہاں چٹائی پر اپنا بستر بچھائے نسیم بیگم محو استراحت تھیں جبکہ زمین ان کے پیر دبار ہی تھی، اور گھر کے باہر سے آتی

آوازوں سے اندازہ ہو رہا تھا کہ باہر میچ اپنے عروج پر تھا۔ وہ منان کے نام کے نعرے سن سکتی تھی۔ اسے اپنی ٹانگوں سے جان نکلتی ہوئی محسوس ہوئی تھی۔ بے اختیار اس نے کھڑے رہنے کے لیے دیوار کا سہارا لیا تھا۔

"میں وہیں انتظار کر رہا ہوں جہاں میں اور تم پہلی بار ملے تھے۔ پندرہ منٹ ہیں تمہارے پاس، شاباش جلدی آ جاؤ۔" بچوں کی طرح پچکارتا وہ مزے سے چہل قدمی کرنے لگا۔

قمرین کے لیے کچھ کہنا مشکل ہو رہا تھا لیکن پھر بھی وہ اپنی تمام ہمت مجتمع کر کے گھٹی گھٹی آواز میں بولی تھی۔ "سب بچے گھر کے باہر موجود ہیں، میں اس وقت گھر سے نہیں نکل سکتی۔" واپس کمرے میں آ کر کمرے کا دروازہ بند کرتے ہوئے وہ ہاتھ دل پر رکھے پلنگ پر بیٹھ گئی تھی۔

"لیکن میں اس وقت تمہارے بھائی کو اغوا ضرور کروا سکتا ہوں۔" داور کے بے نیازی سے دھمکانے پر قمرین اپنا سر تھام کے بے اختیار سسکا اٹھی تھی۔ "رو تو مت۔" وہ شاید ڈسٹرب ہوا تھا۔

"میرا پیچھا چھوڑ دو، ہم یوں ہو جاتے ہیں جیسے کبھی ملے ہی نہیں۔ میں تمہارے بارے میں کبھی کسی کو نہیں بتاؤں گی۔" اس نے آواز دھیمی رکھی تھی۔ پھر یکدم

کوئی خیال آنے پر کمرے سے نکلتی داخلی دروازے کی طرف بڑھنے لگی۔ داور کو باتوں میں لگا کر وہ منان اور نعمان کو گھر کے اندر بلا سکتی تھی۔

"بتا بھی دو تو کیا مانو؟ ساری پولیس پہلے ہی سب جانتی ہے، بس ثبوت نہیں ملتا کوئی بیچاروں کو، ثبوت ملتا ہے تو ہم جج خرید لیتے ہیں۔ اور باقی کوئی میرا بگاڑ کیا سکتا ہے ہاں؟ ارے یہ تم گھر سے باہر نکل آئی ہو۔۔۔۔۔ زحمت کی ڈار لنگ میرے آدمی نے ابھی مجھے میسج کیا ہے، ذرا دائیں طرف دیکھو، وہ چیک شرٹ والا میرا ہی بندہ ہے، میں نے اسے کہا تھا اگر کڈ نیپنگ میں مسئلہ ہو تو گن کا استعمال کرے، لیکن اگر مسئلہ ہو تب!! تم کوئی مسئلہ تو کھڑا کرنے نہیں والی ہو، سو مطمئن رہو۔" کتنی خوبصورتی سے دھمکارا ہوا تھا وہ اسے، جیسے کوئی کہانی سنار ہا ہو!

دروازے کی دہلیز پر کھڑی قمرین نزدیک ہی تماشا بنے کھڑے نعمان کے "کیا ہوا؟" کے اشارے پر بدقت مسکرا کر نفی میں سر ہلا کر ایک آخری نگاہ دائیں طرف کھڑے اس کھر درے چہرے والے شخص پہ ڈال کر پیچھے ہو گئی۔

"داور یوسف! سمجھنے کی کوشش کرو، ابھی میرا آنا ممکن نہیں ہے۔" نسیم بیگم اور نرمین سے نظریں چراتی وہ دوبارہ کمرے میں گھس گئی تھی۔

"کچھ ناممکن نہیں ہوتا، بس تھوڑی ہمت کرنی پڑتی ہے۔" قمرین کے لہجے کی بے بسی محسوس کرتا وہ کھل کر مسکرایا تھا۔

جواب میں قمرین جب چپ ہی رہی تب وہ پھر گویا ہوا تھا۔ "تم کیا چاہتی ہو؟ میں تم پر اعتبار کروں؟ میری تمام حقیقت جاننے کے بعد، سب معاملات کھل جانے کے باوجود میں یقین کر لوں کہ کل تم یوسف مینشن آؤ گی؟"

"میں وعدہ کرتی ہوں۔" اسے واقعی اور کوئی چارہ نظر نہیں آیا تھا، سو وعدہ کر بیٹھی۔ دوسری طرف داور تھا جو چپ سا ہو گیا تھا۔

کافی پل یو نہی خاموشی سے گزر گئے پھر داور کی بے بس کے احساس سے بھری جھنجلائی ہوئی آواز سماعتوں سے ٹکرائی تھی۔ "یہ میں تم پر آخری بار اعتبار کر رہا ہوں مانو، یاد رکھنا اگر کل تم نہ آئیں تو میں آگ لگا دوں گا تمہارے گھر کو گھر والوں سمیت، تم سمیت! اچھا انسان میں واقعی نہیں ہوں لیکن تمہارے ساتھ کچھ برا میں نہیں کرنا چاہتا، اب سب تم پر ڈپنڈ کرتا ہے۔ کل ملتے ہیں، گڈ نائٹ!"

قطعیت سے کہہ کر داور نے رابطہ منقطع کر دیا تھا پھر بھی قمرین فون کان سے لگائے ساکت بیٹھی رہ گئی تھی۔

👑👑👑Novelistan👑👑👑

رات بھر نہ سو سکنے کی وجہ سے اس وقت اس کا سر شدید درد کر رہا تھا۔ کئی بار اس کا دل چاہا نسیم بیگم سے حالات شیئر کرے لیکن یہ سوچ کر رک جاتی کہ نسیم بیگم سب جاننے کے بعد داور کا کیا بگاڑ سکتی تھیں؟ الٹا وہ صرف پریشان ہو تیں اور پریشان ہو

کر اس کی الجھن بھی اور بڑھادیتیں، سو قمرین نے یہ معاملہ خود تک رکھنے کا فیصلہ کر لیا تھا۔

نسیم بیگم سے جاب کے لیے انٹرویو کا بہانہ بنا کر وہ گھر سے نکل پڑی۔ اس کا خیال تھا وہ داور یوسف کو سمجھا سکتی تھی، کل رات جس طرح داور نے اپنے قدم پیچھے ہٹا لیے تھے اس نے کہیں نا کہیں قمرین کو پر سکون کر کے امید کی ایک ڈور بھی تھما دی تھی۔

انہی سوچوں میں گم وہ جب اس سنسان راستے سے نکل کر مین روڈ تک پہنچی تب قریب ہی کھڑی ایک بڑی سی سیاہ گاڑی اس کے نزدیک آن رکی۔ دہل کر سینے پر ہاتھ رکھے قمرین نے گھور کر اس باوردی ڈرائیور کو دیکھا تھا جو مودب سا گاڑی سے نکل کر اب اس کے لیے بیک ڈور کھول رہا تھا۔  
"مجھے داور یوسف نے آپ کو یوسف مینشن لیجانے کا آرڈر دیا ہے میم۔" اس کے گاڑی میں نہ بیٹھنے پر ڈرائیور گویا ہوا تھا۔ انداز میں التجا بھی واضح جھلک رہی تھی کہ وہ بغیر نخرے دکھائے بیٹھ جائے۔

"نہیں بیٹھوں گی۔ میری مرضی میں جیسے چاہے جاؤں، جارہی ہوں ناں یہی بہت ہے۔" داور یوسف کے حصے کا کچھ غصہ ڈرائیور پہ نکال کر اس نے ابھی ایک قدم ہی بڑھایا تھا کہ ڈرائیور کے ٹھنڈی سانس بھر کر ریوالتور نکال کر دکھانے پر وہ



جلبلا تے ہوئے گاڑی میں بیٹھ گئی جبکہ ڈرائیور نے بھی ڈرائیونگ سیٹ سنبھالتے ہوئے اطراف میں نظریں دوڑائی تھیں کہ کسی نے ریوالور کی طرف دیکھا تو نہیں۔ کیونکہ صبح کے نو بج رہے تھے سوا بھی اتنا رش نہیں تھا۔ وہ مطمئن ہوتا گاڑی اسٹارٹ کرنے لگا جب قمرین کی بھڑکتی آواز پر چونکا۔

"میں تمہارے پستول دکھانے سے نہیں ڈری تھی، مجھے مرنے سے ڈر نہیں لگتا سمجھے؟ مجھے صرف میری فیملی کی پرواہ ہے۔"

ابرواٹھا کر ڈرائیور نے فرنٹ مرر سے اس کی طرف دیکھا پھر سمجھنے والے انداز میں سر ہلا دیا۔ ریوالور دیکھ کر قمرین کی سٹی جس طرح گم ہوئی تھی، وہ ڈرائیور نے بخوبی محسوس کی تھی۔ وہ صرف اپنا بھرم قائم رکھنے کی کوشش کر رہی تھی، اس سے ڈرائیور کا کیا جاتا تھا؟ اس کے لیے یہی بہت تھا کہ وہ گاڑی میں بیٹھ گئی تھی۔ سکون سے ڈرائیور نے گاڑی اسٹارٹ کر دی تھی، جبکہ سارے سفر کے دوران قمرین ان لفظوں کو ہی ترتیب دیتی رہی تھی جو داویر یوسف کا دل موم کر سکیں۔ اسے نہ صرف داویر یوسف کو اپنی زندگی سے نکالنا تھا بلکہ خود کو بھی داویر یوسف کی زندگی سے، دل سے اور خیالوں سے بھی نکالنا تھا۔ وہ اس سے کسی بھی قسم کا رابطہ نہیں رکھنا چاہتی تھی۔

\*\*\*\*\*

\*\*\*\*\*

بلاشبہ یوسف میشن باہر سے بھی بے پناہ خوبصورت تھا لیکن اندر سے تو اس کی بناوٹ اور آرائش الگ ہی لیول کی تھی۔

یوسف میشن کا وسیع و عریض ہال ہی اتنے بڑے رقبے پر پھیلا تھا جتنے رقبے پر پورا یزدانی ہاؤس بھی شاید نہیں بنا تھا۔ ہال کی چھت بے حد اونچی تھی اور وہاں بھی نظروں کو بھاتی آرٹسٹک آرائش کی گئی تھی لیکن درمیان میں لٹکاؤہ جگمگاتا فانوس الگ ہی شان رکھتا تھا۔ دیواروں پر لگی دیدہ زیب پینٹنگز بھی نظروں کو ٹھٹھکا دیتی تھیں جبکہ بیش قیمت جگمگاتے بے شمار شو پیسز بھی اپنی مثال آپ تھے۔ وہ صرف اور صرف داؤد یوسف کا دماغ ٹھکانے لگانے کی نیت سے اندر داخل ہوئی تھی لیکن اندر آکر وہ خود گنگ رہ گئی تھی۔ اسے سمجھ نہیں آ رہا تھا کس چیز کو ٹکٹکی باندھ کر دیکھے اور کس طرف سے نظریں ہٹائے؟ ایک چیز کو گھورتی تو دوسری شے لشکارے مارتی اپنی طرف متوجہ کر لیتی تھی۔ نظروں کی یہ چک پھیریاں تب تک جاری رہیں جب تک داؤد کی بھاری آواز اس کی سماعتوں سے نہیں ٹکرا گئی۔

"سکون سے بیٹھ کے دیکھو، سب تمہارا ہی ہے۔" گردن سے ٹکراتی گرم سانسیں اور گمبھیر لہجہ۔۔۔۔۔ قمرین تڑپ کر دور ہوئی اور پلٹ کر اسے گھورنے لگی جو

سوٹڈ بوٹڈ سا ہمیشہ کی طرح شاندار ہی لگ رہا تھا۔ صبح صبح یہ تمام تیاری شاید اسی کے لیے کی گئی تھی۔

اس کے گھورنے پر دونوں ہاتھ معزرتانہ انداز میں اٹھا کر مسکراتا ہوا وہ اسے ساتھ چلنے کا اشارہ دیتا آگے بڑھ گیا۔ اپنا اعتماد بحال کرتی وہ بھی چھوٹے چھوٹے قدم اٹھاتے ہوئے داور کے پیچھے چل پڑی تھی۔

پلٹ کر داور نے اسے صوفے پر بیٹھنے کا اشارہ کیا اور اس کے بیٹھنے پر خود بھی اسے کے برابر والا صوفہ سنبھال کر صوفے کی ہتھی پر کہنی ٹکا کر یک ٹک اسے تکیے لگا جو جزبہ ہوتی اس کی طرف سے چہرہ موڑے بیٹھی تھی۔

"پریشانی میں بریک فاسٹ تو تم سے کیا نہیں گیا ہوگا، میں کچھ منگواؤں؟" انداز چڑانے والا تھا، اور قمرین چڑ بھی گئی تھی۔ غصے سے چہرہ گھما کر اسے گھورا پھر اکھڑ لہجے میں گویا ہوئی۔

"کام کی بات پر آؤ داور یوسف!"

جواب میں داور آنکھیں گھما کر رہ گیا، پھر کچھ دیر تک قمرین کا خفا خفا سا چہرہ تکیے کے بعد نرمی سے پوچھنے لگا۔ "تم کیا چاہتی ہو؟"

"میں چاہتی ہوں ہم بالکل اجنبی بن جائیں۔ جیسے کبھی ملے ہی نہیں۔" وہ مضبوط لیکن ڈھکے چھپے سے منتی انداز میں بولی تھی۔

"یہ تو ناممکن ہے، محبت ہوتی تو جانے دیتا، ضد بھی ہو اس لیے بانہوں میں تو آنا پڑے گا۔" مشہور ڈانلاگ کو ترور مرور کر ادا کرتا وہ خود ہی ہنس دیا۔ جواب میں کچھ کہنا تو دور قمرین نے کوئی تاثر دینا بھی ضروری نہیں سمجھا تھا، جس پر وہ مزید گویا ہوا۔ "تم بھول جاؤ، داویر یوسف کو! بس احمریزدانی کو یاد رکھو۔ تم مجھے اپنے اور اپنی فیملی کے ساتھ احمریزدانی ہی پاؤ گی، داویر یوسف میں باقی دنیا کے لیے ہوں۔" جواباً جب قمرین کی خاموشی ہنوز قائم رہی تب وہ طویل سانس خارج کرتا بولنے لگا۔ "اچھا تمہیں پتہ ہے؟ میری جو ماما تھیں نا، وہ بھی میرے پاپا کے کام سے انجان تھیں۔ بہت خوش رہتی تھیں وہ میرے پاپا کے ساتھ۔ یہاں تک کہ میری پیدائش کے چند سال بعد ہی وہ قدرتی موت مر گئیں۔ خاور یوسف میں لاکھ برائیاں تھیں لیکن ماما سے کبھی بیوفائی نہیں کی انہوں نے، ان کے دنیا سے جانے کے بعد بھی!! اس بات کا سب سے بڑا گواہ میں خود ہوں۔ وہ مجھے ہر وقت اپنے ساتھ رکھتے تھے۔۔۔۔۔ مانو! تم تو پھر بھی بریو ہو، اچھی خاصی لڑا کا ہو، میری ماما تو بہت معصوم تھیں۔ جب ماما ہنسی خوشی بغیر کوئی تکلیف جھیلے میرے پاپا کے ساتھ رہتی رہیں تو تم بھی تھوڑا اعتبار کر لو مجھ پر، پوری کوشش کرونگا تمہیں داویر یوسف کے سائے سے بھی دور رکھوں۔"

اپنی اپنی جگہ دونوں ہی یہ سوچے بیٹھے تھے کہ ایک دوسرے کو سامنے پاتے ہی دماغ ٹھکانے لگا دیں گے، تھپڑ جڑ دیں گے، منہ توڑ دیں گے، لیکن اب جب روبرو تھے تو کچھ بھی سخت کہنا مشکل ہو رہا تھا دونوں کے لیے۔

"یہ تمہاری کی ماما کی خوش قسمتی تھی لیکن میری بد قسمتی یہ ہے کہ تمہارے بہت ہی وفادار باپ نے میرے باپ کو قتل کیا تھا، وہ بھی میری آنکھوں کے سامنے! مجھے بتاؤ اگر میرا باپ تمہارے باپ کو تمہاری آنکھوں کے سامنے مار دیتا تو کیا تم تب بھی میری محبت کا دم بھرتے؟ مجھے یقین ہے تم مجھے اور میرے گھر والوں کو جان سے مار چکے ہوتے۔" قمرین کا انداز لڑنے والا ہر گز نہیں تھا، وہ بہت بکھرے بکھرے انداز میں اسے آئینہ دکھا رہی تھی جس میں داور اپنا عکس نہیں دیکھ سکا اور نظریں چرا گیا۔

"یہی کرتے ناں تم؟" وہ اس کے نظریں چرانے پر مسکرائی۔

"ہاں شاید میں ایسا ہی کرتا، لیکن تم داور یوسف جیسی حیوان صفت انسان نہیں ہو۔۔۔۔۔۔۔۔۔۔" داور کہنے لگا جب قمرین ہاتھ اٹھا کر اسے ٹوک گئی۔

"لیکن میں قمرین مغل ہوں! سزا دینا میرے بس میں نہیں ہے تو معاف کرنا بھی ناممکن ہے میرے لیے۔" قطعیت سے کہتی وہ اپنے تئیں داور کو جواب کر چکی تھی لیکن داور فوراً ہی کوٹ سے گن نکال کر بولا تھا۔

"یہ پکڑو اور مجھے جتنی چاہے گولیاں مار دو، اور بدلہ لے لو۔ اگر میں بچ گیا تو تم مجھ

سے شادی کر لینا، ٹھیک ہے؟"

"داور یوسف!!! "وہ عاجز سی ہو کر بھینچی آواز میں چلائی۔ "تم نے ٹھیک کہا، میں داور یوسف کی طرح حیوان صفت انسان نہیں ہوں۔ نہیں کر سکتی میں ایسا، کر سکتی تو کب کا کر چکی ہوتی۔" جھنجلا کر کہتی وہ زمین پر زور سے پیر مار کر صوفے سے اٹھ کھڑی ہوئی اور باہر جانے والے دروازے کی طرف بڑھنے لگی جب داور نے اس کا ہاتھ مضبوطی سے پکڑ کر اسے رکنے پر مجبور کر دیا تھا۔ تلملا کر پلٹی وہ ہاتھ چھڑوانے کے لیے زور آزمائی کرنے لگی جب داور بہت کچھ کہتے کہتے رہ گیا اور کچھ دیر کچلتے لبوں کے ساتھ 'قمرین کو ہاتھ چھڑوانے کی جدوجہد کرتے دیکھتے رہنے کے بعد نرمی سے گویا ہوا تو صرف اتنا کہ "براؤن کوئی میجر نہیں تھا، وہ مجھے پکڑوا کر میری جگہ لینا چاہتا تھا بس۔"

قمرین لمحہ بھر کو ساکت سی ہوئی پھر سنبھل کر گویا ہوئی۔ "وہ میجر تھا یا نہیں، اس

سے مجھے فرق نہیں پڑتا۔ فرق پڑتا ہے تو اس بات سے کہ تم داور یوسف ہو!"

جبرے کس کر داور نے گرفت ڈھیلی کی تو وہ جھٹکے سے ہاتھ چھڑوا کر تیز تیز

قدموں سے چلتی لان میں پہنچ گئی۔ کھلی فضاء میں چند ایک گہری سانسیں بھر کر



اس نے خود کو پر سکون کیا اور بغیر ادھر ادھر دیکھے ناک کی سیدھ میں چلتی مین گیٹ کی طرف بڑھنے لگی جب پیچھے سے آتی داور کی پکار پر چونک کر پلٹی۔

اجلی اجلی دھوپ میں سیاہ تھری پیس سوٹ میں ملبوس خود سے کافی دور کھڑا وہ کچھ زیادہ ہی پرکشش لگا تھا اس وقت، قمرین نظریں پھیر کر رہ گئی۔

"ایک ہفتے کا وقت دے رہا ہوں میں تمہیں، اگر تم نے ایک ہفتے میں مجھ سے شادی کرنے کی حامی نہیں بھری تو میں تمہیں مزید ایک ہفتہ دوں گا، اگر اگلے ہفتے بھی ہفتے بھی تم نے "ہاں" نہ کہا تو میں مزید ایک ہفتہ دوں گا، پھر مہینہ پورا ہو جائے گا اور تم تیاری کرو نہ کرو، میں بارات لے کر پہنچ جاؤں گا!" اپنی بات کے شروع میں وہ بہت سنجیدہ رنجیدہ لگ رہا تھا اور بات کے دوران چھوٹے چھوٹے قدم اٹھا کر اس کی طرف بڑھتے ہوئے بھی اس کے لہجے کی سنجیدگی برقرار رہی تھی، لیکن جب بات کے اختتام پر وہ مسکرا کر ذرا سا جھکا اور براہ راست اس کی آنکھوں میں جھانک کر شوخی سے گویا ہوا تو وہ سرخ پڑتی دل ہی دل میں اسے نازیبا القابات سے نوازتی پیر پٹختے ہوئے یوسف مینشن کی حدود سے باہر نکل گئی لیکن باہر اسی ڈرائیور کو گاڑی اور ریوالور سمیت اپنا منتظر پا کر ٹھنڈی سانس بھرتی پچھلی سیٹ پر بیٹھ گئی۔

"ایک منہ! کیا ہو گا ایک مہینے بعد؟ کیا کروں میں؟؟؟" اسی شش و پنج میں گھری وہ اپنے گھر پہنچ گئی۔

دن پردن پر لگا کر اڑ رہے تھے اور یوں ایک پورا ہفتہ گزر گیا تھا لیکن قمرین کے لیے ہر دن سال کے برابر رہا تھا حالانکہ داور نے اس ایک ہفتے کے دوران مکمل خاموشی اختیار کیے رکھی تھی لیکن اس کی یہ خاموشی قمرین کو بجائے پرسکون کرنے کے اور پریشان کر رہی تھی۔

اس ایک ہفتے میں جہاں اس کی چڑچڑاہٹ میں اضافہ ہوا تھا وہیں وہ گھر والوں کے لیے بہت حساس ہو گئی تھی، اور ان تمام مسئلوں سے بڑھ کر تکلیف دہ بات یہ تھی کہ وہ یہ سب کسی کو بتا بھی نہیں سکتی تھی۔ بس اندر ہی اندر گھلتی جا رہی تھی۔ اس کی ذہنی حالت بہت خراب رہنے لگی تھی جس کی وجہ سمجھنا کسی کے بھی بس میں نہیں تھا۔ ہاں ایک کام تھا جو اس ایک ہفتے میں اس نے بڑی پابندی سے کیا تھا اور وہ تھا اس گھڑی کو کو سنا جب اس نے انسانیت کم بیوقوفی کی زیادہ مثال قائم کرتے ہوئے داور یوسف کی جان بچانے کا فیصلہ کیا تھا!

آئندہ اگر کوئی مرتا ہو اس سے پانی بھی مانگے گا تو وہ یہ بھی نہیں کریگی، اس نے اپنا دل پکا کر لیا تھا۔

زندگی میں سب کچھ خواہش کے بالکل خلاف الٹا سیدھا چل رہا تھا لیکن ایک واحد بات جو اس کے حق میں ہوئی تھی، وہ تھی اس کی جاب۔ ایک مشہور اسکول کی اچھی

تنخواہ والی جاب۔ نہ سارا دن سر کھپانا پڑتا تھا اور نہ الٹی سیدھی نظروں کا سامنا کرنا پڑتا تھا، سب سے اچھی بات جو تھی وہ تھی پرکشش سیلری!

اس وقت وہ چھٹی ہونے پر سکون کی مختصر سانس بھرتی کلاس کے ننھے ننھے اسٹوڈنٹس کو لائن بنا کر رخصت کر رہی تھی جب نظر ٹیبل پر دھرے جگمگاتے فون پر پڑی۔ اس کا دل جیسے کسی نے مٹھی میں جکڑ لیا تھا۔ چہرے کا سکون پل میں رخصت ہوا تھا۔

بچوں کے جانے کے بعد جلدی جلدی اپنا مشہور زمانہ تھیلے نما ہینڈ بیگ اور بکس وغیرہ سمیٹ کر بغیر موبائل کا جائزہ لیئے بیگ میں ڈالتی وہ کلاس سے اور پھر اسکول گیٹ سے باہر نکلی ہی تھی جب حارث وحید کی پکار پر وہ چونک کر پلٹی تھی۔ اس کی پیشانی کی تیوری جوں کی توں قائم رہی تھی، یہی وجہ تھی کہ آگے بڑھتا حارث وحید اپنی جگہ تھم سا گیا تھا، پھر ازلی ڈھٹائی کا مظاہرہ کرتے ہوئے اس کے قریب چلا آیا۔

"میری اطلاع کے مطابق آج اسکول وین تو نہیں آئیگی مس قمرین! آپ گھر کیسے جائیگی پھر؟ دراصل مجھے ملی اطلاعات یہ بھی کہتی ہیں کہ آپ کا گھر بہت دور ہے اسکول سے۔" شائستگی سے کہتا وہ نہیں جانتا تھا دو آنکھیں کس قدر ناگواری سے اسے دیکھ رہی ہیں۔

"اور میری اطلاع کے مطابق، رکشہ، ٹیکسی بھی کسی سواری کا نام ہیں، جنہیں میرے جیسے لوگ بوقت ضرورت استعمال کر سکتے ہیں۔" جواب دیتے ہوئے قمرین نے انتہائی مصنوعی مسکراہٹ کی نمائش کر ڈالی تھی۔

"آپ مجھ سے اتنا چڑتی کیوں ہیں؟" وہ اس کی مصنوعی مسکان محسوس کرتا دل گرفتگی سے بولا۔

"اور آپ مجھ پہ اتنے مہربان کیوں ہیں؟" وہ بھی قمرین تھی، سیدھا سوال پوچھ کر  
اسے بغلیں جھانکنے پر مجبور کر دیا تھا۔  
"ہم کو لیکنز ہیں اور۔۔۔۔۔۔"

"میں آپ کی واحد کو لیگ نہیں ہوں!" بگڑ کر کہتی وہ تیز تیز قدموں سے آگے بڑھنے لگی جب اس کی نظریں پارکنگ میں اپنی گاڑی سے ٹیک لگائے کھڑے داور یوسف پر پڑیں اور وہ جہاں کی تہاں کھڑی رہ گئی۔ ابرو اچکا کر داور مدھم سا مسکرایا اور ایک تیکھی نگاہ دور کھڑے حارث وحید پر ڈال کر قمرین کی طرف بڑھنے لگا۔

"حال کیسا ہے جناب کا؟" لہرا کر پوچھتا وہ قمرین کے بگڑتے نقوش دیکھ کر دلکشی سی ہنس پڑا تھا۔

"مت اتنامنہ بنایا کرو، شکل ایسی ہی ہو جائیگی۔" وہ سر اسرا سے چڑا رہا تھا۔

"خدا کرے ہو جائے، کم از کم تم سے تو جان چھوٹ جائیگی۔" بھنا کر کہتی وہ آگے بڑھنے لگی لیکن داور کے سکون سے بازو آگے کر دینے پر وہیں کھڑی پیر پٹج کر رہ گئی

-

"اگر تمہارا یہ خیال ہے کہ میں تمہاری شکل کی وجہ سے تم پر فدا ہوا ہوں تو تمہیں نظر کے چشمے یا سائیکائرسٹ کی شدید ضرورت ہے۔ گورے رنگ کے سوا تمہارے پاس ہے ہی کیا؟ یہ تمہاری بلی جیسی آنکھیں، یہ چپٹی چائیزناک اور ہونٹ۔۔۔۔۔؟" ہونٹ پر آ کر رکتا وہ آنکھیں سکیرٹے ناقدانہ نگاہوں سے تکتا اس کے ہونٹوں کی طرف جھکا ہی تھا جب قمرین گڑ بڑا کر دو قدم پیچھے ہوئی اور ہر اسماں نظروں سے اپنے اطراف میں دیکھا جہاں اسکول کے اسٹوڈنٹس کی تعداد سب سے زیادہ تھی جو اپنی اپنی سواریوں پر گھر روانہ ہو رہے تھے۔

"ہونٹ تمہارے بطح کی چونچ جیسے ہیں!!" مزے سے کہتا وہ قمرین کے تلملا کر آگے بڑھ جانے پر اس کے پیچھے ہی چل پڑا۔

"ویسے وہ کون تھا؟" اس کی کلائی تھام کر اپنی گاڑی کے طرف بڑھتے ہوئے وہ گردن موڑ کر پوچھنے لگا۔

"کون؟" خود میں سمٹی اپنی کلائی چھڑوانے کی کوشش کرتی وہ چونکی۔ داور کا انداز بہت سرد جو تھا!

"جس سے ابھی بڑا مسکرا مسکرا کر باتیں کی جا رہی تھیں۔" جھٹکے سے اسے گاڑی میں بٹھا کر دروازہ بند کر کے وہ کھڑکی میں جھکا۔ دوسری طرف قمرین نے اس کی بات جیسے سنی ہی نہیں تھی۔ وہ بس روہانسی نظروں سے یہاں وہاں نظریں دوڑا رہی تھی کہ کون دیکھ رہا ہوگا؟ کیا سوچ رہا ہوگا؟

"میں کیا پوچھ رہا ہوں؟" وہ اس کی آنکھوں کے سامنے چٹکی بجا کر برہمی سے گویا ہوا۔

"میں تمہیں جواب دینے کی پابند نہیں ہوں، اچھا!"

"لیکن بہت جلد تمہاری سانسیں بھی میری پابند ہونے والی ہیں، اچھا!" اسی کے انداز میں باور کراتا وہ کھڑکی سے پیچھے ہٹا اور گھوم کر ڈرائیونگ سیٹ پر آ بیٹھا۔

قمرین بس اسے دیکھ کر رہ گئی مگر کچھ بولی نہیں، فائدہ کیا ہونا تھا؟ سفر کے دوران داور وہی باتیں کرتا رہا جو کر سکتا تھا، ہلکے پھلکے انداز میں جان ہوا کر دینے والی دھمکیاں۔ کبھی ہنسی مذاق، کبھی کوئی شوخ سی بات۔ جبکہ قمرین لب بھینچے گوئی اور بہری بنی گاڑی جانے پہچانے راستوں پر رواں دیکھ کر پر سکون سی بیٹھی تھی۔

جیسے ہی گاڑی گھر کے قریب رکی قمرین نے گاڑی سے نکل کر بھاگنا چاہا تھا لیکن داور کے ہاتھ پکڑ لینے کی وجہ سے وہ رک کر اسے گھورنے لگی۔



"ایک ہفتہ ہو گیا ہے اور تمہارے مزاج بتا رہے ہیں مزید ایک ہفتہ بھی دینا پڑے گا۔ مانو ڈارلنگ! شادی مقررہ تاریخ پر ہی ہوگی، تم منہ بناؤ یا سوگ مناؤ، کوئی فرق نہیں پڑتا۔"

"بلکہ اس بند کرو، کیا پتہ ایک ہفتے کے اندر اندر تم کسی ٹرک کے نیچے آکر مر جاؤ اور میں مقررہ تاریخ پر کسی اور سے شادی کر لوں۔" یہاں قمرین کی نیت داؤر کو بددعا دینے کی نہیں بلکہ خود کو دلاسا دینے کی تھی۔ ساتھ ہی اسے آگ لگانے کے لیے تپانے والی بات بھی کہہ گئی۔

داؤر کی کشادہ پیشانی بلوں سے پر ہو گئی تھی اور سنجیدہ چہرے پر یکدم سردی مسکراہٹ بکھر گئی تھی۔ "مجھے مجبور مت کرو قمرین، میں تمہیں اپنا وہ روپ دکھاؤں جو تمہیں مجھ سے خوفزدہ کر دے۔ میں نہیں چاہتا تم مجھ سے خوفزدہ ہو، پلیز مجھے مجبور مت کرو، مت کرو!" اس کے لہجے اور مسکراہٹ میں کچھ تو ایسا تھا جسے محسوس کر کے پہلی بار قمرین کو اس سے صرف خوف محسوس ہوا تھا، نفرت یا غصہ نہیں صرف خوف!

چند پل وہ داؤر کی خاموش نظروں میں سہمی نظروں سے تکتی رہی پھر ہاتھ چھڑوا کر گاڑی سے نکل گئی۔ داؤر تب تک اسے دیکھتا رہا جب تک وہ گھر کے اندر نہیں چلی گئی، پھر گردن دائیں بائیں کر کے جھٹکتا گاڑی اسٹارٹ کرنے لگا۔

\*\*\*\*\*

\*\*\*\*\*

ایک ہفتہ مزید گزر گیا اور اس بار داور نے اس سے صرف پیغام کر زریعے اس کی مرضی پوچھی تھی جو ظاہر ہے نہیں بد لنی تھی، لیکن داور کو انکاری قمرین نسیم بیگم کو کیسے روکتی جو اس کی شادی کی تیاریوں میں جت چکی تھیں۔ داور نے جہیز سمیت کچھ بھی لینے سے منع کر دیا تھا لیکن دنیا دکھاوے کے لیے بھی تو کچھ کرنا تھا نا۔ نہ جانے کب کب کی گئی اپنی سیونگزن کال کروہ مکمل طور پر تیاریوں میں مگن ہو گئی تھیں۔ مزید دماغ خراب کیا تھا دونوں چھوٹے بھائیوں نے جو گھر میں ہر وقت اپنی بے سری آوازوں میں شادی کے گانے گاتے رہتے تھے اور نرین کی تو بات ہی کیا تھی۔ وہ روز ہی گلی سے اپنی عمر کی تمام لڑکیاں لے کر جمع ہو جاتی جو تعداد میں زیادہ نہیں بس پانچ ہی تھیں، اور دیگچیاں الٹی رکھ کر انہیں چمچوں سے بجاتی گانے گاتی رہتی۔

یہ سب قمرین کے لیے بہت صبر آزما تھا۔ دکھتی کنپٹیوں کو بیزاری سے دباتے ہوئے وہ ان بچیوں کا "میرا بابو چھیل چھیل" گانا ناچاتے ہوئے بھی سن رہی تھی اور ساتھ ہی نرین کو بھی گھور رہی تھی جو بڑے دل سے تیار ہو کر گہری لپسٹک لگائے بذات خود چھیل چھیل بنی بیٹھی تھی۔

اکتا کروہ وہاں سے اٹھ کر کمرے میں چلی آئی جہاں موبائل کی جگمگاہٹ نے اسے اپنی طرف متوجہ کر لیا۔ داور سے کچھ دیر پہلی ہی اس کی میسج پر مختصر بات ہوئی تھی، پھر اب کون؟

قمرین نے فون اٹھا کر دیکھا، اجنبی نمبر تھا۔ جن حالات سے وہ گزر رہی تھی ایسے میں اجنبی نمبر سے آتی کال کی وجہ سے پریشان ہونا تو بنتا تھا۔ کچھ دیر تک فون کا اسکرین تکتے رہنے کے بعد اس نے فون کان سے لگایا لیکن کچھ بولی نہیں۔ "ہیلو؟ ہیلو مس قمرین؟" دوسری طرف حارث وحید تھا جس کی آواز پہچاننے کے بعد جہاں قمرین کے تنے اعصاب پر سکون ہوئے وہیں پیشانی پر بل بھی نمودار ہو گئے۔

"حارث صاحب! جان سکتی ہوں میرا نمبر آپ کے پاس کہاں سے آیا؟" اس کے لہجے میں کسی قسم کی خوشگواہی نہیں تھی۔

"محترمہ، ڈھونڈنے سے تو خدا بھی مل جاتا ہے۔" جواب میں ڈاکٹر جھاڑا گیا۔ "تو پھر یوں کیجیے، خدا ڈھونڈ لے، اور اپنی دنیا اور آخرت سنواریے!" غصے میں کہہ کر اس نے کال کاٹ دی اور بڑبڑائی "منخوس مارا!"

حارث وحید اپنی پرسنالٹی اور خوش اخلاقی کی وجہ سے اسکول میں کافی مشہور تھا، نہ صرف کو لیکز میں بلکہ اسٹوڈنٹس میں بھی! شروع میں تو قمرین کو بھی وہ ٹھیک ہی

لگا تھا لیکن ہر گزرتے دن کے ساتھ حارث وحید کی جسارتیں بڑھتی جا رہی تھیں جو اسے غصہ دلارہی تھیں۔ اس نے فیصلہ کر لیا تھا اگر مزید اس شخص نے کوئی الٹی سیدھی حرکت کی تو وہ اسکول پر نسیل سے اس کی شکایت لگا دیگی۔

یہی سب سوچتے ہوئے قمرین نے ابھی فون رکھا ہی تھا کہ فون کے دوبارہ جگمگانے پر جھنجھلا سی گئی۔ حارث وحید کا ہی نمبر تھا۔

"بڑا کوئی ڈھیٹ انسان ہے۔ اس کا دماغ آج میں ٹھکانے لگا ہی دوں۔" بیزاری سے بڑبڑاتے ہوئے اس نے فون کان سے لگایا تھا لیکن اس کے کچھ کہنے سے پہلے ہی حارث وحید بولنے لگا۔

"آپ بہت بے مروت ہیں مس قمرین۔" انداز روٹھی محبوبہ کا سا تھا۔

"اطلاع کا شکریہ۔"

"مائی پلیز، دراصل مس قمرین۔۔۔۔۔ آہم۔۔۔ اگر آپ مائنڈ نہ کریں تو، کیا آپ میرے ساتھ ڈنر پر چلیں گی؟"

قمرین کے نقوش فوراً تن گئے تھے اس بات پہ۔ "کیوں نہیں؟ اور میری زندگی کا مقصد کیا ہے؟ آپ کی ٹائم پاس بننے کے لیے ہی تو میں اس دنیا میں آئی ہوں، اور ایسی ہی بیوقوف تو ہوں میں کہ آپ کی شہرت دیکھنے کے باوجود آپ کے ساتھ چل پڑوں۔" ڈنر پر چلیں گی! "چبا چبا کر استہزایہ انداز میں کہنے کے بعد وہ آخر میں آواز

بھاری کر کے اسی کے انداز میں بولی۔ دوسری طرف حارث وحید نے بمشکل اپنی ہنسی روکی تھی۔

"قمرین!" اس سے پہلے کہ حارث وحید کوئی جواب دیتا یا وہ خود ہی اس کی مزید مٹی پلید کرنی شروع کر دیتی نسیم بیگم ایک بیش قیمت ڈیزائنر برائڈل ڈریس لیئے کمرے میں چلی آئیں۔ قمرین نے بے اختیار فون کے اسپیکر پر ہاتھ رکھا اور نسیم بیگم کو اشارہ دیا کہ وہ فون پہ بات کر رہی ہے، البتہ اس دوران اس کی نظریں اس برائڈل ڈریس پر ہی جمی رہی تھیں۔

نسیم بیگم نے سمجھنے والے انداز میں سر ہلایا پھر دھیمی آواز میں ڈریس کی طرف اشارہ کرتے ہوئے بولیں، "داور نے بھجوا یا ہے، فری ہو جاؤ تو پہن کے دکھانا۔" ان کا آواز سے سچی خوشی واضح جھلک رہی تھی جبکہ آنکھوں میں بھی جگنو ناچ رہے تھے۔

بغور ان کے انداز ملاحظہ کرتی وہ دھیماسا مسکرائی تو وہ مسکراتے ہوئے ڈریس اس کے پلنگ پر رکھ کر کمرے سے نکل گئیں۔ پیچھے قمرین اس چھوٹے سے سیلن زدہ دیواروں والے کمرے میں رکھے اس جگمگاتے ڈریس کو تنکنے لگی جو کسی بھی طرح اس مختصر سے بدنما کمرے میں فٹ نہیں لگ رہا تھا۔ یکدم ہی وہ حارث وحید کی پکار پر ہوش کی دنیا میں لوٹی اور لمحہ میں ایک فیصلے پر پہنچ گئی۔

"ڈنر ممکن نہیں حارث صاحب۔ لنچ کا پروگرام بناتے ہیں۔ کب کہاں، آپ بتائیں  
"؟؟؟"

## Novelistan

اسکول سے ہاف ڈے لے کر وہ ریسٹوران چلی آئی تھی۔  
کافی نامور ریسٹوران تھا جہاں ٹیبل پہلے سے بک کروادی گئی تھی۔ یہ سب شاید  
حارث وحید نے اس پہ اپنا اچھا امپریشن ڈالنے کے لیے کروایا تھا۔  
"ہنہہ! اسے شاید پتہ نہیں ہے میں اس سے بڑے بڑے ریسٹورانز میں جاب کر  
چکی ہوں۔" اکڑ کر سوچتے ہوئے اطمینان سے ایک کرسی سنبھالنے کے بعد اس نے  
اپنے اطراف میں نظر دوڑائی تھی۔ گنتی کی چند ٹیبلز کے گرد ہی لوگ موجود تھے۔  
ماحول خاصہ پر سکون تھا جو اس کے چٹختے اعصاب پر اچھا اثر چھوڑ رہا تھا۔  
سینے پر بازو لپیٹے وہ کچھ دیر تک یو نہی بیٹھی الفاظوں کو ترتیب دیتی رہی جب نظریں  
ٹیبل کی طرف بڑھتے حارث وحید پر پڑیں۔ بڑا نکھر انکھر الگ رہا تھا، جیل سے  
سیٹ بال، تازہ شیو، گرے پینٹ شرٹ کے ساتھ کوٹ بھی پہن رکھی تھی۔ اس کا  
جائزہ لیتی قمرین کو اس وقت کافی کوفت کا سامنا کرنا پڑا تھا جب ہیر وپنتی کا اعلیٰ  
مظاہرہ کرتے ہوئے حارث وحید نے اس کے سامنے والی کرسی سنبھال کر آنکھوں



سے سن گلا سزا تار کے ٹیبل پر رکھتے ہوئے چہرہ تھوڑا سدا میں طرف موڑ کر اپنے دائیں گال پر بنے ڈمپل کی نمائش بھی کر ڈالی تھی۔

قمرین جانتی تھی حارث وحید کے اس ڈمپل پر اس کی تمام کو لیگنز سمیت بہت سی فیمیل اسٹوڈنٹس بھی فدا تھیں، اور شاید حارث وحید اسے بھی فدا کرنا چاہتا تھا! "اس بندے کا ایک ایک انداز بتا رہا ہے اس کی نیت صرف فلرٹ کرنے کی ہے، لیکن اگر میں اس سے ریکویسٹ کروں تو کیا یہ۔۔۔۔۔؟؟؟" لب بھینچ کر سوچتے ہوئے قمرین غیر ارادی طور پر اسے دیکھے چلی جا رہی تھی جس پر خوش فہمی کا شکار ہوا تھا۔

"کیا بہت اچھا لگ رہا ہوں مس قمرین؟" ایک بار پھر حارث وحید نے دائیں پوز کی نمائش کی۔

"در فٹے منہ لگ رہے ہو۔" دل میں بڑبڑاتے ہوئے اس نے جواب میں صرف مسکراتے پر اکتفا کیا تھا۔

بات کی شروعات دونوں نے ایک دوسرے کا حال چال پوچھ کر کی تھی، مزید ایک دور سنی باتوں کے بعد قمرین نے گلا کھنکھار کر اصل مدعے کی طرف آنے کا فیصلہ کیا تھا۔

"حارث صاحب، آپ۔۔۔ آپ کا شادی کے بارے میں کیا خیال ہے؟ آئی مین کب تک۔۔۔؟؟"

"میرا بھی شادی کا کوئی موڈ نہیں ہے۔ ابھی میری عمر ہی کیا ہے؟ یہ تو ہنسنے کھیلنے انجوائمنٹ کے دن ہیں۔" قمرین کی بات کے درمیان ہی قطعیت سے کہتا وہ جتا گیا تھا کہ "محترمہ ٹائم پاس تک ہی رہیں، شادی کے خواب سجانے کی ضرورت نہیں ہے!"

قمرین کو اپنی شدید توہین محسوس ہوئی تھی، چہرہ دھواں دھواں ہو گیا تھا۔ اگرچہ نہ تو حارث وحید نے وہ تیکھے الفاظ زبانی ادا کیئے تھے اور نہ ہی قمرین خدا ناخواستہ اس کی محبت میں گرفتار ہو گئی تھی لیکن ایک لڑکی ہونے کے ناطے اس کے بریک لگا دینے پر وہ شدید اہانت محسوس کرتی کھول کر رہ گئی تھی۔ اس کے بعد درمیان میں ناخوشگواری کی دیوار سی بن گئی تھی جسے حارث وحید کا چہرہ دائیں طرف موڑنا اور چھوٹے موٹے چپکے چھوڑنا بھی گرا نہیں سکا تھا۔ نتیجتاً جلد ہی وہ اکتا کر اٹھ کھڑا ہوا تھا۔

"اوکے، اچھا لگا آپ سے مل کر، امید ہے آگے بھی ملتے رہیں گے۔" سنجیدگی سے کہہ کر وہ اپنے سن گلاسز اور کار کی چابی ٹیبل سے اٹھانے لگا جب قمرین کی مدھم آواز نے اس کے قدم زنجیر کر لیے تھے۔

"جی؟؟؟" آواز میں تعجب شامل تھا۔

"بیٹھیئے، مجھے آپ سے کچھ ضروری بات کرنی ہے۔" قمرین نے فیصلہ کر لیا تھا تھوڑی دیر کے لیے اپنی انا کو سلانے کا۔ وہ اس سے مدد مانگ رہی تھی، پھر بھرم کیسے دکھا سکتی تھی؟

بغور اس کی سنجیدگی ملاحظہ کرتا وہ اپنی جگہ واپس بیٹھ گیا تھا۔

"میں ایک بڑی پرابلم میں پھنسی ہوں۔ مجھے آپ کے۔۔۔۔۔ آپ کے نام کے سہارے کی ضرورت ہے، آئی مین صرف کچھ وقت کے لیے، صرف کچھ وقت کے لیے!! اوکے؟ صرف نام چاہیے مجھے آپ کا۔۔۔۔۔"

"ٹوں ٹوں! ٹوں ٹوں!" اٹک اٹک کر کہتی وہ ٹیبل پر رکھے موبائٹ کی چنگھاڑ پر ساکت سی رہ گئی تھی۔ حارث وحید جو بغور اس کی بات سن رہا تھا اب قدرے حیرت سے اسے تک رہا تھا جو متوحش نظروں سے اپنے فون کو یوں تک رہی تھی جیسے وہ موبائل نہیں کوئی سانپ ہو!

خشک لبوں پر زبان پھیر کر اس نے فون اٹھایا تھا، سامنے توقع کے مطابق داور کا پیغام جگمگا رہا تھا۔ "حارث وحید، ماں باپ کا اکلوتا سپوت، ان کی امیدوں کا مرکز، کیا تم چاہو گی یہ شخص تمہاری وجہ سے قبر میں جاسوئے؟ حالانکہ بیچارے کی ابھی

عمر ہی کیا ہے؟ یہ تو ہنسنے کھیلنے، انجوائمنٹ کے دن ہیں؟ کیوں اس کی جان کی دشمن ہو رہی ہو جانِ من؟"

داور کے پیغام سے ظاہر ہوتا تھا وہ ان کی تمام گفتگو سن چکا تھا، لیکن کیسے؟؟؟  
گڑبڑا کر قمرین نے ادھر ادھر نظریں دوڑائی تھیں، اور پھر گردن موڑ کر پچھلی طرف کا جائزہ لیتی اس کی نظریں داور یوسف کو اپنی ٹیبل کے عین پیچھے والی ٹیبل پر موجود دیکھ کر ساکت رہ گئی تھیں۔ وہ کب آیا تھا یہاں؟ اور کب سے بیٹھا تھا؟  
رغبت سے سلاد کھاتا وہ قمرین کی ذات سے بالکل بے پروہ نظر آ رہا تھا لیکن یہ تو صرف قمرین ہی جانتی تھی کہ اس کا رواں رواں اسی کی جانب متوجہ تھا۔ بالوں میں انگلیاں پھنسائے وہ سیدھی ہو کر بیٹھ گئی اور اس دوران حیران پریشان نظروں سے اس کا جائزہ لیتا حارث وحید گویا ہوا تھا۔

"آریو اوکے مس قمرین؟"

"جی میں ٹھیک ہوں، اب مجھے چلنا چاہیے۔ بہت شکریہ آپ آئے۔" پریشانی میں وہ بھول گئی تھی کہ حارث وحید اس کے بلاوے پر نہیں بلکہ وہ خود اس کے بلاوے پر آئی تھی۔

"آپ کچھ کہہ رہی تھیں، میرے نام کے سہارے۔۔۔" کچھ پل خاموش رہنے کے بعد حارث وحید دوبارہ بولنے لگا تھا لیکن قمرین اسے درمیان میں ہی ٹوک گئی تھی۔

"پلیز میں نے جو بھی کہا اسے بھلا دیں۔ اب میں چلتی ہوں خدا حافظ۔" اپنا فون اور ہینڈ بیگ لیے وہ تیز تیز قدموں سے چلتی ریستوران سے نکل گئی۔

"وہ یہاں کیاں کر رہا تھا؟ کیا اسے زندگی میں اور کوئی کام نہیں ہے میرے دن رات کی خبر رکھنے کے سوا؟ ایویں ای بڑا کینگسٹر بنا پھرتا ہے، حرکتیں تو کسی۔۔۔۔۔" دل کی بڑبڑاہٹوں کو بریک تب لگی تھی جب اس کے نزدیک گاڑی کو بریک لگائے گئے تھے۔ کون کر سکتا تھا یہ حرکت داور یوسف کے سوا! بھنا کر قمرین نے اسے دیکھا تھا جو چہرے پر خطرناک سنجیدگی سجائے گاڑی سے نکل رہا تھا۔ کچھ دیر پہلے کے خوف کا اب قمرین کے چہرے پر نام و نشان نہیں تھا۔ جو گھبراہٹ تھی وہ صرف حارث وحید کی وجہ سے تھی۔ اگر اس کی وجہ سے ایک بے قصور مارا جاتا تو وہ خود کو کبھی معاف نہ کر پاتی۔

"واہ بھئی، بجائے خود کو میرے لیے مینٹلی تیار کرنے کی کوشش کرتی، الٹا اپنے لیے نئے "سہارے" ڈھونڈ رہی ہو۔" اس کے بازو میں اپنی آہنی انگلیاں دھنسائے وہ جیسے اپنی نظروں سے اسے بھسم کر دینا چاہتا تھا۔

"مجھے میرے لیے جو بہتر لگے گا میں وہ کرونگی، تم ہوتے کون ہو مجھے روکنے والے؟ پیچھے پڑ گئے ہو میرے، پستول کے سہارے تو بچے بھی ڈرا سکتے ہیں، پستول کے بغیر تم ہو کیا؟ حرام پر پلنے والے ایک حرام کے۔۔۔۔۔۔"

اس کی بات ادھوری رہ گئی تھی جب داور یوسف کا زوردار تھپڑ اس کا سارا وجود سن کر گیا تھا۔ دوسرے ہاتھ سے داور نے اس کا بازو نہ تھا مہوتا تو وہ منہ کے بل زمین پر گرتی۔ اس کی بھرائی نظریں سکتے کی کیفیت میں زمین پر جم گئی تھیں۔ آس پاس کون کون موجود تھا، کس نے کیا دیکھا تھا، کیا سوچا تھا، اسے کسی چیز کی پروہ نہیں تھی۔ یہ اس کا زندگی میں کھایا گیا پہلا تھپڑ تھا جس نے اسے سر سے پیر تک ہلا کر رکھ دیا تھا جبکہ تمام حسیں ساکن ہو گئی تھیں۔

"تمہیں ڈھیل دے رہا ہوں تو سر پر چڑھی جا رہی ہو۔ کیا تمہیں بالکل اندازہ نہیں ہوتا تم کس کے مقابل کھڑی کیا بول رہی ہو؟ داور یوسف سے نفرت تو بڑی ہے، یہ بھی پتہ ہے وہ کون ہے کیا کرتا ہے، لیکن تمہیں داور یوسف کی شخصیت کی سنگینی کا اصل اندازہ تب تک نہیں ہو گا جب تک تم اپنی آنکھوں سے داور یوسف کا اصل روپ نہیں دیکھ لیتیں۔" نہ جانے آج اس کا مزاج اتنا برہم کیوں تھا؟ شاید پہلے کا جمع شدہ بہت سارا غصہ تھا جسے نکالنے کا آج موقع مل گیا تھا۔



اسے جھٹکے سے گاڑی میں بٹھانے کے بعد وہ جب ڈرائیونگ سیٹ پر بیٹھا تب قمرین کا بھی سکتہ ٹوٹا تھا۔

تڑپ کر اس نے گاڑی کا دروازہ کھولنے کی سر توڑ کوششیں کر ڈالی تھیں لیکن بے سود۔ اسے داور کے تاثرات خوفزدہ کر رہے تھے، کیا کرنا چاہتا تھا وہ۔ اس نے غصہ کر کے، چیخ چلا کر بھی دیکھ لیا لیکن جب کسی چیز کا کوئی فائدہ نہ ہوا تب وہ روتے ہوئے منتوں پر اتر آئی تھی۔

اس کے رونے پر داور نے بس ایک نظر اس پر ڈالی تھی لیکن چہرے پر چھائی سرد مہری میں کوئی فرق نہیں آیا تھا۔ وہ آج جیسے فیصلہ کر چکا تھا اس کا دماغ ٹھکانے لگا دینے کا۔ یہ بات اس کی برداشت سے باہر تھی کہ قمرین اس سے جان چھڑوانے کے لیے کسی اور کو ہمسفر بنانے کے لیے تیار ہو گئی تھی۔ اس نے کس طرح حادثہ وحید کا سر توڑنے سے خود کو باز رکھا تھا یہ وہی جانتا تھا۔

"ہم یہاں کیوں آئے ہیں؟" یوسف مینشن کی عالیشان عمارت دیکھ کر قمرین کو اپنی جان نکلتی محسوس ہوئی تھی۔

داور نے کوئی جواب نہیں دیا اور پورچ میں گاڑی روک کر گاڑی سے نکلا اور قمرین کی طرف کا دروازہ کھول کر اسے بازو سے پکڑ کر اندر کی طرف کھینچتے ہوئے لیجانے

لگا۔

"چھوڑو داور، پلیز چھوڑو۔ میں اب کچھ نہیں کرونگی پلیز میرا بازو چھوڑو، مجھے جانے دو۔ میں اب گھر سے باہر قدم بھی نہیں نکالوں گی وعدہ۔ تم بہرے ہو گئے ہو؟ چھوڑو میرا بازو، تکلیف ہو رہی ہے مجھے۔ میں تمہاری ساری باتیں مانوں گی داور، درد کر رہا ہے میرا بازو، پلیز چھوڑ دو۔" اپنی عزت سے بڑھ کر اس کے لیے کچھ بھی نہیں تھا، وہ ہر وہ بات کہہ رہی تھی جو داور کا دل نرم کر سکے لیکن داور کی قوت سماعت جیسے کام کرنا چھوڑ چکی تھی اس وقت۔

مینشن میں اپنے اپنے کام میں مصروف مخصوص یونیفارم میں ملبوس ملازمین نے چور نظروں سے ایک دوسرے کی طرف دیکھا تھا۔ اس خفیہ تہ خانے میں بہت سے مرد تو چیختے چلاتے گئے تھے لیکن کسی لڑکی کو لیجائے جانے کا یہ پہلا واقعہ تھا۔ تہ خانے کی سیڑھیاں اترتے ہوئے قمرین کی مزاحمت کے باعث اس کا ایک جوتا وہیں سیڑھیوں پر پڑا رہ گیا تھا اور دوسرا اس نے خود ہی پیر سے جھٹک دیا تھا۔ اب وہ خوفزدہ نظروں سے اس تہ خانے کو گھور رہی تھی، آواز کہیں حلق میں ہی پھنسی رہ گئی تھی۔

"یہاں میں اپنے ٹارگٹس کو دم گھونٹ کر مارتا ہوں۔ مختلف طریقے ہیں دم گھونٹنے کے۔ فرصت سے بتاؤں گا کبھی۔" ایک کمرے کا دروازہ کھول کر وہ بولا تھا۔

کمرے میں عجیب و غریب سامان سمیت دو آدمی بھی بکھری بکھری حالت میں پڑے تھے۔ قمرین کی آنکھیں پھٹ سی گئی تھیں۔

وہاں بنے ہر کمرے میں لیجا کر داور اسے اپنے ٹارگٹس کی جان لینے کی خوفناک تفصیل مختصر لفظوں میں سناتا ایک آخری کمرے میں کھینچتا ہوا لے گیا جہاں چند قبریں بنی ہوئی تھیں، جن میں سے ایک کی طرف اشارہ کرتا وہ بولا تھا۔ "یہ باسط کی قبر ہے۔ اسی نے تمہیں اس سب میں انوالو کیا تھا۔ جاننا چاہو گی میں نے اسے کس طرح مارا تھا؟ اس کے دھوکے سے مجھے سب سے زیادہ تکلیف ہوئی تھی، ظاہر ہے جو مجھے جتنی تکلیف دے گا میں بھی اسے اسی حساب سے تکلیف دے کر ماروں گا ناں۔ بتاؤں کیسے مارا تھا؟" داور نے اس کے سن ہوتے بازو کو زور سے جھٹکا تو اس کا سکتہ ٹوٹا اور وہ نفی میں سر ہلا کر اپنا بازو چھڑوانے کے لیے مچلنے لگی۔ کچھ پل اسے گھورتے رہنے کے بعد داور نے اس کا بازو چھوڑ دیا۔

قمرین نے رک کر ایک پل کو اپنے آزاد ہونے والے بازو کو بے یقینی سے دیکھا اور پھر تیزی سے اس کمرے سے نکل گئی۔ اسے راستے میں پڑے جوتے پہننے کا بھی خیال نہیں آیا تھا، گرتی پڑتی وہ بس بھاگتی چلی جا رہی تھی۔ اس وقت اس کی سب سے بڑی خواہش اس قبروں پر بنے یوسف مینشن سے سہی سلامت نکل جانے کی تھی۔

وہ جیسے ہی تہہ خانے سے باہر آئی، ملازمین نے تعجب سے اس کی طرف دیکھا تھا لیکن اس کے پاس کسی کی نظروں پر دھیان دینے کا وقت نہیں تھا۔ داور یوسف کے میشن میں کام کرنے والے بھی اسی کی طرح بے رحم ہونگے۔ یہی سوچ کر اسے ان سب سے بھی نفرت محسوس ہو رہی تھی۔ یونہی وسیع پیمانے پر پھیلے ہال میں دوڑتے ہوئے وہ باہر جانے والے دروازے تک پہنچی اور وہاں سے باہر نکلنا چاہا لیکن دروازہ مقفل پا کر اسے نئے سرے سے رونا آیا تھا اور وہ چہرہ ہاتھوں میں چھپائے دروازے کے ساتھ لگ کر بیٹھتی رونا شروع ہو گئی تھی۔

اسے آج سے پہلے کبھی اندازہ نہیں ہوا تھا کہ اس کا دل اتنا کمزور تھا۔ اپنے باپ کو اپنی آنکھوں کے سامنے مرتادیکھ لینے کے بعد اس کا خیال تھا اس کے اعصاب اور دل بہت مضبوط ہو چکے تھے اور اب اسے کوئی بھی چیز خوفزدہ نہیں کر سکتی تھی لیکن آج یہ سب اس کی خام خیالی ہی ثابت ہوا تھا۔ وہ براؤن سے صرف دو بار ملی تھی، وہ اچھا انسان تھا یا نہیں تھا، لیکن اس کی قبر دیکھ کر اور تکلیف دہ موت کا سوچ کر اس کا دل بہت بوجھل ہو رہا تھا۔

یونہی بیٹھے ہچکیوں کے ساتھ روتے ہوئے وہ داور یوسف کی مخصوص خوشبو اپنے ارد گرد بکھرتی محسوس کر کے خود کو بمشکل سنبھالتی اس کی جانب متوجہ ہوئی تھی جو ہاتھ میں پانی کا گلاس پکڑے ایک گھٹنا زمین پر ٹکائے اس کے قریب بیٹھا تھا۔

اسے یوں روتے دیکھ کر داور کے چہرے پر نا فہم سے تاثرات ابھرے تھے۔  
حیرت، افسوس، اور ندامت، سبھی کچھ تھا اس کے خوب رو چہرے پر۔  
"یہ لو، پانی پی لو۔" اپنا تمام غصہ وہ نکال چکا تھا اور اب اس کے لہجے میں صرف تفکر  
تھا۔

قمرین نے چند پیل لب بھیج کر پانی سے بھرے گلاس کو دیکھا، پھر نفی میں سر ہلادیا  
اور ہلاتی ہی چلی گئی۔ "تم کہتے تھے تم داور یوسف کے سائے کو بھی مجھ سے دور  
رکھو گے، لیکن آج ایک چھوٹی سی بات پر تم مجھے اس خوفناک جگہ لے گئے، کل کو  
مجھ سے کوئی اور غلطی ہو گئی تو تم مجھے وہیں دفن بھی کر دو گے۔ فطرت کبھی نہیں  
بدلتی، یہ سب تمہاری فطرت کا حصہ ہے۔ میں آسمان سے نہیں اتری جو تم میرے  
لیئے کچھ اور بن جاؤ گے۔ میں بہت عام سی لڑکی ہوں، پہلے میں خود کو بہت بہادر  
سمجھتی تھی لیکن آج۔۔۔۔۔ آج مجھے اعتراف ہے میں بہت عام سی لڑکی ہوں۔  
مجھے تم سے ڈر لگتا ہے، سنا تم نے؟ نفرت ہوتی ہے اور ڈر بھی لگتا ہے! تم اپنی  
فطرت سے مجبور ہو، کسی دن مجھے بھی وہیں دفن کر دو گے میری کسی چھوٹی سی  
غلطی پر۔۔۔۔۔"

"میں تمہیں اپنا قتل بھی معاف کرتا ہوں۔" وہ جو بہت دیر سے سب سنتا اس کے خاموش ہونے کا انتظار کر رہا تھا اسے کسی صورت خاموش ہونے کے لیے تیار نہ ہوتے دیکھ کر اس کا چہرہ دونوں ہاتھوں میں تھام کر بولا تھا۔

قمرین کی آواز اپنے آپ تالوں سے لگ گئی تھی۔

"اپنا قتل، ہر چھوٹی بڑی غلطی، سب معاف ہے لیکن یہ چیز میری برداشت سے بالکل باہر ہے کہ تم کسی اور کو ہمارے درمیان لاؤ۔ داور یوسف تمہیں ہر چیز کی آزادی دیتا ہے بدلے میں تم سے صرف وفا چاہتا ہے۔"

"تمہیں سمجھ کیوں نہیں آتی؟ آخر کیوں نہیں سمجھتے تم؟؟؟ تم اور میں دو الگ دنیاؤں کے باسی ہیں۔ میں تمہاری دنیا میں آئی تو مر جاؤنگی۔" زمین پر رکھا شیشے کا گلاس اٹھا کر اس نے پوری قوت سے دور پھینکا تھا اور خود بھی اٹھ کھڑی ہوئی تھی۔

"جانتے بوجھتے ایک قاتل کے ساتھ کیسے خوش رہ سکتی ہوں میں؟؟؟ میرے باپ کو تمہارے باپ نے مارا تھا، میں اس بات کو بھلانے کو تیار ہو جاتی اگر تم بھی اپنے باپ جیسے ہی نہ ہوتے۔ نہیں رہ سکتی میں تمہارے ساتھ، ایک قاتل کے ساتھ۔ تم نہیں چاہتے ہمارے درمیان کبھی کوئی تیسرا نہ آئے تو میں کبھی شادی نہیں کرونگی۔ کسی اور سے میری شادی اگر تمہاری انا ہرٹ کرتی ہے تو میں کبھی کسی سے شادی نہیں کرونگی، کروں تو تم مجھے، میرے گھر والوں سمیت آگ لگا دینا۔ اگر تمہیں





جاتی سردیوں کی چند ٹھٹھرا دینے والی راتوں میں سے یہ ایک رات تھی۔ وہ جو جیب میں ہاتھ ڈالے کب سے چاند کے اس آنکھ مچولی کے کھیل کود دیکھ رہا تھا کراہنے کی آواز پر چونک کر پلٹا تھا۔

گہری نیند سوئی قمرین اسی کی طرف کروٹ لے کر لیٹ گئی تھی۔ ملگجی سی زرد روشنی میں اس کا پڑا مردہ چہرہ اور بھی بے حال لگ رہا تھا۔ سہج سہج چلتا وہ اس کے قریب آن کھڑا ہوا تھا جو نیند میں ہی نہیں ہوش میں بھی اس کے احساسات سے بے پروہ ہی رہتی تھی۔

داور چند پل تو ٹکٹکی باندھے اسے دیکھتا رہا پھر بے اختیاری کے عالم میں اس کے ہاتھ کی لمبی لمبی انگلیوں کے پورے قمرین کے گال پر پھسلنے لگے جب اچانک ہی اسے اپنا تھپڑ یاد آیا اور وہ تیزی سے ہاتھ پیچھے کر گیا۔ اس کے یوں جھٹکے سے ہاتھ پیچھے کرنے سے قمرین کے کچھ بال اس کی انگوٹھی میں الجھ کر رہ گئے تھے۔ ہلکی سی چیخ مار کر قمرین جاگ اٹھی تھی، داور تب تک اس کے بال انگوٹھی سے نکالنے میں کامیاب ہو کر دو قدم پیچھے بھی ہو گیا تھا۔

وہ سوکراٹھی تھی اور داور یوسف اس کے سامنے تھا، یہ کیا ماجرا تھا؟ اس کی حیرت سے پھیلی آنکھیں داور پر ہی جمی تھیں۔ پھر جیسے جیسے اس کا سویا ذہن بیدار ہونا

شروع ہوا اس کے نقوش تننتے گئے لیکن اس وقت اس کے چہرے پر غصے کے سوا خوف بھی تھا۔

داور سے نظریں ہٹا کر اس نے گلاس وال پر نظریں ٹکادی تھیں۔ شیشے کے پار سے نظر آتے سیاہ آسمان نے اس کے پیروں تلے سے زمین کھینچ نکالی تھی۔ وہ تیزی سے لحاف سائڈ کر کے بیڈ سے اتری 'ساتھ ہی بیڈ پر اپنے نیچے دبا پڑا دوپٹا اٹھانا نہیں بھولی تھی۔

سینے پر بازو لپیٹے داور نے اس کی ایک ایک حرکت نوٹ کی تھی لیکن کچھ بولا نہیں تھا۔

"تم مجھے میرے گھر چھوڑ کے نہیں آ سکتے تھے؟" غصے سے بولتی وہ اپنے بازو میں داور کی گرفت کی تکلیف دوبارہ محسوس کرتی اپنا بازو سہلانے لگی۔  
"چھوڑ سکتا تھا۔" داور کا انداز سپاٹ تھا۔

"تو پھر لے کر کیوں نہیں گئے؟ کیا وقت ہو رہا ہے؟" رک کر قرین نے کمرے کی دیواروں پر نظریں دوڑائیں اور گھڑی میں رات کے ساڑھے گیارہ بجتے دیکھ کر اس کے چہرے سے پریشانی ہویدا ہونے لگی۔

"یا اللہ، اتنا وقت گزر گیا۔ سب پریشان ہو رہے ہونگے۔" داور کو انور کر کے بڑبڑاتے ہوئے اس نے کمرے سے باہر نکلنے کی نیت سے ایک قدم ہی بڑھایا تھا کہ داور نے اس کی کلائی نرمی مگر مضبوطی سے تھام کر اسے بیڈ پر دوبارہ بٹھا دیا۔

"میں نے تمہارے گھر والوں کو مطمئن کر دیا ہے۔ کل صبح گھر چلی جانا اور پھر گھر پہ ہی رہنا، اسکول جانے کی ضرورت نہیں!"

"کیا مطلب ہے؟ کیا کہہ کر مطمئن کیا ہے؟ اور وہ مطمئن ہو کیسے گئے؟" قمرین کے لہجے میں خوف پنہاں تھا۔ ایسا پہلی بار ہو رہا تھا کہ وہ رات گھر سے باہر گزار رہی تھی اور اس کے گھر والے مطمئن تھے؟ کس طرح مطمئن کیا تھا آخر اس شخص نے انہیں؟ کہیں اپنے اصل انداز میں تو مطمئن نہیں کر دیا تھا؟ وہ پریشان حال سی سوچتی رہی اور داور اس کے سامنے ہی ایک گھٹنا زمین پر ٹکائے بیٹھا اس کے چہرے سے اس کی سوچیں پڑھتا رہا پھر اپنے ہاتھ میں موجود قمرین کی کلائی نرمی سے دبا کر اسے اپنی جانب متوجہ کر لیا۔

"پریشان ہونے کی ضرورت نہیں ہے۔ میں نے انہیں کہا تھا اسکول سے واپسی پر روڈ شدید ٹریفک سے جام ہو گیا تھا جس کی وجہ سے میں تمہیں اپنے ساتھ اپنے گھر لے جا رہا ہوں۔ تمہاری والدہ کی تمام ہدایتیں بھی میں نے اتنے غور سے سنی ہیں

جتے غور سے تم بھی نہیں سنتی ہونگی۔ اب اس سب کو چھوڑو اور ہماری بات کرو۔"

داور کا انداز بہت نرم تھا، جو کچھ آج ہوا تھا وہ شاید اس کا اثر زائل کرنا چاہتا تھا۔

قمرین نے کوئی جواب نہیں دیا، بس لب بھینچے خاموش نظروں سے اس کی طرف دیکھتی رہی، دوسری طرف داور بھی غیر ارادی طور پر اس کی آنکھوں میں دیکھے چلا گیا تھا جب قمرین نے سنبھلتے ہوئے جھٹکے سے اپنی کلائی چھڑوالی تھی۔ داور بھی جیسے کسی فسوں سے باہر نکلتا زمین سے اٹھ کر اس کے پہلو میں کچھ فاصلہ رکھ کر بیٹھ گیا۔ چند لمحے مزید دبے پاؤں سرک گئے پھر داور کی سرگوشیانہ آواز قمرین کی سماعتوں سے ٹکراتی اسے داور کی جانب دیکھنے پر مجبور کر گئی تھی۔

"پہلے میں موت سے بہت ڈرتا تھا مانو۔۔۔۔۔ لیکن اب تمہارے بغیر جینے سے ڈرتا ہوں۔ یہ زیادہ افیت ناک ہوگا۔"

"تم تو بڑے افیت پسند ہوناں؟ بھگتو!" داور کو جھکتا دیکھ کر قمرین نے سر چڑھنا ضروری سمجھا تھا۔

"افیت دینا پسند ہے، سہنا نہیں۔" داور نے بھی ڈھٹائی کا مظاہرہ کر کے قمرین کو سلگا دیا۔ وہ بیٹھے بیٹھے جھٹکے سے رخ موڑ گئی۔

"یہ طاقت ایک نشہ ہے! نشوں میں سب سے بڑا نشہ۔ جس نے حاکمیت کا یہ نشہ چکھ لیا وہ اس کا غلام ہو کر رہ جاتا ہے۔ تم کبھی نہیں سمجھ سکتی ان جذبات کو۔۔۔۔۔"

"اور تم میرے جذبات نہیں سمجھ سکتے۔" داور اور بھی بہت کچھ کہنا چاہتا تھا لیکن قمرین درمیان میں چیخ پڑی۔

"کوئی بھی عاقل بالغ ایک قاتل کو اپنے لائف پارٹنر کے طور پر قبول نہیں کر سکتا۔"

"تو تم بھی بس بالغ ہی ہو، عاقل کہاں ہو؟ کر لو قبول۔" اپنا مضبوط شانہ اس کے کندھے سے ٹکرا کر وہ اسے چڑکراٹھنے پر مجبور کر گیا تھا۔

"کیوں اپنے الفاظ اور میرا وقت ضائع کرتے ہو؟ ہونا تو وہی ہے ناں جو تم چاہتے ہو۔ کوئی راستہ کہاں چھوڑا ہے تم نے؟ اب مہربانی کرنا اور شادی سے پہلے مجھے اپنی شکل تو دور اپنی آواز بھی مت سنانا، اب ہٹ جاؤ میری نظروں کے سامنے سے۔ میں اقرار کروں یا انکار! جب مرضی تمہاری ہی چلنی ہے تو کیوں مجھے اذیت دیتے ہو؟؟؟" اس کے انداز میں ہار جھلک رہی تھی جو داور کو بجائے خوشی دینے کے افسردہ کر رہی تھی۔

"آج تو تم نے مجھے اذیت دی ہے۔" داور نے جتایا تھا۔



"اور تم نے تو بدلے میں مجھے پھولوں کے ہار پہنائے ہیں۔" منہ بگاڑ کر کہتی وہ کھڑکی کی طرف رخ موڑ گئی۔ بادل کے سرمئی ٹکڑے بن برسے واپس بجار ہے تھے، قمرین کو نا جانے یہ خیال کیوں آیا تھا کہ یہ بادل کسی اور دن برسنے کے ارادہ رکھتے ہیں۔

"میں معذرت کرتا ہوں۔" وہ بہت کمزور پڑ رہا تھا اس وقت۔ یہ ماحول کا سحر تھا یا قمرین کی محبت تھی، وہ اندازہ نہیں کر سکا۔

"مجھے نہیں چاہیے تمہاری معذرت۔ ضرورت ہی کیا ہے اس معذرت کی؟ جو کہہ رہے ہو جیسے کہہ رہے ہو، ویسے ہوتا رہے گا۔ ہم غریبوں کی تو نہ دنیا والے سنتے ہیں اور نہ دنیا کا مالک!" پر شکوہ نظروں سے آسمان کو تکتی وہ گلاس وال کے بالکل نزدیک جا کھڑی ہوئی تھی۔ گہری گم صم نظروں سے داور نے اسے خود سے دور جاتے دیکھا تھا۔

بے آواز قدم اٹھاتے ہوئے داور اس کے پیچھے ہی کھڑا ہو گیا تھا۔ قمرین نے چونک کر شیشے میں نظر آتے داور کے غیر واضح سے عکس کو دیکھا تھا لیکن کوئی تاثر نہیں دیا تھا۔

ہاتھ بڑھا کر داور نے اس کے کندھے پر رکھنا چاہا تھا لیکن راستے میں ہی اس کا بڑھتا ہاتھ رک سا گیا تھا۔ مٹھی بنا کر ہاتھ واپس کھینچتا وہ اس سے کھانے کے بارے میں پوچھنے لگا۔

"نہیں کھانا۔" سر دلچے میں کہتی وہ اس کے خاموشی سے کمرے سے نکل جانے پر کچھ حیران ہو کر پلٹی تھی۔

کمرے کے دروازے سے نکلتے نکلتے داور یکدم رک کر مڑا تھا۔ "تم نے بھی بس گلے شکوے ہی کیئے ہیں، کبھی خدا سے کچھ مانگ کر دیکھا بھی ہے؟؟؟" قمرین کو ساکت کرتا وہ دائیں ابرو اٹھاتا کمرے سے باہر نکل گیا۔

"پہلے مانگتی تھی، بہت دل سے کرتی تھی میں دعائیں۔ لیکن جب مستقل رد ہوتی رہیں تب میں نے مانگنی چھوڑ دیں، فائدہ؟" داور کے جانے کے بہت دیر بعد اس نے سرگوشی سی کی تھی۔

\*\*\*\*\*

\*\*\*\*\*

سینڈ وچز کے ساتھ کافی کے دو بھاپ اڑاتے کپ لیے جب وہ کمرے میں داخل ہوا تب قمرین کو صوفے پر ٹانگیں سکیرٹے بیٹھا پایا۔ کمرے کی لائٹ بھی جل رہی تھی اور لحاف بھی طے کر کے بیڈ پر رکھا تھا۔ انسانیت کے اس مظاہرے پر ابرو اچکا تا وہ

صوفے کی طرف بڑھا اور ٹرے ٹیبل پہ رکھ کر اس جہازی سائز صوفے کے  
دوسرے سرے پر بیٹھ گیا۔

قمرین کو بھوک بالکل محسوس نہیں ہو رہی تھی لیکن اب خوش شکل سینڈوچز دیکھ  
کر اس کے پیٹ میں زوردار گڑ گڑ شروع ہو گئی جس پر جھینپتے ہوئے اس نے فوراً  
ٹرے میں رکھی سینڈوچز کی پلیٹ اٹھالی تھی۔

اسے رغبت سے کھاتے دیکھ کر داور کے لبوں پر مسکراہٹ چمک کر معدوم ہو گئی۔  
پیٹ پوجا کے بعد جب قمرین نے کافی کا کپ اٹھایا تب داور کو بھی اپنی کافی کا خیال  
آیا۔

کافی کے کپ سے ایک گھونٹ بھرنے کے بعد وہ گویا ہوا تھا۔ "مجھے لگتا ہے قمرین،  
ہماری جوڑی بالکل پرفیکٹ ہے۔ تم غور کرو تو ہم بہت ملتے ہیں۔ انداز ذرا تلخ ہیں  
لیکن اپنے اپنوں کے لیے سب کچھ داؤ پر لگانے کو تیار ہو جاتے ہیں۔"

"مجھے ایسا کچھ نہیں لگتا۔ میں تمہاری طرح قتل غارت کی شوقین اور سوکاڈ حاکمیت  
کے نشے کی غلام نہیں ہوں۔ اور تم کونسے اپنوں کے لیے تیار ہو؟ کونسے اپنے ہیں  
تمہارے؟ تم ایک بے رحم انسان ہو، بلکہ ایک قاتل کو میں انسان ہی نہیں مانتی۔"  
پیٹ بھر جانے کے بعد اس کی زبان کی تیزی میں بھی خاطر خواہ اضافہ ہوا تھا۔ داور  
کو افسوس سا ہوا تھا، اسے ابھی کھانے کے لیے کچھ نہ دیتا تو بہتر تھا۔

"تم ہو میری اپنی۔" کچھ توقف کے بعد وہ بول سکا تھا۔  
"اور تم نے میرے لیے کیا داؤپہ لگایا ہے بھلا؟؟؟" تھوڑی تلمے ہاتھ رکھے وہ طنزیہ  
نظروں سے اس کی طرف دیکھنے لگی۔  
"کیا لگاؤں؟؟؟" داور نے بھی اسی کی طرح تھوڑی تلمے ہاتھ رکھ کر اس کی طرف  
دیکھا تھا۔

"کیا لگا سکتے ہو؟" اس کی آنکھوں میں چیلنج چمکا۔  
"سب کچھ۔۔۔!" تھوڑے تلمے رکھا ہاتھ سینے پہ دھر کر وہ یقین دلاتے انداز میں  
بولا۔ اس سے پہلے کے جواب میں قمرین کچھ کہتی فائرنگ کی کان پھاڑتی آواز نے  
اس کا دل اچھال کر حلق میں اٹکا دیا۔  
فوراً سے پیشتر داور اسے بازو کے حلقے میں لے کر صوفے کے پیچھے سے ہوتا ہوا  
باتھروم لے گیا تھا۔ گلاس وال بلٹ پروف نہ ہوتی تو اب تک دونوں گولیوں سے  
بھن چکے ہوتے۔

جیب سے ایک گن نکال کر داور نے اسے چلانے کا طریقہ سمجھایا تھا لیکن گھبراہٹ  
میں قمرین کے پلے کچھ بھی نہیں پڑ رہا تھا۔ گن چلانا تو دور وہ پکڑ بھی نہیں پار ہی  
تھی۔

"تمہارا سارا اعتماد بس مجھے ذلیل کرنے تک ہی ہے۔" باتھروم کی کھڑکی کھولتے ہوئے وہ اس کی بے اعتمادی پر چوٹ کرنا نہیں بھولا تھا۔

"کیا یہ لوگ ہمیں مار دیں گے؟" قمرین نے جیسے اس کی بات سنی ہی نہیں تھی اور خوفزدہ سی پوچھنے لگی۔

داور نے چونک کر اس کی طرف دیکھا جس کے چہرے پر سخت خوف و ہراس پھیلا تھا، پھر ہاتھ بڑھا کر اس کا گال تھپتھپاتے ہوئے حوصلہ دیتے لہجے میں بولا تھا۔  
"تمہیں کچھ نہیں ہوگا، ڈونٹ وری!"

قمرین کو حوصلہ ملنے کے بجائے کچھ عجیب سا محسوس ہوا تھا۔ "اور تم؟؟؟" آواز میں بے چینی نمایاں تھی۔

"میں۔۔۔۔؟ شاید اپنا کہا ثابت کرنے کا وقت آ گیا ہے۔" مصروف سے انداز میں کہتا وہ کھڑکی کے سلاخیں کھولنے میں کامیاب ہوتا پیچھے ہو گیا تھا۔

Novelistan

اس کا خیال تھا باتھروم کی کھڑکی سے وہ لوگ میشن سے باہر نکل جائیں گے لیکن اس وقت وہ دنگ رہ گئی تھی جب وہاں ایک بڑا سا پائپ بنا دیکھا تھا جس میں رینگ کر وہ دونوں کسی کمرے میں پہنچے تھے، بعد میں معلوم ہوا تھا وہ کمرہ زیر زمین تھا۔ پھر زیر زمین بنے کمرے سے ہو کر گزرتی وہ لمبی سی سرنگ طے کر کے وہ لوگ اوپر جانے

والی گول سیڑھیاں چڑھ کر ایک چھوٹے سے گھر میں سے نکلے تھے۔ گھر میں رہائش پزیر فیملی جو بظاہر ایک ہنستی کھیلتی عام سی فیملی لگ رہی تھی وہ درحقیقت داور کے ساتھیوں کا ایک گروہ تھا۔ وہاں سے گاڑی لے کر وہ لوگ اب کہاں جا رہے تھے قمرین کو کچھ اندازہ نہیں تھا۔ وہ بس آنکھیں پھاڑے اس تمام صورتحال کو فلم کی طرح اپنے ذہن کے پردے پر چلتا دیکھ رہی تھی۔ کچھ ہی دیر پہلے گزرے حالات اسے خواب سے محسوس ہو رہے تھے۔

اس نے پہلی بار گولیاں چلنے کی آواز سنی تھی، عجیب و غریب خفیہ راستے دیکھے تھے، اور تہہ خانے میں بنے وہ ٹارچر رومز۔۔۔۔۔ ہاں انہیں کیسے بھلا سکتی تھی وہ! ہنوز بے یقینی کا شکار ہوئی وہ ذہن سے وہ تمام حالات جھٹک تو نہیں سکی تھی لیکن اب سکتے سے نکل گئی تھی۔ بالکان کے پیچھے اڑس کر اس نے داور کی طرف دیکھا تھا جس کے چہرے پر چھائی سنگین قسم کی سنجیدگی اسے کچھ بھی کہنے یا پوچھنے سے روک رہی تھی لیکن اسے پوچھنا تو تھا!

"یہ کون لوگ تھے؟" اس کی آواز گھٹی گھٹی تھی۔ داور نے قدرے چونک کر اسے دیکھا تھا، اس کی تمام توجہ کافی فاصلے سے پیچھا کرتی گاڑی کی طرف تھی۔ ناجانے وہ گاڑی واقعی ان کا پیچھا کر رہی تھی یا صرف اسے لگ رہا تھا، بہر حال احتیاط ضروری تھی۔



"دشمن!" وہ مختصر آہوا تھا۔

"یہ ہمیں مارنا چاہتے ہیں؟" کچھ پل توقف کے بعد اس نے پھر اس سے پوچھا تھا۔

"صرف مجھے!" اس بار داور کی طرف سے فوراً جواب آیا تھا۔

"پھر میں؟؟؟" اس کی آواز کانپ سی گئی۔ داور نے گاڑی کی اسپیڈ بہت تیز کر دی تھی۔

"پھر تم کیا؟ تم میرے ساتھ ہو تو ظاہر ہے تمہیں بھی میرا سا تھی سمجھا جا رہا ہے؟" اس کی ریش ڈرائیونگ اور چہرے کی سختی کے برعکس اس کا لہجہ کافی متوازن تھا، شاید وہ قمرین کو حوصلہ دینے کی کوشش کر رہا تھا۔

"یعنی یہ تمہارے ساتھ مجھے بھی مارنا چاہتے ہیں؟ میں ابھی نہیں مرنا چاہتی۔" روہانسی ہو کر کہتی وہ گردن موڑ کر پیچھے نظر آتی گاڑی کی ہیڈلائٹس دیکھنے لگی۔ "میں بھی ابھی تمہارے ساتھ بہت سا جینا چاہتا ہوں۔" ہلکی سی مسکراہٹ لبوں پر سجا کر کہتے ہوئے داور نے چہرہ پل بھر کے لیے اس کی طرف موڑا تھا۔ دونوں کی نظریں ٹکرائی تھیں۔ ناجانے کیا ہوا تھا جو قمرین خود میں سمٹ سی گئی تھی لیکن اپنی نظریں داور کے چہرے سے فوراً نہیں ہٹا سکی تھی۔

بہت دیر تک وہ تقریباً اڑتی ہوئی گاڑی میں خوفزدہ سی دل پر ہاتھ رکھے بیٹھی رہی تھی۔ کبھی داور کی طرف چور نظروں سے دیکھ لیتی تو کبھی گردن موڑ کر ہنوز پیچھا کرتی گاڑی کو دیکھنے لگتی۔ کچھ پل مزید یو نہی کٹ گئے تھے۔

"کیا ملتا ہے تمہیں یہ کام کر کے؟ اپنی آخرت تو خراب کرتے ہی ہو! دنیا میں بھی سکون نہیں ملتا تمہیں۔ اور تمہاری سو کالڈ محبت کی وجہ سے میری جان بھی خطرے میں پڑ گئی ہے۔ میں بتا رہی ہوں اگر میں بھری جوانی میں مری ناں، تو زندہ تمہیں بھی نہیں چھوڑوں گی۔" گاڑی اپنے گھر کی طرف جانے والے راستوں پر دوڑتی دیکھ کر اسے نئی اینرجی سی ملی تھی لیکن ساتھ ہی تشویش بھی لاحق ہوئی تھی، کہیں اپنی جان بچانے کے چکر میں وہ اپنے گھر والوں کی جان تو خطرے میں نہیں ڈال رہی؟

"تم بھری جوانی میں مریں تو تم سے زیادہ مجھے افسوس رہے گا۔" اس تمام عرصے میں وہ پہلی بار کھل کر مسکرایا تھا۔ قرین بیزاری سے رخ موڑ گئی، اسے قے آرہی تھی اتنی تیز ڈرائیونگ کی وجہ سے۔ ہر اسماں سی وہ اس وقت چیخ مار کر رہ گئی تھی جب داور نے گاڑی سیدھے راستے پر ڈالنے کی جگہ اسی جنگل میں ڈال دی تھی جہاں قدرت نے پہلی بار انہیں ملایا تھا۔ اب وہ بہت احتیاط سے گاڑی چلاتا اسی کھنڈر کے قریب روک چکا تھا اور پھر برق رفتاری سی گاڑی سے اتر کر اسے بھی اتارتا اندھا

دھند دوڑتا چلا جا رہا تھا۔ ناجانے اتنے اندھیرے میں وہ کیسے کسی درخت وغیرہ سے ٹکرائے بغیر راستہ طے کر رہا تھا۔ قمرین کی توسانس پھول گئی تھی۔ قدموں میں ناجانے کیا کیا چیزیں اٹکتی اسے گرانے کے درپہ تھیں لیکن داور کے تھامے ہونے کی وجہ سے وہ بس لہرا کر رہ جاتی تھی۔

یو نہی بھاگتے بھاگتے وہ لوگ جنگل کے دوسرے سرے پر پہنچے تھے۔ داور اسے لے کر چڑھائی چڑھتا اوپر روڈ پر پہنچا تھا، یہاں سے قمرین کے گھر کا فاصلہ قدرے کم تھا بنسبت سیدھے راستے کے۔

اس نے قمرین کو اپنے بازوؤں کے حلقے میں اس طرح لیا ہوا تھا کہ اگر کہیں سے کوئی گولی اچانک آ بھی جاتی تو قمرین کو نہیں لگ سکتی تھی۔ چونکہ اسے ساتھ لیے گھر کی طرف بڑھنے لگا اور پھر گھر کے دروازے پر پہنچ کر قمرین سے کچھ دور ہوتا اسے اپنے لمبے چوڑے وجود کی اوٹ میں لیے کھڑا ہو گیا تھا۔

قمرین نے تیزی سے دروازہ بجایا تھا، اس کا خیال تھارات کے اس پہر دروازہ کھلنے میں بہت وقت لگنا تھا لیکن اس وقت اسے حیرت کا شدید جھٹکا لگا تھا جب دوسری طرف سے فوراً ہی نسیم بیگم نے "کون ہے؟" پوچھا تھا۔

"امی میں ہوں!" قمرین کا لہجہ ایسا تھا جیسے وہ میلے میں کھوجانے کے لمبے عرصے بعد کسی اپنے کو دیکھ رہی ہو۔ دوسری طرف سے نسیم بیگم نے دروازہ کھولنا شروع کر دیا

تھا۔ زنگ آلود کنڈی کھولے جانے کی کریہہ آوازیں کے سنائے کو چیرتی ان دونوں کی سماعتوں سے ٹکرائی تھی۔

"کسی خوش فہمی کا شکار ہونے کی ضرورت نہیں ہے، یہ سب میری زندگی کا حصہ ہے۔ اچھا ہے تمہیں ابھی سے عادت ہو جائیگی ان حالات سے نمٹنے کی۔ شادی کی تیاریاں جارہی رکھنا، بارات اپنے وقت پر آئیگی۔" اپنا منہ بالکل اس کے کان سے لگائے وہ بغیر وقفے کے ایک ہی سانس میں بولتا دروازہ کھلتے کے ساتھ ہی گھر کی دیوار کی اوٹ میں ہو گیا تھا البتہ گن تھامے وہ اپنی عقابی نظروں سے چونکنا سا اطراف کا جائزہ لے رہا تھا۔

دوسری طرف قمرین تھی جو اس کی گرم سانسوں اور ہونٹوں کے لمس کے انوکھے سے احساس کے زیر اثر گنگ سی ہو کر سانس بھی روکے کھڑی تھی، دروازہ کھلنے پر بھی وہ فوری طور پر سنبھل نہیں سکی تھی اور یونہی آنکھیں پھاڑے سانس سینے میں اٹکائے نسیم بیگم کی طرف دیکھے جارہی تھی۔

"مانو؟؟" نسیم بیگم نے اس کا بازو ہلایا تو وہ سٹیٹا کر ہوش میں آئی اور درزیدہ نظروں سے دیوار کی اوٹ میں کھڑے داور کی طرف دیکھا جو اس کی جانب متوجہ نہیں تھا لیکن اسی کے لیے وہاں موجود تھا۔

"السلام وعلیکم، اندر تو آنے دیں۔" وہ ان کے سائڈ سے ہوتی اندر داخل ہوئی اور دروازہ بند کر لیا۔

"میں تو کتنی دیر سے اندر بلارہی تھی، تم ہی سکتے میں کھڑی تھیں۔ کیا ہوا ہے تمہیں؟ کیا اکیلے آئی ہو؟" وہ اس کی اڑی اڑی رنگت اور انگلیاں چٹخانا نوٹ کرتی پریشانی سے پوچھنے لگیں۔

"میں ٹھیک ہوں، مجھے کیا ہونا ہے؟ وہ بس سردی بہت ہے ناں، اور اکیلے نہیں آئی میں، احمر قریب ہی موجود تھا اپنی گاڑی میں۔ آپ اندھیرے کی وجہ سے دیکھ نہیں سکی ہونگی۔" اپنے کان پر ہنوز ایک دکھتا لمس محسوس کرتی وہ ان سے نظریں چراتے ہوئے بولی تھی۔

"میں نے داور سے کہا تھا کہ ٹریفک کا مسئلہ جیسے ہی حل ہوا سے گھر لے آنا، اب اس کا مطلب یہ بھی نہیں تھا کہ رات کے ڈھائی بجے ہی اٹھالاتا۔ لیکن چلو اچھا ہی ہوا، اب میں سکون سے سو سکو نگے۔" وہ بولیں تو قرین نے چونک کر انہیں دیکھا، وہ کافی فریش لگ رہی تھیں اور جتنی جلدی انہوں نے رات کے اس پہر دروازہ کھولا تھا، یہ بھی حیران کن تھا۔

"آپ سوئی نہیں تھیں کیا؟"

"بٹی گھر سے باہر ہے اور ماں سکون سے سو جائے؟؟" انہوں نے منہ بنایا تھا۔ "تم سے ایک بار بات ہو جاتی تو بھی ٹھیک تھا، صبح سے تم سے کوئی بات بھی نہیں ہوئی تو مجھے بھی کسی کل چین نہیں آرہا تھا۔ احمر سے جب دوپہر کو فون پر بات ہوئی تب وہ بتا رہا تھا تم سو رہی ہو۔ دوپہر کو سونے کی عادت تو نہیں ہے تمہاری۔ بس اسی ٹینشن میں مجھے نیند نہیں آرہی تھی۔" مصروف سے انداز میں بولتے ہوئے وہ تینوں بچوں کے کمرے میں گئے۔ قمرین انہیں دیکھتی رہ گئی تھی، اس کی آنکھوں میں دھندلاہٹ سی چھانے لگی تھی۔

"احمر تو میرا ہونے والا شوہر نہیں ہے؟ پھر اتنی پریشانی کیوں؟" نمین پانی کا گولا حلق سے نیچے اتار کر وہ پھیکا سا مسکرائی تھی۔

"ہونے والا شوہر ہے، شوہر نہیں ہے! کھانا کھاؤ گی تم؟" ابرو اچکا کر جتاتے ہوئے انہوں نے جیسے یاد آنے پر پوچھا تھا۔

"نہیں، کھا کر آئی ہوں۔"

"کیا کھایا تھا؟" ان کے لہجے میں اشتیاق جھلکا۔

"زیادہ بھوک نہیں تھی، اس لیے بس سینڈویچز ہی کھائے تھے۔" جواب دیتے ہوئے وہ یہاں وہاں نظریں دوڑانے لگی پھر افسوس سے سر ہلا کر رہ گئی۔ اس کا ہینڈ بیگ اور فون یوسف مینشن میں رہ گئے تھے۔



"بس؟؟؟" نسیم بیگم کو جیسے افسوس سا ہوا تھا۔

قمرین نے سراٹھا کر دیکھا، وہ غنودگی میں جا رہی تھیں۔ اٹھ کر لائٹ آف کرتی وہ باری باری سب کی پیشانیوں کو چوم کر اپنے کمرے میں چلی آئی اور دھپ سے پلنگ پر گر گئی۔

کیا کچھ ہو رہا تھا اس کی زندگی میں داوڑ یوسف کے آنے کے بعد سے، جو اس نے کبھی سوچا بھی نہیں تھا! بلکہ خود پر بیتنے کے بعد بھی وہ یقین نہیں کر پار ہی تھی، خواب سالگ رہا تھا سب کچھ۔

کیا داوڑ سے شادی کے بعد بھی وہ یو نہی بھاگتی دوڑتی اچھپتی چھپاتی رہے گی؟ کیا ساری زندگی اس رات کی طرح ہی گزرے گی؟ انہی سوچوں میں گم وہ یو نہی ٹانگیں پلنگ سے لٹکائے کب سو گئی، اسے پتہ ہی نہیں چلا۔

\*\*\*\*\*

\*\*\*\*\*

دن پردن پر لگا کر اڑ رہے تھے۔ کیونکہ داوڑ بری کا تمام سامان پہلے ہی بھجوا چکا تھا اور یہاں سے قمرین اور اس کے کچھ ضروری سامان کے سوا کچھ قابل ذکر داوڑ کے گھر نہیں جانا تھا سو قمرین کے گھر شادی کی تیاریاں اپنے عروج پر پہنچی ہوئی تھیں۔ کچھ قریبی رشتے دار سخت بے یقینی اور حسد کا شکار تھے کہ قمرین جیسی معمولی لڑکی کے

لیئے اتنا چھارشتہ آیا کیسے؟ بری کے سامان کو ناقدانہ نظروں سے دیکھتے ہوئے سب نے من میخ نکالنے چاہے تھے لیکن ہر چیز اتنی اعلیٰ تھی اور چیخ چیخ کر اپنی قدر و قیمت کا احساس دلا رہی تھی کہ باتیں بنانے کو کھلنے والے منہ انگلیاں داب کر رہ جاتے تھے۔

اس سب سے پرے قمرین تھی جو عجیب و غریب احساسات کا شکار بنی بیٹھی تھی۔ اس رات کے بعد اسے براؤن کے دیئے گئے فون پر دائور کی طرف سے صرف ایک پیغام ملا تھا۔ "میں ٹھیک ہوں، تیاریاں جاری رکھنا۔ کچھ مسئلے ہیں، میں مسلسل رابطہ نہیں رکھ سکو نگا۔"

اس پیغام کے بعد سے وہ گم صم سی ہو کر رہ گئی تھی۔ بس، خالی خالی نظروں سے مہمانوں سے بھرتا گھر اور دیگر تیاریاں دیکھتی رہتی تھی۔ وہ مایوں میں نہیں بیٹھی تھی، نئی نئی جاب تھی، اسے فوراً چھٹی نہیں ملی تھی۔ دائور ہوتا اور اپنا اثر و رسوخ استعمال کرتا تو اور بات تھی!

دوپہر کو اسکول سے واپس آنے کے بعد اسے زبردستی پکڑ کر مایوں بٹھا دیا گیا تھا۔ زرد دوپٹے کی اوٹ سے وہ ہنستے کھلکھلاتے چہروں کو دیکھ کر وہ مسکراتک نہیں سکی تھی۔

اگلے دن چونکہ شادی تھی سوا سے چھٹی مل گئی تھی۔ وہ صبح سے بیوٹی پارلر میں موجود تھی۔ اس کے خوبصورت سانچے میں ڈھلے دودھیا وجود نے زرق برق لباس پہن کر ہی اپنی دلکشی سے سب کو مبہوت کر دیا تھا۔ پھر خوبصورت میک اپ نے باقی کی کسر بھی نکال دی تھی اور اس وقت وہ ایک پریشان حال شہزادی بنی اپنے چھوٹے سے کمرے میں تنہا بیٹھی مہمانوں کی بھنبھناہٹیں سنتے ہوئے داور سے رابطہ کرنے کی کوشش کر رہی تھی لیکن بے سود۔۔۔۔۔ اس کا دل عجیب انداز میں دھڑک رہا تھا۔ اپنا شرارہ سنبھالے وہ ادھر سے ادھر چکراتی پھر رہی تھی جب اس کے اسکول کے اساتذہ کے لیے بنائے گئے واٹس ایپ کے ایک گروپ میں کسی ٹیچر نے ٹی وی پر چلتی خبر کی تصویر لے کر ڈالی تھی اور گروپ میں ایڈڈ یوگروں کو مبارکباد دی تھی کہ "ظلم کے اندھیرے ختم ہوئے!"

آنکھیں پھاڑ کر قمرین نے اس تصویر کو دیکھا تھا۔ ایک بار نہیں بار بار دیکھا تھا، اور پھر فون اس کے ہاتھ سے لہرا کر زمین بوس ہو گیا تھا۔

"ملک بھر میں دہشت پھیلانے رکھنے والے اپنے انجام کو پہنچے۔ خاور یوسف کا بیٹا داور یوسف بھی پولیس مقابلے میں مارا گیا۔"

منہ پر سختی سے دونوں ہاتھ جمائے وہ اپنی آواز تو دبا سکتی تھی لیکن ان آنسوؤں کا کیا کرتی جو بے دھڑک اس کی آنکھوں سے بہتے اس کا پورا چہرہ بھگورہے تھے۔

"مانو؟؟؟ مانو کیا ہوا ہے؟ کچھ بولے گی بھی؟ میرا دل گھبرا رہا ہے۔ کچھ بتاتو سہی۔  
ارے بس روئے جا رہی ہے کچھ بول بھی۔ یہ اچانک کیا ہو گیا ہے تجھے؟ کیا بات  
ہے؟ کیوں رو ہی ہے بھئی، کیا ہوا ہے؟ کچھ پھوٹ بھی دے منہ سے۔ بارات آنے  
والی ہے اور-----"

وہاں کھڑے سبھی لوگوں کے منہ سے اختیار "ہائیں" نکلی تھی، ہاتھ سینوں پر جا پڑے تھے جبکہ نسیم بیگم گویا سکتے میں چلی گئی تھیں

## 4 مہینے بعد۔۔۔

-

-

-

-

-

-

-

ٹیکسی کا حساب چکتا کر کے وہ چھوٹے چھوٹے قدم اٹھاتی اس عمارت کی طرف  
بڑھنے لگی جہاں سے اس کی کوئی خوشگوار یاد نہیں جڑی تھی لیکن پھر بھی ناجانے  
کیوں وہ ان چار ماہ کے عرصے میں کئی بار اس عمارت کو دیکھنے چلی آتی تھی۔  
گیٹ کے قریب پہنچ کر اس نے سر اٹھا کر عالیشان یوسف مینشن کو دیکھا تھا جہاں  
اب سوائے ویرانیوں کے کچھ بھی نہیں تھا۔ جو اتنے بے شمار گارڈز تھے، اور دیگر  
کام کرنے والے لوگ تھے وہ خدا جانے کہاں جا چھپے تھے؟ شاید وہی کام اب کسی  
اور کے لیے کر رہے ہوں۔۔۔۔۔ نچلا لب دانتوں تلے دبا کر آج پھر وہ کتنی ہی دیر  
تک یوسف مینشن کو کھوجتی نظروں سے تکتی رہی تھی، حالانکہ جانتی بھی تھی کہ  
اب اس کا کوئی فائدہ نہیں۔ داوڑ یوسف کی موت کی سب ہی نے تصدیق کر دی تھی

لیکن قمرین کا دل۔۔۔ اس کا دل اس بات سے انکاری تھا، مسلسل انکاری تھا کہ دوسروں کی زندگی جہنم بنا دینے والا وہ ظالم شخص اتنے آرام سے کیسے مر سکتا تھا؟ اس کا دل نہیں مانتا تھا، اور اسی بے یقینی کے عالم میں وہ ایک بار پھر یوسف مینشن چلی آئی تھی۔

"میرے دل کو کامل یقین ہے داویر یوسف کہ تم ابھی زندہ ہو۔" الوداعی نظر یوسف مینشن پہ ڈالتی وہ واپسی کی راہ پر گامزن ہو گئی تھی۔

\*\*\*\*\*

\*\*\*\*\*

اسٹک کے سہارے لنگڑا کر چلتا وہ اچانک ہی بلکھا کر گرنے لگا تھا جب تیزی سے دو ہاتھوں نے اسے سنبھال لیا تھا۔ دونوں کی نظریں ٹکرائیں تو دونوں کے لب بے اختیار دھیماسا مسکرا دیئے۔

"اب آپ کو آرام کرنا چاہیے، ایک حد سے زیادہ پریکٹس بھی نقصان دہ ہوگی۔" اس کے سہارے کے لیے بڑھائے اپنے ہاتھ اس نے پیچھے کھینچ لیے تھے کیونکہ وہ جانتا تھا مقابل کھڑا شخص کتنا چڑتا تھا کسی کا سہارا لینے سے۔



"ہاں جانتا ہوں، لیکن تم بھی جانتے ہو کہ مجھے ٹھیک ہونے کی کتنی جلدی ہے! میں جلد از جلد ٹھیک ہو کر اس تک پہنچنا چاہتا ہوں۔" داور کی گمبھیر آواز میں اپنی حالت کی وجہ سے کوفت بھی شامل تھی۔

"وہ کہیں نہیں جائیگی، آپ فکر مت کریں۔" اسے بالکونی میں صوفے پر احتیاط سے بٹھاتے ہوئے وہ رسان سے بولا تھا۔

"کیوں نہیں جائیگی؟ وہ کوئی میری محبت میں مبتلا تھوڑی تھی۔ مجھ سے شدید بیزار رہتی تھی وہ، اسے تو موقع مل گیا ہوگا۔" یہ بات وہ چار مہینے کے عرصے کے دوران بے شمار بار کہہ چکا تھا۔

"محبت میں مبتلا نہیں بھی تھیں تو خوف میں مبتلا ضرور تھیں۔ میں جہاں تک انہیں سمجھ سکا تھا میرا نہیں خیال کہ وہ اتنی جلدی داور یوسف کی موت پر یقین کر کے کسی نئی راہ پر چل پڑیگی۔" شانے ہلکے سے جھٹک کر کہتا وہ گھر کے اندر جانے لگا جب اس کی پکار پر پلٹا تھا۔

"براؤن! کیا یہ سب صحیح ہے؟ آئی مین۔۔۔ کیا داور یوسف کو مر جانا چاہیے؟ میں اس طرح اپنی ساری زندگی نہیں گزار سکتا۔ بہت عجیب لگ رہا ہے مجھے، ادھورا ادھورا سا۔ اپنی فطرت سے کٹ کر رہنا۔۔۔" داور شاید باتیں کرنے

کے موڈ میں تھا۔ براؤن کافی بعد میں بنانے کا ارادہ کرتا اس کے سامنے والے  
صوفے پر بیٹھ گیا۔

کچھ پل وہ دور ڈوبتے نارنجی سورج کو تکتا الفاظ جمع کرتا رہا پھر کھوئے کھوئے سے  
انداز میں گویا ہوا۔ "آپ میں داور یوسف سے زیادہ احمریزدانی بستا ہے سر، خاور  
یوسف کے بیٹے سے زیادہ سونیا یوسف کے بیٹا موجود ہے آپ میں! آپ نے اب  
تک جو بھی غلط کیا سو کیا لیکن آپ میں خود کو بدلنے کا حوصلہ ہے، اور برائی ابھی  
آپ کے اندر اپنی جڑیں بھی نہیں گاڑ سکی ہے۔ ابھی اتنی گنجائش باقی ہے کہ آپ  
اپنے اندر موجود اس ادھورے پن کو اچھائی سے پر کر سکیں۔" نرمی سے کہتا وہ داور  
کو کچھ کہنے کے لیے منہ کھولتا دیکھ کر رکا نہیں بلکہ مزید گویا ہوا تھا۔ "یہ سب میں  
اس لیے نہیں کہہ رہا کہ آپ نے مجھے جان سے نہیں مارا یا قمرین کی محبت میں  
گرفتار ہو گئے۔۔۔ آپ نے میری جان بخشی کی اور ان کی محبت میں اس حد تک مبتلا  
ہونے کے باوجود چاہ کر بھی انہیں حاصل کرنے کے لیے کوئی ٹیڑھی راہ اختیار  
نہیں کر سکے جو ان کی تکلیف کا باعث بنتی تو صرف اس لیے کیونکہ آپ آلریڈی  
ایک اچھے انسان ہیں۔ جن ہاتھوں میں آپ کی پرورش ہوئی ہے اور جو حالات آپ  
نے ہوش سنبھالتے کے ساتھ ہی اپنے ارد گرد دیکھے ہیں، ایسے میں آپ کا داور  
یوسف بن جانا کوئی اتنا عجیب نہیں تھا۔ آپ نے مجھے جب موت کے منہ میں جاتے

دیکھا تھا آپ تڑپ گئے تھے، یہ کسی ظالم کینگسٹر کی نشانی تو نہ ہوئی، محبت کرنا اور اس محبت میں عزت و حرمت کا پاس رکھنا بھی کسی کر منل کے بس کی بات نہیں ہے۔ یہ سب صرف ایک اچھا انسان کر سکتا ہے۔ آپ سے داور یوسف کے نام کی پہچان چھن گئی ہے تو آپ کو ادھورا پن محسوس ہو رہا ہے، لیکن اگر قمرین یا مجھے ہی کچھ ہو جاتا تو بات "ادھورے پن" سے بہت آگے بڑھ جاتی۔ آپ اتنے آرام سے بیٹھے سوچ و بچار نہ کر رہے ہوتے۔"

براؤن کے انداز میں بے نام سا فخر جھلکا تھا۔ داور کی زندگی میں اپنی اہمیت کا اندازہ ہونے پر وہ خود پر نازاں سا رہنے لگا تھا۔

اس کے خیال میں وہ داور کا ایک عام سا ساتھی تھا جس سے تعلق کافی پرانی تھا اور بس۔۔۔۔۔ لیکن جب اپنے لالچ کی وجہ سے وہ اذیت کا شکار ہوتا مرنے کے قریب تھا تب اس نے داور کی آواز سنی تھی۔ وہ چلا رہا تھا ان تینوں گارڈز پر جنہوں نے اسے تشدد کا نشانہ بنایا تھا، اپنی بند ہوتی آنکھوں سے اس نے داور کو نم ناک سا اپنے پاس بیٹھتے دیکھا تھا، اور تب جہاں اسے اپنے لالچ پر بے پناہ پشیمانی ہوئی تھی وہیں دل میں بڑا خوش کن سا احساس جاگا تھا۔ وہ جس گھرانے سے تعلق رکھتا تھا وہاں رشتے ناٹے ہی سب کچھ ہوتے تھے۔ اپنی بہن کی محبت میں ہی تو وہ چھوٹی سی عمر

میں اتنا بڑا قدم اٹھا بیٹھا تھا۔ وہ داور سے وابستہ تعلقو کو "رشتہ" مان چکا تھا۔ اور اس رشتے کے لیے سب کچھ کر سکتا تھا وہ۔۔۔۔۔

حالات نے اسے داور یوسف سے ملایا تھا اور داور یوسف نے اسے باسط سے براؤن بنادیا تھا اور داور یوسف ہی وہ شخص تھا جس نے اسے دوبارہ باسط بنایا تھا۔ اب اس کی دل سے یہی خواہش تھی کہ داور یوسف بھی احمریزدانی بن جائے۔۔!

داور براؤن کے اس طویل جواب پر جواباً کچھ نہیں بول سکا اور لب بھینچے غیر مرئی نقطے کو گھورتا کسی گہری سوچ میں گم ہو گیا۔ دھیماسا مسکرا کر براؤن بالکونی سے اٹھ کر گھر کے اندر چلا گیا۔ وہ داور کو سمجھا سکتا تھا لیکن اس پر اپنی مرضی تھوپ نہیں سکتا تھا۔ آخری فیصلہ داور کو ہی کرنا تھا، اور کسی حتمی فیصلے پر پہنچنے کے لیے اسے سکون سے سوچنے سمجھنے کی ضرورت تھی۔

\*\*\*\*\*

\*\*\*\*

داور یوسف کی موت کی خبر پر وہ پھوٹ پھوٹ کر کیوں روئی تھی اسے آج تک سمجھ نہیں آیا تھا۔

زمانے کے سامنے اپنا تماشہ بننے کا افسوس تھا یا کیا تھا جو وہ مہینہ بھر حال سے بے حال رہی تھی! اس سوال کا جواب اسے ان چار مہینوں میں دن رات سوچتے رہنے کے باوجود نہیں مل پایا تھا۔

ایک مہینہ صدمے میں رہنے کے بعد اس نے حالات ہر ذرا غور کیا تو چونک گئی۔ خبروں کے مطابق داؤر یوسف اپنی گاڑی میں دھماکے کے باعث نظر آتش ہو گیا تھا، جس کے باعث داؤر کی ڈیڈ باڈی مکمل جلی ہوئی ملی تھی۔ چہرے سمیت کچھ بھی واضح نہیں تھا لیکن میڈیکل رپورٹس اسے داؤر یوسف ہی ظاہر کر رہی تھیں۔ بہت سے لوگوں کی طرح قمرین کا دل بھی یہ ماننے سے انکاری تھا کہ وہ ڈیڈ باڈی داؤر یوسف کی ہی تھی۔ حالانکہ دھماکے سے کچھ دیر قبل کی فوٹیج بھی ٹیوی پر نظر آ رہی تھیں جس میں جلنے والی گاڑی میں بیٹھا داؤر یوسف واضح نظر آ رہا تھا مگر۔۔۔۔۔

"مجھے پتہ ہے تم نہیں مرے ہو۔ تم پورے کے پورے ڈرامہ ہو، ایک بار ملو تو سہی تمہاری مرنے کی خواہش پوری کر دوں گی میں۔" جھوم جھوم کر نظم پڑھتے بچوں کو گھورتی وہ اس وقت چونک کر حال میں لوٹی تھی جب ایک ننھی سی بچی اپنے چار بالوں پر چینگم چپکائے بسورتی ہوئی اس کے پاس چلی آئی تھی۔

"مس! مشانے ببل لگادی میرے بالوں پہ۔"

"لیکن بیٹا، تمہارے سر پر بال ہیں کہاں؟؟" اس کے دوانچ کے ہلکے سے بالوں کا جائزہ لیتی وہ بے اختیاری میں کہہ گئی اور اگلے ہی پل گر بڑا بھی گئی، لیکن پھر شکر ادا کیا تھا کہ اس کی بڑ بڑا ہٹ دھیمی ہی تھی جو اس بچی سمیت کوئی بھی سن نہیں سکا تھا

-

بچی کے بال چینگم سے آزاد کر کے وہ مشانامی اس بچی کی طرف دیکھ کر رہ گئی تھی جس کی یہ پہلی بد تمیزی ہر گز نہیں تھی۔ اور بلا کی بد تمیز ہونے کے علاوہ وہ اسکول پر نسیل کی قریبی عزیز بھی تھی اور اس بات کا چھوٹی سی عمر میں ہی بھرپور فائدہ بھی اٹھانا سیکھ گئی تھی سو بجائے ڈرنے کے 'دیدہ دلیری سے اس کی طرف دیکھنے لگی تھی۔ وہ اسے کچھ کہہ نہیں سکتی تھی سو ثمن کو ہی پیار سے سمجھا بجھا کر دوبارہ اپنی جگہ

بیٹھ گئی۔

اسے مشا جیسے بچوں سے شفقت بالکل محسوس نہیں ہوتی تھی۔ حالات نے اس کے مزاج میں کچھ برداشت تو پیدا کر دی تھی لیکن فطرت میں شامل چڑچڑے پن سے وہ کبھی جان نہیں چھڑوا سکتی تھی۔ چاہ کر بھی نہیں! سو موقع ملتے ہی مشا کو تھپڑ لگا کر کلاس کے مظلوم بچوں کا بدلہ لینے کا عہد خود سے کرتی وہ چھٹی کی بیل بجنے پر اپنی چیزیں سمیٹتی اٹھ کھڑی ہوئی تھی۔ جب تک اس نے ٹیبل پر بکھرا اپنا سامان بیگ میں ٹھونسنا بچے لائن بنا کر کھڑے ہو گئے تھے۔ بیگ شانے پر ڈالتی وہ تمام بچوں کو



رخصت کرتی اس وقت خون کا گھونٹ بھر کر رہ گئی تھی جب مشالائسن توڑتی اپنا منہ  
چڑا کر باہر بھاگ گئی۔

"بد تمیز لڑکی!" دانت پر دانت جمائے وہ بڑبڑانے کے سوا اور کچھ نہیں کر سکی تھی

-

\*\*\*\*\*

\*\*\*\*

وہ براؤن کے دھوکے سے سخت دل برداشتہ ہو چکا تھا۔ اس کا خیال تھا اس کا دل اتنا  
مضبوط تھا کہ براؤن کے مرنے سے اسے کوئی فرق نہیں پڑنے والا تھا لیکن ٹارچر  
روم کے باہر کھڑا وہ براؤن کی چیخیں سن کر خود کو روک نہیں سکا تھا۔  
براؤن کی تباہ ہوتی حالت دیکھ کر اس کی اپنی حالت ناقابل بیان سی ہو گئی تھی۔  
اپنے اندر کی گھٹن کم کرنے کے لیے وہ اپنے گارڈز پر چیختا چلاتا آخر میں براؤن کا سر  
اپنے زانے پر رکھتا اپنے اڈتے آنسوؤں کو روک نہیں سکا تھا۔

یہ پہلا وار تھا جو داور یوسف کے بے رحم دل پر ہوا تھا!  
اپنا رعب و دبدبہ قائم رکھنے کے لیے اس نے براؤن کی جھوٹی قبر ضرور اس کمرے  
میں بنادی تھی تاکہ کوئی اسے کمزور دل نہ سمجھے اور آگے اس سے غداری کرنے کی  
کوشش نہ کرے مگر درحقیقت اس نے براؤن کو دبئی بھجوا دیا تھا۔

براؤن نے اس کی جان نہیں لینی چاہی تھی، اس کی جگہ لینے کا خواہشمند تھا وہ، نتیجتاً  
دور بھی اسے مارنے کی ہمت نہیں کر سکا تھا۔

وہ دوبارہ کبھی براؤن پر اعتبار نہیں کرنے والا تھا لیکن وہ اس سے نفرت بھی نہیں  
کر سکتا تھا! اتنی نفرت کہ اس کی جان لے سکتا!...

یہ سب کرتے ہوئے وہ نہیں جانتا تھا کہ شیطان بنتے براؤن کو وہ دوبارہ باسط بنارہا  
ہے۔ اور اسی باسط نے پھر موت کے منہ سے اسے چھین نکالا تھا۔

قمرین کی موجودگی میں ہونے والے اٹیک نے اسے اندر سے بے حد خوفزدہ کر دیا  
تھا لیکن قمرین کے سامنے اس کا خوف کم کرنے کے لیے اس نے یہی ظاہر کیا تھا کہ  
یہ کوئی بڑی بات نہیں! مگر درحقیقت یہ سوچ کر اس کی سانسیں رک سی جاتی  
تھیں کہ اگر اس اٹیک میں قمرین کو کچھ ہو جاتا تو؟ اپنے مزاج کی تمام بے رحمی کے  
باوجود وہ جس لڑکی کو تکلیف نہیں دے سکا تھا اگر اس کی وجہ سے کوئی اور اسے  
تکلیف دے دیتا تو؟؟؟ یہ دوسرا اور بے انتہا شدید وار ہوا تھا اور یوسف کے دل پر

----

براؤن پاکستان کب آیا تھا اور کیسے اس نے اس کے گولیوں سے چھلنی وجود کو  
دھماکے کا شکار ہونے والی گاڑی سے نکالا تھا یہ صرف وہی جانتا تھا۔

داور اس حملے میں شدید زخمی ہونے کے بعد ڈیڑھ مہینے تک کوما میں رہا تھا اور اس دوران براؤن اسے دبئی لیجانے کے علاوہ ایس پی رضی خانزادہ کے ساتھ مل کر داور یوسف کے مرنے کی خبروں کو ہوا بھی دیتا رہا تھا۔

ایس پی رضی خانزادہ کو صرف اپنا عہدہ بچانا تھا جس کے لیے انہیں داور یوسف چاہیے تھا، زندہ یا مردہ! کوئی چارہ نہ دیکھ کر انہوں نے براؤن کا اس جھوٹ میں ساتھ دے دیا تھا یہ سوچ کر کہ اول تو اصل داور یوسف کے زندہ بچنے کے امکانات کم ہی تھے، اور اگر وہ زندہ بچ بھی جاتا تو باسط کا کہنا تھا احمریزدانی کبھی "داور یوسف" بن کر نہیں لوٹے گا! اور اگر ایسا ہوا تو باسط انہیں اپنی گرفتاری دے دیگا۔ اور یوں باسط اور ایس پی رضی خانزادہ کی ملی بھگت نے دنیا والوں کی نظر میں داور یوسف کا خاتمہ کر دیا تھا۔

\*\*\*\*\*

\*\*\*\*\*

اسکول سے واپس گھر لوٹتے ہوئے وہ ہمیشہ کی طرح اس جنگل کو گھورنا نہیں بھولی تھی جہاں اس کی زندگی کی کتاب میں داور یوسف کا مشکل سا باب کھلا تھا!

سر جھٹک کر جنگل سے نظریں ہٹا کر اس نے قدموں کی رفتار کچھ تیز کر لی تھی۔ جنگل کے اس سنسان راستے سے نکل کر جب وہ محلے کی حدود میں داخل ہوئی تو سامنے ہی بڑی سی سیاہ کار اپنے گھر کے سامنے کھڑی دیکھ کر اپنی ساکت سی رہ گئی۔ یہ گاڑی جانی پہچانی تو نہیں تھی لیکن کوئی شناسا احساس اسے ضرور ہوا تھا اس پل

-

باقی کار راستہ اس نے تقریباً دوڑتے ہوئے طے کیا تھا اور جیسے ہی گھر کا دروازہ کھول کر اندر داخل ہوئی، وہ لمحے میں کئی مہینے پیچھے چلی گئی۔۔۔۔۔

وہی عجوبہ نما براؤن تھا جو پلنگ پر اس کے دونوں بھائیوں کے درمیان بیٹھا تھا جبکہ داور یوسف سامنے ہی اسی بان کی اکلوتی کرسی پر بیٹھا تھا اور اسے دیکھ کر کھل کے مسکرایا تھا لیکن پچھلی بار کی طرح وہ اٹھ کر کھڑا نہیں ہو سکا تھا۔

قمرین کی ساکت جھلملائی نظریں داور کے چہرے سے ہٹ کر اس کی ٹانگ پر جم گئی تھیں۔ آنکھوں میں جمع پانی بے آواز گالوں پر لڑھکنے لگا تھا۔ وہ اپنے جذبات کو کوئی نام دینے سے قاصر تھی لیکن اسے ایک ٹانگ سے محروم دیکھ کر اسے اس وقت داور پر بے پناہ ترس ضرور آیا تھا۔

ایک باختیار شخص کو یوں بے اختیار سادیکھنا بہت تکلیف دہ امر تھا۔

چند لمحوں تک داور کو گھورنے کے بعد اس نے براؤن کی طرف دیکھا تھا۔

تو وہ بھی زندہ تھا! پھر جھوٹ بولنے کی کیا وجہ تھی؟  
کبھی داور تو کبھی براؤن کو گھورتی وہ کچن سے براہم ہوتی نسیم بیگم کو دیکھ کر بہت کچھ  
کہتے کہتے رہ گئی اور ضبط سے مٹھیاں بھینچتی سنجیدگی سے ان سے ہی پوچھنے لگی۔  
"آپ نے انہیں گھر میں داخل کیسے ہونے دیا؟"

"پہلے تو ان کی بات تو سن لے، بڑا حادثہ ہو گیا تھا گاڑی کو، حالت دیکھ رہی ہے تو  
بیچارے کی۔۔۔" نسیم بیگم کہنے لگی تھیں لیکن وہ جھنجھلا کر ان کی بات کاٹ گئی تھی

"یہ بیچارہ نہیں ہے! آپ جانتی ہی کیا ہیں؟" اس سے پہلے کے جذبات میں آتی وہ  
کوئی گوہر افشانی کر جاتی 'داور اسٹک' کا سہارا لیتا اٹھ کھڑا ہوا تھا۔

"میں جانتا ہوں تم ناراض ہو۔ ہونا بھی چاہیے۔ انسان اسی سے ناراض ہوتا ہے  
جس سے منالینے کی توقع ہوتی ہے۔ ساری زندگی پڑی ہے شکوے شکایت کے  
لیئے، کرتی رہنا! لیکن پہلے میری بات سن لو!"

"نہیں سننی!" وہ بھڑک کر بولی اور پھر بھاں بھاں کر کے رونے لگی لیکن نسیم بیگم  
سمیت کسی نے بھی اس کے رونے پر توجہ نہیں دی تھی۔ داور شانے اچکا تا دوبارہ  
کرسی پر بیٹھ گیا جبکہ نسیم بیگم موسم کی مناسبت سے تیار کیا گیا ٹھنڈا ٹھار فالسے کا  
شربت براؤن اور داور کو سرو کروانے لگی تھیں۔

قمرین نے روتے روتے رک کر حیرت سے سب کی بے اعتنائی نوٹ کی اور پھر پیر  
پٹختے ہوئے کمرے میں بند ہو گئی۔

\*\*\*\*\*

\*\*\*\*\*

وہ روتے روتے یکدم ہنس پڑتی تو کبھی ہنستے ہنستے رو دیتی۔  
داور کو زندہ ہنستا مسکراتا دیکھ کر اسے سمجھ نہیں آ رہا تھا وہ کیا کرے۔ خوشی سے قمقمے  
لگائے یاد اور یوسف کے دوبارہ زندگی میں لوٹ آنے پر آنسو بہائے؟  
پلنگ پر گٹھڑی بنی تکیے میں اپنا آدھا منہ چھپائے پڑی وہ کمرے کا دروازہ کھلنے کی آواز  
پر چونکی تھی لیکن سیدھی نہیں ہوئی تھی۔ اس کا خیال تھا نسیم بیگم یا بہن بھائی میں  
سے ہی کوئی ہو گا لیکن لکڑی کی ٹک ٹک پر وہ جھٹکے سے اٹھ کر سیدھی ہوئی تھی۔  
بمشکل پلنگ کی پائنٹی پر ٹکٹا وہ افیت کا شکار ہوا تھا جبکہ دوسری طرف قمرین اس کی  
اتنی دیدہ دلیری پر دنگ تھی۔

"تم اندر کیسے آئے؟"

"چل کر۔۔۔" شانے اچکا کر کہتا وہ قمرین کے اڈتی مسکراہٹ بھونڈے انداز میں  
دبانے پر لب بھینچ کر رہ گیا تھا۔



"آئی بتا رہی تھیں، بڑا یاد کرتی رہی ہو مجھے؟ بہت روتی رہی ہو۔" ابرو اچکا کر سر

دائیں طرف گرا کر کہتا وہ اسے سٹیٹانے پر مجبور کر گیا تھا۔

"ایسا کچھ نہیں ہو تھا، وہ خوشی کے آنسو تھے۔" وہ رونے سے انکاری بھی تھی اور

بہانہ بھی تراش دیا تھا۔

"اور یہ آنسو کس چیز کے ہیں؟؟؟" چندیل خاموشی سے اسے تکتے رہنے کے بعد

ہاتھ بڑھا کر اس کے گال پر موجود نئی انگلی سے صاف کرتا پوچھنے لگا۔

"یہ غم کے آنسو ہیں! داوریوسف کے اپنی زندگی میں دوبارہ آنے کا خیال رلا رہا

ہے مجھے۔ تم دو باہ میری زندگی کو جہنم بنا دو گے۔ پھر سے یہی سب ہو گا۔ میں تو

تماشہ بن کر رہ جاؤ گی۔ "تیز تیز ہل کر کہتی وہ متضاد کیفیات کی شکار لگ رہی تھی۔

"ایسا کچھ نہیں ہوگا۔۔۔۔۔ احمد ریزدانی لوٹا ہے مانو۔۔۔ داور یوسف مر گیا ہے۔"

خبریں نہیں سنی تم نے؟ "سنجیدگی سے کہتا وہ آخر میں مسکرا دیا۔

قمرین نے آنکھیں سکیر کر اسے ناگواری سے دیکھا تھا۔ وہ اس کی بات نہیں سمجھ

سکی تھی۔

داور نے اس کے چہرے سے جھلکتی نا سمجھی ملاحظہ کی تو گہری سانس بھر کر الفاظ

تولنے لگا پھر قدرے توقف سے گویا ہوا۔

"کوئی بھی پیدا نشی کر منل نہیں ہوتا لیکن میرے باپ نے مجھے پیدا نشی کر منل بنا دیا تھا۔ ایک اکلوتا ماں کا رشتہ تھا جو مجھے اور شاید مجھ سے پہلے میرے باپ کو بھی اپنی محبت سے سیدھی راہ پر لا سکتا تھا لیکن قدرت نے وہ رشتہ بھی مجھ سے چھین لیا۔ ورنہ شاید داوڑ یوسف کبھی دنیا میں آتا ہی نہیں۔" رک کر داوڑ نے غیر مرئی نقطے سے نظریں ہٹا کر اسے دیکھا تھا جو اپنے دوپٹے کا کونا مروڑتی اس کی طرف دیکھ تو نہیں رہی تھی لیکن متوجہ ضرور لگ رہی تھی۔

"میں نے ہوش سنبھالتے کے ساتھ ہی جو کچھ دیکھا، جیسے دیکھا وہی سمجھا اور ویسا ہی بن گیا جو مجھے بنایا گیا۔ مجھے صحیح غلط کی سمجھ دینے والا کوئی تھا ہی نہیں۔ پھر میں کیا کرتا؟"

"ان سب باتوں کا مقصد کیا ہے؟؟؟ جیسے بھی بنے ہو، لیکن تم داوڑ یوسف بن چکے ہو۔" اکتا کر سراٹھا کر کہتی وہ پلنگ سے اتر کر دروازے کی طرف بڑھ گئی تھی۔ دروازے سے جھانک کر دیکھا تو نسیم بیگم اور براؤن کو باتوں میں مگن پایا تھا۔ بڑے کمرے میں کھڑکھڑ کی چبھتی آواز کے ساتھ چلتے پنکھے کی وجہ سے یہ ممکن نہیں تھا کہ اندر ہونے والی گفتگو باہر سنائی دے جاتی یا باہر سے کوئی آواز آسانی سے اندر آ جاتی۔ پہلی بار اس فرعون کے زمانے کے پنکھے کو قمرین نے دعائیں دی تھیں۔

اس طرف سے مطمئن ہو کر گہری سانس بھرتی وہ پیچھے ہوئی تو داور کے جواب  
نے اسے چونکا سا دیا تھا۔

"لیکن داور یوسف مر گیا ہے۔ اور مرا ہوا شخص زندہ نہیں ہو سکتا!" ایک ایک لفظ  
پر زور دے کر کہتا وہ قمرین کو بہت کچھ سمجھا گیا تھا۔

"داور یوسف اور داور یوسف سے جڑے تمام حادثات کو خواب سمجھ کر بھلا دو۔ وہ  
مر چکا ہے!" یقین دلاتے لہجے میں کہتا وہ بڑا سچا لگ رہا تھا۔

فوری طور پر قمرین کچھ کہہ نہیں سکی تھی، بس حیرت سے اسے تکتی رہ گئی تھی۔  
شاید اس کے چہرے سے اس کی بات کی سچائی کا اندازہ لگا رہی تھی اور جب اسے  
داور کے چہرے اور ٹھوس انداز بیان سے اس کی بات کی سچائی کا یقین آیا تو  
بے اختیار ہی سکون کی ایک طویل سانس بھر کر وہ مسکرا دی۔ داور نے اس کے  
مسکرا نے پر سوالیہ ابرو اچکائے تھے۔

"تو تم نے سب داؤ پر لگا ہی دیا؟؟؟" اس کے لہجے سے جھلکتی سچی خوشی چھپائے  
نہیں چھپ رہی تھی۔ عرصے سے طبیعت پر چھائی اکتاہٹ اڑن چھو ہوئی تھی۔  
اپنے الجھے جذبات اسے سمجھ آنے لگے تھے۔

وہ "احمریزدانی" کی واپسی کی خواہشمند تھی لیکن اسے امید نہیں تھی کہ اس کی یہ  
خواہش کبھی پوری ہوگی۔ لیکن یہ خواہش پوری ہو چکی تھی۔۔۔۔

"اس مسکراہٹ پر تو احمر یزدانی بھی قربان! داوڑ یوسف کیا چیز ہے..!" اس کے یوں کھل کے ہنسنے پر سو جان سے واری ہوتا وہ اٹھ کھڑا ہوا اور اس کا ہاتھ تھامتا اپنے لب اس کو مل سے ہاتھ کی پشت پر رکھنے ہی لگا تھا کہ قرین نے سٹیٹا کر ہاتھ چھڑوا لیا

-

"بس اب زیادہ فری ہونے کی ضرورت نہیں ہے۔ چلتے پھرتے نظر آؤ، اوہ آئی مین لگڑاتے نظر آؤ۔" دل جلانے والی مسکراہٹ کے ساتھ کہتی وہ اسے سچ مچ اچھا خاصہ تپاگئی تھی۔ خفگی سے اسے گھور کر کمرے سے نکلتا وہ یکدم پلٹا تھا۔

"اب وہ ضدی داوڑ یوسف تو رہا نہیں جو اپنی مرضی کی تاریخ پر اپنی مرضی کے فیصلے کرے۔ تم ہی بتاؤ، بارات کب لاؤں؟؟؟"

"جب بارات میں بھنگڑے ڈالنے کے قابل ہو جاؤ!" اپنی بات کہہ کر وہ خود ہی حلق پھاڑ کر ہنس پڑی تھی۔ یہاں وہ ہنسی تھی وہاں لائٹ رخصت ہو گئی تھی جس کے ساتھ ہی عمر رسیدہ پنکھا بھی بند ہو گیا تھا۔ نتیجتاً اس کی بھرپور ہنسی سبھی نے سنی تھی اور مطمئن ہوتے خود بھی مسکرا دیئے تھے۔

"بھنگڑے کے لیے ایک ٹانگ کافی ہوتی ہے۔ میں کل ہی بارات لا رہا ہوں!"

مسکراہٹ دبا کر کہتا وہ اسے ہونق چھوڑ کر کمرے سے نکل گیا تھا۔

